


دیدلکشا

منظورالری



# درِ دلِ کُشا

منظور الہی

ستم است اگر هوست کشد که بسیر سرو و سمن در آ  
توز غنچه کم نه دمیده، در دل کُشا پنجهن در آ

بیدل

دل بکے بناختہ، باد و جہاں نساختہ  
من بحضورِ تو رسم، روزِ شمارِ این چنین

اقبال

# فہرس

|     |                                     |
|-----|-------------------------------------|
| ۷   | عذریگناہ                            |
| ۲۳  | اے گلستانِ اُندس                    |
| ۲۵  | برگِ خزاں                           |
| ۸۵  | توسِ قزح سے فرار                    |
| ۱۲۰ | سونارِ دیش                          |
| ۱۳۲ | غروبِ عظمت                          |
| ۱۵۸ | یاروں نے کتنی دُور بسائی ہیں بیتیاں |
| ۱۸۶ | قرۃ العین طاہرہ                     |

# فہرس

|     |                                     |
|-----|-------------------------------------|
| ۷   | عذریگناہ                            |
| ۲۳  | اے گلستانِ اُندلس                   |
| ۲۵  | برگِ خزاں                           |
| ۸۵  | توسِ قزح سے فرار                    |
| ۱۲۰ | سونارِ دیش                          |
| ۱۳۲ | غروبِ عظمت                          |
| ۱۵۸ | یاروں نے کتنی دُور بسائی ہیں بیتیاں |
| ۱۸۶ | قرۃ العین طاہرہ                     |

# عذر گناہ

بزمِ خاص است درو نقطہ بدستور بیار

معنی دور طلب کن، سخن دور بیار (نظیری)

وقت اور حادثات ہماری شخصیت پر تعمیری اور تخریبی تجربے کرتے رہتے ہیں۔ ہر لمحہ ہم کچھ کھوتے کچھ پاتے ہیں لیکن کیا جتنی طور پر ہم بدل بھی جاتے ہیں؟ شاید یہ کہا جاسکے کہ ایک اہم حادثہ ہو جانے کے بعد ہم وہ نہیں رہتے جو پہلے تھے..... وقت گزر جاتا ہے یا ہم خود گزر جاتے ہیں؟ وہ شخص جسے میں جانتا تھا غبارِ کاروں میں کھو گیا، پھر اُس خاک سے اک اور ہستی نے جنم لیا جو مجھ سے تکلف دہ طور پر مختلف تھی، جیسے کوئی اجنبی ہو۔

عمر کے اولین سال آبا کے رعب تلے گزرتے رہے۔ سخت گیر باپ اور شفیق ماں کا اشتراک، ایک بے خوف، دھن کا پکا، دانائے دنیا اور انسان دوست، ایک سچائی اور سادگی کی تصویر، ریا اور منافقت کے خلاف برسرِ پیکار ”لینا اک نا دینے دو“ آبا کے ملاقاتیوں کا تانتا، خطوط کے پلندے، دوستوں کا ہجوم، پارٹیاں، سول لائینز میں وسیع بنگلہ اور متوسط طبقہ کی آسودگی، ماں باپ کے زیر سایہ زندگی کے ابتدائی برسوں میں بہت سی چیزیں دیکھ ڈالیں، قدرت نے اپنے بہترین عطیے بن مانگے دے دیئے تھے۔

بچپن میں پھول اخبار کا انتظار رہتا تھا، پھر ادبی دنیا، ہمایوں اور ساتی کا -  
 دارالاشاعت کی مطبوعات سے لے کر دورِ حاضر کے ادب تک بہت سی نگارشات سے  
 شناسائی ہوئی۔ عبدالحلیم شہر کے تاریخی ناول، شبلی نعمانی کے سوانح، ڈپٹی نذیر احمد  
 کے کردار، نقشبتی پریم چند کی کہانیاں، عظیم بیگ چغتائی کا مزاح، شفیق الرحمن کے افسانے  
 حفیظ کے گیت، جوتش کی نظیں، اختر شیرانی، فیض اور راشد کی کتابیں اُس راستے میں  
 بکھری ہیں جو میں چل کے آیا ہوں، وہ راستہ اب بھی شاداب و آباد ہے۔ اوپر تلے کئی  
 سال گزر گئے لیکن وہ کہکشاں پُرافشاں ہے۔

کرنیں، لہریں، شگوفے، مدوجزر، میرے عنفوانِ شباب کے ساتھی، اُن کی خوشبو ذہن  
 میں بسی ہے۔ وہ ہلکی پھلکی چیزیں تھیں جو مجھے اچھی لگیں۔ میں نے انہیں ناقدرانہ انداز سے  
 نہیں دیکھا تھا۔ وہ عمر بھی ایسی نہیں ہوتی۔ مجھے اُن کرداروں سے اُس تھا، اُن کے  
 ساتھ یگانگی کا احساس تھا۔ شاید اُن افسانوں میں میں وہ بے لوث محبت ڈھونڈتا تھا جو مجھے  
 نصیب نہ تھی اور یہ سوال ذہن میں گونج جاتا۔ پس منظر وہی ہے، وہی آسودہ خالی ڈرائیونگ  
 روم اور گرمیوں میں پہاڑ پر چلے جانا، پھر اس محرومی کا سبب؟ محبت کے معنی میرے  
 لیے سر بستہ راز رہے اور جذبات کا دھارا راستہ نہ پا کر لوٹ کے آتا رہا، احساسِ تنہائی  
 دل پہ شنجوں مارتا رہا، اب یوں محسوس ہوتا ہے جیسے وہ شخص جس نے ذہنی کرب سہا،  
 جو الجھنوں میں پڑا رہا کوئی اور تھا، مجھ میں اور اُس میں مماثلت کم، اختلاف  
 زیادہ ہے۔

کلامِ اقبال نے سوزِ روں بخشا، زندگی کی راتیں اُس کے جذب و سرور میں بسر  
 ہوئیں۔ اویں دنوں میں اقبال کی طویل نظم ”شکوہ“ کہیں سے ہاتھ لگ گئی اور چند  
 بار پڑھنے سے ازبر ہو گئی، معنی سے ناآشنائی تھی، تلفظ غلط ہوگا۔ سات برس کی عمر  
 کیا عمر ہوتی ہے لیکن اس تعارف سے اقبال کے ساتھ ایک لافانی رشتہ قائم ہو گیا، زندگی

کے مختلف مدارج میں اُن کا کلام جمالیاتی اور معنوی طور پر مختلف نظر آیا اور ہر بار اُس گل چینی نے فنِ مکرر کا مزاد یا، مسئلہ وحدانیت، عشقِ رسول، آدمیت، احترامِ آدمی، عزتِ نفس، استقلال، میں نے اپنا دیا اُس شمعِ فروزاں سے جلایا، اقبال کے احسانات سے گردن زیر بار ہے۔ اُس ”مرشدِ روشن ضمیر“ کے طفیل زندگی کے دقیق نکتے روشن ہوئے۔

میں ایسا ذہین طالب علم نہیں تھا لیکن مجھے یہی بتلایا گیا کہ میرے لیے اُٹی سی ایس کے امتحان میں کامیاب ہونا مشکل نہیں۔ اُن دنوں انڈین سول سروس ایک کامیاب زندگی کا معراج تھی، مجھے تعجب ضرور ہوتا کہ لوگ میرے بارے میں حُسنِ ظن رکھتے ہیں اور جب محض اتفاق سے ایم اے کے امتحان میں یونیورسٹی میں دوسری پوزیشن اگئی تو عزیزوں کی خوش فہمی یقین میں بدل گئی۔

تعلیم ختم کر چکنے کے بعد کوئی مجھ سے کہتا کہ تم جلد خاکی وردی پہن لو گے تو میں ہنس کے ٹال دیتا لیکن چھ برس خاکی وردی معہ پتل پالش اور اسٹارچ کے میرے بدن سے چمٹی رہی، دلی اور بمبئی کے دفاتروں میں، شمالی برما کی دلاویز پہاڑیوں میں جہاں ایک اٹرش کرنل کی معیت میں دو پُر سکون سال گزرے تھے۔ جنگ کے شعلے سرد پڑ چکے تھے، برما میں معاشی بد حالی تھی لیکن وہاں کے سبزہ زار بدستور حسین تھے، انہی دنوں ویرہ دون اور شملہ کی امتحان گاہ میں ایک انسٹروویو ہوا اور میں نے خاکی وردی پرانے کوٹ کی طرح اُتار چھینکی، ٹیڑھ کے لیے جلتے وقت میں نے امی سے کہا تھا: ”میں تو آپ کو ملنے کے لیے برما سے آگیا ورنہ دس ہزار عرضیاں ہیں، میں کس گنتی شمار میں ہوں“ جب سول سروس کا بلاوا آیا تو کرنل نے شفقت بھری نظر سے دیکھتے ہوئے کہا: ”میرے عزیز! انتظامیہ کی ذمہ داریوں سے عہدہ برآ ہونا تمہارے بس کاروگ نہیں، صنّع کی پرابلمز سے تم چھلنی ہو جاؤ گے“ لیکن فرض کی ادائیگی کا تقاضا تھا کہ اس صدا پر لبیک کہا جائے، گوشہ ہائے عافیت تو اور بھی تھے لیکن یہ صدا سب کی قسمت میں نہیں ہوتی.....

آتشداں پہ شمسہ کی تصویر دیکھ کر عمر رواں کا ایک ایسا لمحہ یاد آجاتا ہے جو پھڑپھڑاتا ہوا کسی نامعلوم دنیا کی طرف اڑ گیا تھا، زیریں ہونٹ کا لطیف جھکاؤ اور وہ مسکراہٹ جس میں دانتوں کی لڑی صاف نمایاں ہے، اس ہنسوڑ لڑکی کے چاہِ غنیمت تصویر میں بھی نہیں چھپتے۔۔۔ چنچل، ایک لمحہ کے لیے سخی نہ بیٹھنے والی شمسہ، ہنسی میں بے تکلف سادگی جیسے کالج کی گولیاں سنگ مرمر کے فرش پر لڑھکتی جائیں، لڑھکتی جائیں.... شمسہ سے میری پہلی ملاقات ۱۹۵۰ء کے موسم بہار میں ہوئی تھی، کسی صاحب سے ملنے گیا تو ان کی بیگم نے تعارف کرایا "ان سے ملے میری چھوٹی بہن لکھنؤ سے آئی ہیں" بڑی بڑی آنکھیں، تنگ ماتھا اور گوندھی ہوئی ملاحظت، آداب آداب کے بعد اردو ادب پر جو بات شروع ہوئی تو ختم ہونے میں نہ آئی۔ بلا کا حافظہ تھا اس لڑکی کا، بالآخر میں نے ہاتھ جوڑ دیئے کہ اُسادا مانتا ہوں۔

موسم گرما کے بے کیف دنوں میں کئی شامیں اُس کی رفاقت میں بسر ہوئیں۔ وہ شامیں جو شمسہ کے ادبی ذوق اور لطیفہ گوئی کی اُیمنہ وار تھیں۔ شاعری کے لطیف پہلوؤں پہ بحث چھڑ جاتی تو یوں معلوم ہوتا جیسے وقت کی رفتار تھم گئی ہو۔ اقبالیات، جگر، حسرت، اصغر، جوش، مجاز، جذبی، اختر الایمان..... کبھی شام کو صحن چمن میں کرسیاں نکلوالی جائیں۔ تنک چاندنی مہربان ماں کی طرح مسکراتی، ہوا کے جھونکے ہلکورے دیتے..... اور باتوں کی نسری بچتی، بھولی پسری باتیں، گاؤں میں بچپن کے دن، علی گڑھ کی نمائش کے قصے اور لڑکوں کی تزارتیں، اُس کی باتوں میں بے پناہ روانی تھی اور انداز میں تسکنتگی، اُسے چھوٹی چھوٹی باتوں میں مذاق کی تلاش رہتی، ہلکا چھلکا لطیفہ اس انداز سے بیان کرتی کہ ہنستے ہنستے میری آنکھوں میں پانی آجاتا۔

دن اور ہفتے کیسے گزر گئے کچھ یاد نہیں، باتیں ختم ہونے میں نہ آتیں، ساغتلوں

کو پرنگ جاتے اور گھڑی دیکھ کے ہم چونک اٹھتے..... جانے وقت نے اُس کے ساتھ کیا سلوک روا رکھا؟ گردشِ ایام نے اُسے پس دیا یا اپنے دامن میں پناہ دی؟ وہ لڑکی جس کے تہنوں میں نفرتی گھٹیاں بھتی تھیں کیا اب بھی محفلِ کوزِ عفران زار بنا رہی ہوگی؟ گزرتے ہوئے لمحوں سے سخط اٹھانے کو فرانسیسی اچھوتی ترکیبِ یوادی ویور (JOIE-DE-VIVRE) سے تعبیر کرتے ہیں، وہ والہانہ شوق جو ارزاں تعیش تک محدود نہ ہو، جس میں انجانی جگہوں کا کھوج لگانا، اجنبی لوگوں کی حسیات جاپننا اور رنج و راحت کی تانوں میں اُن کے دلوں کی دھڑکن سُنا شامل ہو، جس میں ہم مشربِ دُستوں کے ساتھ مجلسِ آرائی کو وہی اہمیت دی جائے جو نانی انسان دولت اور شہرت حاصل کرنے کو دیتا ہے تو یوادی ویور کی جس اُس میں بدرجہ اتم موجود تھی۔

لیکن میں متذبذب ہو گیا، دباغ نے دل کی ایک نہ سُنی، بہت شوخ و تنگ ہے۔ میں نے سوچا تھا ”میرا ساتھ نہ دے سکے گی“ وہ میرے رُویے سے مایوس سی ہو گئی۔ ایک رات اُن کے ہاں بٹھے ڈنر تھا، وہ اپنی پلیٹ لے کر میرے پاس آگئی جس میں چکن روٹ کا ٹکڑا تھا۔ ”آئیے WISH BONE توڑیں“ میں نے WISH BONE توڑی تو اُس کے حصے کچھ نہ آیا۔

میرے دامن میں نہ کلیاں ہیں نہ کانٹے نہ غبار  
 شمس نے آخری خط میں لکھا تھا: ”یہ جو تم نے لکھا ہے کہ لوگ بُرائیاں یاد رکھتے ہیں اور اچھی باتیں طاقِ نسیاں کی زینت ہو جاتی ہیں تو تم میرے متعلق اچھی باتیں سوچنا اور میری خامیاں درگزر کر دینا..... خدا کرے تمہیں اپنے ملک میں ایک محبت کرنے والی بیوی نصیب ہو جو تمہیں سمجھ سکے، اللہ تمہیں پیارے پیارے بچے عطا کرے اور تم نئی جانوں کی چھوٹی چھوٹی خوشیوں میں کھو کے اپنا غم بھول سکو“ جسے میں کھنڈری سمجھتا تھا اُس نے کیسی پتے کی بات کہی تھی۔

انجانے رستوں پر چلتے چلتے ہم لمحہ دو لمحہ کے لیے ملتے ہیں، پھر اپنی اپنی ڈگر پر لیتے ہیں اور وقت کا بے پناہ خلا ہمیں جذب کر لیتا ہے، کتنی عجیب بات ہے!

پکا ڈلی سرکس میں گھومتے ہوئے لی زا سے اتفاقاً ملاقات ہوئی تھی۔ تم اپنے گروپ کے ساتھ ہمارا اسکول دیکھنے آئے تھے؟ جواب اثبات میں تھا، یہی ہماری دوستی کا پیش خیمہ تھا، انگلستان میں اجنبیت سے واقفیت اور واقفیت سے دوستی ہوتے دیر نہیں لگتی۔ لی زا اپنے ڈھنگ کی انوکھی سی لڑکی تھی، اُسے مصوری اور شاعری سے شغف تھا اور اسکول میں آرٹ پڑھاتی تھی، اُس کی باتوں میں بناوٹ نہیں تھی نہ ہی وہ اپنی کمزوریاں تسلیم کرنے میں تامل کرتی۔ باتوں باتوں میں لی زا نے بتلایا تھا کہ اُس نے ایک بار اٹوٹ قسم کی محبت کی تھی، وہ ایک بیلیجین امیر زادہ تھا، لی زا نے دل پر پتھر رکھ کے ناٹھ توڑا کیوں کہ بیلیجیم کے اُمراء میں داشتہ رکھنے کا رواج تھا اور بیگمات پر پابندیاں عاید کر دی جاتی تھیں۔ لی زا کسی قیمت پر اپنی آزادی کھونے کے لیے تیار نہ تھی لیکن آہستہ آہستہ یہ راز کھلا کہ قطع تعلق کی ابتدا دوسری جانب سے ہوئی اور پہلی محبت میں ناکامی کے بعد وہ پھر سنبھل نہ سکی۔

برٹل کے گرد و نواح میں سیر کرتے ہوئے ہم ایسی جگہ نکل آئے جہاں حد نظر تک سبزہ ہی سبزہ تھا، پُرسکون وادی میں دریائے ایون بہ رہا تھا، اُس پار سہ سبز، گھنا جھنگل خاموش تھا۔ لی زا نے دفعتاً پوچھا ”تمہارے ملک میں رشتے کیونکر طے پاتے ہیں؟“

میں جواب دے چکا تو اُس نے ناک بھجوں چڑھائی، ”بالکل عہدِ قدیم کے انسان کی مانند“

میاں بیوی ایک دوسرے کے لیے اجنبی ہوں تو محبت کیسے پروان چڑھ سکتی ہے؟

کیا زندگی جہنم نہیں بن جاتی؟ ایسی شادی کا انجام طلاق نہیں ہوتا؟ خدا کا شکر ہے کہ میں اپنی خوشی کی مالک ہوں، ماں باپ کا میری شادی میں دخل نہیں۔“

جب میں نے بتلایا کہ ایسے رشتے شاذ ہی ناکام ہوتے ہیں تو اُسے تعجب ہوا تھا۔ لی زا کی

نسبت ایک بار ٹوٹ چکی تھی، کورٹ شپ کے بعد اُسے احساس ہوا تھا کہ اُس کا درست ایک اچھا خاوند نہیں بن سکتا، دراصل وہ اپنے تمدن سے بیزار تھی۔ اُس نے کہا تھا، ”تم لوگ خوش قسمت ہو، تمہارے ملک میں خلوص باقی ہے، تہذیب کے تہ بہ تہ غازے نے ہمارے جذبات کو ڈھانپ لیا ہے، بس نقالی رہ گئی ہے، ممکن ہے سو پچاس برس میں ’تمدن‘ ہو کر تم بھی ہم جیسے بن جاؤ!“ سیرگاہ سے لوٹتے ہوئے لی زانے شکوہ کیا۔

نہ بہ بادہ میل داری نہ بہ من نطنہ کشائی

عجب ایس کہ تو ندانی رہ و رسم آشنائی

(اقبال)

”تم نے اپنے گرد ایک سنہرا طلسم تعمیر کر لیا ہے، خدا را کبھی زمین پر بھی آجاؤ جہاں چیزیں تشنہ تکمیل سہی لیکن رفاقت تو ہے، کیا تمہاری تنہائی وحشت ناک نہیں؟“ پھر لی زانے آنکھوں تلے سیاہ حلقے تیر گئے، ہر دم چہکنے والی لڑکی مفہوم ہو گئی، اُس کو ایک آپریشن درپیش تھا جو جان لیوا ہو سکتا تھا۔ ایک دن اُس نے بھرائی ہوئی آواز میں کہا ”دنیا میں چہل پہل ہے، رقص و سرود کی محفلیں ہیں لیکن موت میرا شکار کھیلنے پر مُصر ہے“ اُسے ایک غمخوار کی ضرورت تھی، مجھے معلوم نہ تھا کہ بعض اوقات ہمدردی محبت سے زیادہ خطرناک ہو سکتی ہے!

وقت گزرنے کے ساتھ لی زانے کی شدید علالت اور تلون مزاجی نے مل کر ایک ناقابل فہم تضاد پیدا کر دیا تھا، اُس کی بیماری جذبہ ترجم کو ابھارتی اور تلون کی یاد غصے کی لہر بیدار کرتی، عجب منحصر میں جان تھی۔ میں نے کئی بار سوچا آغازِ جوانی کی محبت میں پاکیزگی تھی، ہسل ڈکھ سہنے سے تطہیر نفس کا احساس تھا۔ لیکن اب تو یوں تھا جیسے کوئی دلدل میں دھنسا چلا جائے جس سے کوئی مفر نہ ہو، انگلستان سے رخصت ہوتے وقت ایک عجیب انکشاف ہوا، لی زانے کی بیماری لا اعلان تھی۔ ماں

انتہا کی خود پسند تھی، اُسے ماں کی محبت کبھی نصیب نہ ہوئی، وہ اکلوتی بیٹی تھی لیکن ماں باپ اُس کے علاج کے اخراجات بھی برداشت نہیں کرتے تھے، اُسے منجھڑا میں چھوڑ دیا گیا تھا، وہ اپنی بے بسی بھلانے کی کوشش نہ کرتی تو کیا کرتی؟ کیا عجب کہ وہ نارمل نہ تھی!

انگلستان کی زندگی کے ساتھ بہت سی یادیں وابستہ تھیں لیکن سب سے اُصلی یاد اُسی لڑکی کی تھی جس نے زندگی اجیرن کر دی تھی۔ طبعاً لی زامچھ سے اس حد تک مختلف تھی کہ ہماری ملاقات ہونی نہیں چاہیے تھی لیکن ایسی بات تو ہم کوئی واقعہ ہو جانے کے بعد ہی سوچ سکتے ہیں۔

سوئٹزر لینڈ سے میں نے لی زاکے نام آخری خط لکھا۔ "میں اور تم ایک جُداگانہ ماحول اور معاشرے کی پیداوار تھے، اس لیے جو کچھ ہوا ناگزیر تھا، اُس میں کسی کا دروش نہ تھا۔"

جب منجھڑا کر دینے والی بر فانی ہوئیں چلیں، جب لندن کی اُداس شاہیں دُھند اور گہر کی لپیٹ میں آجائیں اور ایک گراں بار احساسِ تنہائی رُوح پر چھایا جائے تو یاد کرنا کہ پُر خلوص دوستی ایک تبدیل کی مانند ہے۔ زندگی کے دشوار گزار راستوں اور تاریک لمحوں کو عبور کرتے ہوئے جب ہم اُس لو کی طرف دیکھتے ہیں تو ہمیں طمانیت ہوتی ہے کہ زندگی کی بے رحم کش مکش میں ہم تنہا نہیں بلکہ مقام و وقت کی سرحد کے پار درد مند دل ہمارے لیے دھڑکتے ہیں۔

چند برس بعد میں نے ایک دوست کو جو گو مگو کی حالت میں تھا لکھا تھا "شاید تم عورت کی ماہیت کے متعلق بہت سوچتے ہو، کیا وہ اسٹریل بیومی بن سکے گی؟ اُس نے پہلے کسی مرد کو تو نہیں چاہا؟ اُس کا پیار شبنم آلود پھول کی مانند تروتازہ رہے گا؟ یا وہ اُن بیویوں میں سے ایک ہو کے رہ جائے گی جن کا مقصد حیات ایک اچھی روایتی

زندگی ہے، کیا اُس کی پرواز ایک اسمارٹ کار پر دم توڑ دے گی؟ میرے دوست تم بھولتے ہو کہ زندگی خمار آگیاں برستی شام ہی نہیں اور نہ گرم تنفس کا لمس ہمیشہ جادو جگا سکتا ہے۔ بیوی تمہاری دوست ہے، دم ساز اور رفیق ہے۔ کب تک اُس کے بالوں میں آبِ دارموتی پر دتے رہو گے۔

دارد جمالِ روئے تو امشب تماشا ئے دگر

کی کیفیت ہمیشہ قائم نہیں رہ سکتی، تمہیں جمالیات سے ماورا جانا ہو گا اور اُس اگتائینے والی یکسانیت کا مقابلہ کرنا ہو گا جس کا نام زندگی ہے، زندگی کی حلاوت کستے دامن نہیں ملتے، اگر تم اسٹڈیل کی تلاش میں ہو تو اُسے ہونے والی بیوی میں نہ ڈھونڈنا، اگر پا بھی لو گے تو کچھ عرصہ بعد سوچو گے کہ دھوکا ہوا حالانکہ اُس میں وہ سب خوبیاں موجود تھیں جو تم نے چاہی تھیں، مسلسل رفاقتِ رومان کا رنگ روغن لوٹ لیتی ہے۔

ایک پارٹی میں فرانس کے وزیر اعظم ماندے فرانس سے ایک خاتون نے پوچھا:  
”موسیو آپ عمر بھر ناکتخا رہے؟“

”مادام! میں ایک اسٹیل خاتون کی تلاش میں سرگرداں رہا“

”پھر؟“

”بالآخر مجھے ایسی خاتون مل گئی“

”تو اُس سے شادی.....“

”جی وہ ایک اسٹیل مرد کی تلاش میں تھی!“

زندگی تھکن سے بوجھل ہو چلی تھی۔ یوں تو زندگی خود ایک بار ہے لیکن ایسے

دن بھی آئے کہ یہ گراں باری دردِ سربن گئی۔ افسردہ شامیں طویل راتوں میں ڈھلنے لگیں،

کبھی معمولی سانحے ٹریجڈی بن گئے۔ میری ہستی سیل کی زد میں رہی لیکن سیلاب آتے اور

گزر جاتے، مینے برسوں میں ڈھلتے رہے اور سال ایک غیر محسوس تسلسل کے ساتھ گزرتے

رہے، وقت کی رفتار کون روک سکا ہے؟ پھر زندگی کے اُفتق پر ایک تابناک ستارہ طلوع ہوا، دو بڑی بڑی پُر محبت آنکھوں نے میری طرف دیکھا جیسے کہہ رہی ہوں ”تم تو یونہی اُداس ہو گئے، محبت کے سوتے ابھی خشک نہیں ہوئے“ میں نے پھر نظر اٹھائی، اُس نے ایک اور رُوپ دھار لیا تھا ”میں تمہارے بالکل قریب تھی، ذرا بھی کوشش کرتے تو مجھے پالیتے“ اُس کی نظروں میں پیار کی گھلاوٹ تھی، اپنا زخم بھول کر میں اُس سنہری کمرن کے تعاقب میں ہو لیا جو اُن مہربان آنکھوں میں جلوہ گر تھی — زہرا چپکے سے میری زندگی میں داخل ہو گئی تھی۔

شادی کے اولین دن بھی خوب تھے، یوں محسوس ہوتا تھا جیسے ہم ایک دوسرے کو مدت سے جانتے آئے ہوں، یہی وجہ تھی کہ پہاڑوں پر تازہ گری ہوئی برف دھوپ میں چمک اُٹھتی، دریا ئے سوات کا مسلسل نغمہ فردوسِ گوش بن جاتا اور پرخلے پیل سے شور مچاتی موجیں دعوتِ نظارہ دیتیں، ہم نے آغازِ بہار کی نرم اور مہربان دھوپ میں ساحل کے مٹھلیں کناروں پر جھاگ اُڑاتے ہوئے دریا کو دیکھا، کبھی چاندنی رات کے بیکراں حُسن میں بہتے ہوئے دُور نکل گئے۔

مذہب کی وہ خوبصورت شام مجھے یاد ہے، کف در وہاں موجیں پتھروں سے ٹکرا کر ایک متر تم شور پیدا کر رہی تھیں، ہم اپنے خیالوں میں مگن تھے کہ زہرا نے جھک کر دھیمے سُروں میں کہا ”اگر میں نے تمہاری محبت پالی تو مجھے سب کچھ مل گیا“ اُس کی آنکھوں میں خلوص کی چمک تھی اور آواز میں تھرتھراہٹ جیسے ستارہ پر شروع کے بول ہوں اور مجھے احساس ہوا کہ اُس نے کتنی عظیم بات کہہ دی ہے، کیا ہی اچھا ہوتا اگر وہ میری زندگی میں چند سال پیشتر آجاتی، کسی چور دروازے سے اُن دیکھے داخل ہو جاتی، مہک کی مانند، میں شبستان کے حریری پردے کھینچ دیتا اور ظلمتوں سے کہہ دیتا کہ یہاں اُن کا گزر ممکن نہیں۔

تا منزلِ جاناں ساتھ رہا کم بخت تصورِ غیبوں کا  
 شوق اپنا قدم کھینچا ہی کیا پلٹا ہی کیے ہر کام سے ہم (شاد)  
 اُس تک پہنچنے کے لیے میرے قدم کئی بار ڈگمگائے، میں نے مُڑ مڑ کے دیکھا کہ  
 کہیں راستہ تو نہیں بھول گیا، مجھے اُن پُر اسرار گلیوں میں تو نہیں جانا تھا جو دائیں بائیں  
 بکھری تھیں، اب جو سنہرے دھندکوں کو پالیا ہے تو میں سوچتا ہوں کہ عورت کی محبت  
 جیت لینے کے بعد کوئی ہوس باقی نہیں رہتی، ہم مطمئن ہو جاتے ہیں جیسے اُس بھر  
 بیکراں کی تھاہ پالی جسے زندگی کہتے ہیں۔

میں نے ایک دفعہ زہرا کو لکھا تھا:

”تم بنتِ عم ہو جس نے محبت کی اور اُسے دل میں دفن کر دیا، تم شمسہ ہو جسے  
 میں نے دالکینو، کا خطاب دیا تھا۔ تمہاری وفالی زرا کی یاد دلاتی ہے جو اس لفظ سے  
 نا آشنا تھی، تم سب کچھ ہو اور کچھ بھی نہیں کہ دوڑنی کا حجاب درمیان سے اٹھ چکا، تمہاری  
 محبت میں صہبا کی تندی نہیں، آتشِ فشاں کی حدت نہیں، تاروں بھری رات کی  
 آسودگی ہے.....“

جب ہم جسمانی لبادہ اتار پھینکیں، بوئے گلِ محل سے رہا ہو اور چشمِ بصیرت وا ہو  
 جلے تو انسان دوستی کا وہ خواب یاد کرنا جو ہم نے لکھے دیکھا، اُن رفتوں کو آواز دینا جو  
 ہم نے ہاتھوں میں ہاتھ دیئے طے کیں اور جن تک از خود پہنچنا ممکن نہ ہوتا،  
 سبک رفتارِ وقت گزرتا رہا، میں گرد و پیش سے اثرات قبول کرتا رہا، رد کرتا رہا،  
 کبھی تلخینوں کی جستجو ہوتی کبھی آسودگی اور بے طلبی کا احساس، زندگی کی تلخینوں کو میں نے  
 اپنا ناچا ہا اور نہ اپنا سکا، ہر وہ شے جسے خوش قسمتی اور کامرانی سے تعبیر کرتے ہیں۔ مجھے عظیم  
 جدوجہد کے بغیر ودیعت کر دی گئی، جو کسی کے لیے معراجِ کمال ہوتا میرے لیے گنجِ بادِ آورد  
 تھا، ایک وقت آیا جب کائنات کے تحفے حقیر نظر آنے لگے اور نیلے آسمان کی وسعتیں

میری مٹھی میں آگئیں، یہ کبر نہ تھا کبریائی تھی، ایک انسان کا غرور جس کا ضمیر الوہیت سے گوندھا گیا تھا:

من آن روز بودم کہ اسما بود  
نشان از وجود مُستأ نبود  
ز مانند مُستأ و اسما پدید  
در آن روز کا سجا من مانا بود

(رومی)

دل ایک بربز پیالہ تھا جس میں مزید گنجائش نہ تھی، ایک قطرہ بھی ایزاد ہوتا تو ساغر چھپک جاتا، مجھے ان رفعتوں سے خوف آنے لگا، آرزو سے تھی دامنِ لکینِ قلب کا باعث نہ ہوئی، ہوتی بھی کیسے؟ کسی خلش کے بغیر زندگی بسر نہیں ہو سکتی۔

عنفوانِ شباب میں ہر شے حسین معلوم ہوتی تھی، چاروں اور ممکنات کی دنیا تھی، اُس سے آدرش کو تجسیم بخشنا ممکن تھا، ایک تصور جو زندگی کو جلا بخشنے، جس کی بدولت زندگی زندگی ہو، حیوانِ ناطق کا جینا نہ ہو، کچھ ایسی محبت مجھے تصورِ پاکستان کے ساتھ تھی، میرے مذہب میں کسی کے لیے نفرت نہ تھی لیکن اپنوں کی کس میرسی اور بے بضاعتی سوہانِ رُوح تھی۔ انہیں اپنا جائز مقام ملنا چاہیئے، تصورِ پاکستان کو بروئے کار لانے کے لیے جو تڑپ میرے ہم عمروں میں تھی وہ شاید ہی کسی اور طبقے میں ہو۔ ہم لوگ زندگی کی دہلیز پہ تھے اور مستقبل سے نبرد آزما ہونے کے لیے تیار، ہم نے سرد و گرم زمانہ کے دو چار سال ہی دیکھے تھے، پاکستان — برصغیر کے مسلمانوں کی آماجگاہ! ہمیں ایک ایسا ملک بنانے کی لگن تھی جہاں حق و صداقت کا بول بالا ہو، ذات کا افتخار ہو نہ تسلی تنافر۔ جہاں بھائی بھائی پر دشمن تیز نہ کرے، جہاں ایشیا مغربت کی خلیج پاٹ دے خوش قسمت تھے وہ لوگ جو اُس آگ میں جل کر کندن ہوئے..... جو پودِ قیامِ پاکستان کے بعد پر دان چڑھی ان مقاصد سے بے خبر رہی، انہوں نے اُس کش مکش کی آہنج نہ

محسوس کی۔ بہت ایسے بھی تھے کہ طوفان آیا اور گزر گیا، انہیں کانوں کان خبر نہ ہوئی۔  
 ابن الوقت زمانہ ساز لوگ، حکومت اپنی ہو یا پرانی انہیں اپنی چاندی کی فکر رہی۔  
 تقسیم ملک کے وقت کیا کیا آفتیں ڈھائی گئیں، خونیں فسادات، بہیمانہ مظالم،  
 پنجاب کی سرزمین شہیدوں کے خون سے لالہ زار ہوئی، بٹوارے کے ناسور رس رہے  
 تھے کہ کشمیر کا زخم کھایا، پھر فلسطین اور الجیریا کا اور دیش کے اندر باہر لاتعداد کچوکوں سے  
 سینہ چھلنی ہوتا رہا، گرد و پیش عظیم شخصیتوں کے بُت ٹوٹتے رہے۔ انسانیت سرپٹتی  
 رہی، اپنے اندر جھانکتا تو کبھی بے غرضی اور لاتعلقی کا الاؤ روشن ہوتا، کبھی بے بس  
 مکڑی کی طرح مایا اور لوجھ کے جال میں پھنس جاتا، کبھی مال و زر حلقہ بگوش غلام  
 ہوتے، کبھی یہ خواہش کہ دھن دولت جمع کر لوں پھر محروم طبقہ کے لیے خوشی  
 کے پھولی یکسر بکھیر دوں گا۔ کیا جلبِ منفعت اور آدرش کے ڈانڈے کہیں ملتے ہیں  
 یا تمام عمر انسان خود فریبی میں مبتلا رہتا ہے؟

کچھ عرصہ ہوا میں یورپ سے لوٹ رہا تھا، مغرب کی حیرت انگیز ترقی دل پر  
 نقش تھی۔ طیارے نے روم کے مطار سے پرواز کیا اور اگا تھا کر سٹی کی ایک ظم شروع  
 ہو گئی۔ ہیروئین ایک قتل کا سراغ لگانے کے لیے تگ و دو کر رہی تھی۔ رات کا ایک  
 بج رہا ہو گا کہ میں نے نادانستہ طور پر باہر جھانکا، نیچے دھیمی رومانوی روشنیوں کا شہر  
 آباد تھا۔ وسط میں ایک عظیم الشان عمارت بقعہ نور بنی تھی۔ اس کے ارد گرد جگمگ  
 جگمگ کرتے ہوئے گھر وندے، یہ منظر لمحہ بہ لمحہ دُور ہو رہا تھا۔ اس کے ساتھ ساتھ  
 میرا دل بیٹھ رہا تھا، کوندے کی طرح یہ خیال ذہن کے درپچوں کو متور کر رہا ہو گا  
 گیا کہ یہ سہانے سپنوں کا شہر تھا جس نے ہمیشہ بل دیا تھا۔ وہ سہانا خواب کیا ہوا  
 جس میں ہم نے ایک جنتِ ارضی بنانے کا عزم کیا تھا؟ جس سرزمین کی اساس  
 انجوت اور محبت پر تھی وہاں سونے کے بچڑے کی پوجا ہوئی، ہل من مزید، ہل من مزید

کی صدا میں بلند ہوئیں اور خود غرضی ایک مسک بن گئی، وہ قوس قزح کہاں تھی جس کی تلاش میں ہم نکلے تھے؟ ”حریفانِ بزمِ عشق“ کہاں رہ گئے جنہیں میں رفیقِ سفر سمجھا تھا؟ جانے وہ کن گھاٹیوں میں بھٹک گئے؟ کون سی جبل پر یوں کے دائم تزویر میں آگئے؟ تو کیا نیچے بکھرے ہوئے تارے دسترس سے باہر تھے؟ طیارے میں تاریکی تھی، ہم سفر ائیر فون لگائے قائل کی جستجو میں ہیروئن کے ساتھ ساتھ تھے۔ وہ پکچر میں مگن تھے اور میں اپنی دنیا میں، احساسِ محرومی پر سوتے ہوئے دھارے پھوٹ پڑے اور خوابیدہ حسرتیں بیدار ہو گئیں۔

### پہاں ملول بودن و تنہا گریستن

یہ آنسو ان سپنوں کی نذر تھے جو شرمندہ تعبیر نہ ہوئے، اُس کرب کی نذر تھے جس کا مداوا ہمارے پاس تھا لیکن ہم نے سچل سے کام لیا، وہ سر جو قہر مانیوں کے سامنے خم نہ ہوا تھا آج جھک گیا تھا، وہ دل جسے دنیاوی نعمتیں مستخر نہ کر سکی تھیں آج رو رہا تھا... خاکِ وطن! میں قریہ قریہ گھوم آیا، موج موج ڈھونڈ چکا لیکن وہ بوباس کہاں تھی جو تجھ میں ہے، وہ سوندھی خوشبو کہیں نہ تھی جو بہار کی بارش کے بعد دیس کی مٹی سے اٹھتی ہے۔

روح کو بالیدگی بسختی والی یادیں ذہن کے کسی گوشے میں محفوظ تھیں، یوں بھی ہوا کہ انہیں آواز دینے سے کلفت دھل گئی اور دل کا آئینہ صاف ہو گیا لیکن گزشتہ برسوں میں عینار کی دبیز تہہ چڑھ آئی تھی اور وجدان کے چشمتے برابر خشک ہو رہے تھے، سڑک کے کنارے درختوں کے چہرے مٹی سے اٹ جاتے ہیں، وہ سہرا کی پہلی بارش کی راہ تنکتے ہیں جو ان کا منہ دھلا سکے۔ دلِ نادانِ باغِ وفا سے ایک جھونکے کا منتظر رہا

اے بادِ خوش کن چمنِ دوست می وز می

برمن بوز کہ مشردہ ریجامم آرزو دست

جانے وہ باغ کیوں خاموش تھا!

بمردِ آیام جوئے شیریں مکدر ہو جاتی ہے۔ بہانے سُپنے دُھندلا جاتے ہیں پھر کوئی  
ستارا نہیں اُبھرتا، کوئی سورج طلوع نہیں ہوتا.....

دفعتاً اندھیری رات کے تناٹے میں سیناؤں کی چاپ سُنائی دی۔ نوکِ سنگین  
بکیسوں کا لہو چاٹ رہی تھی۔ حق کے نام پر گرم خون بہہ رہا تھا، یکایک زمانہ بدل گیا،  
زمین آسماں بدل گئے، جنگ کے شعلے بھڑک اُٹھے، توپوں کی گھن گرج دروازے  
تک اگئی، دنا شعار بیویوں کے خاوند، تو تلی زبان والے بچوں کے باپ، بہنوں  
کی آنکھ کے تارے گویوں کی بوچھاڑ میں اُگے ہی بڑھتے گئے، ارضِ پاک کی حرمت  
پہ کٹ مرنے والوں کے سامنے غنیم کی بزر فوج بے بس تھی، لاہور را بجان برابر خریدہ ایم،  
درجہاں کا یہ شعر پڑھ کر خیال گزرا تھا کہ صرف جان دینے سے کوئی مسئلہ حل نہیں ہوتا،  
نورجہاں کے خواب کی تعبیر ساڑھے تین سو برس بعد پوری ہوئی۔

لاہور را بجان برابر خریدہ ایم

جاں وادہ ایم و جنتِ دیگر خریدہ ایم

اور اب سوچتا ہوں اشارہ کس طرف ہے، شہرِ جنتِ نظیر لاہور یا شہداء کی  
جنت! کارزارِ زلیت میں سودوزیاں کی جنگ جاری ہے۔ یہاں موت سے  
سمجھوتہ کر لینا بڑی بات ہے۔

جب وارفتگی کے عالم میں ساری قوم نے ایک آواز پر لبیک کہا اور اپنی عزیز ترین  
مناع لٹانے کے لیے تیار ہو گئی تو میں نے سوچا یہ میری کتنی بھول تھی کہ میں تنہا  
ہوں۔ لذتِ آشنائی چشیدہ اتنے ہم سفر میرے ساتھ ہی تو ہیں۔ ہاں رجز پڑھتے  
ہوئے میدانِ شہادت کی طرف بڑھنا سب کی قسمت میں نہیں ہوتا، اب خاکِ وطن  
کا ہر ذرہ آفتاب تھا۔ سہاگنوں نے افشاں چن کر محبوبہ وطن کی مانگ سناؤں

سے بھردی، پھر صد ہا ستارے اُفق پر جلوہ گر ہوئے، اُس نور سے قاف تا قاف  
 جگمگا اٹھاتھا، یہ رُوح پروردنظارہ میری آنکھوں نے دیکھا لیکن میں اُن کی گرد  
 کو بھی نہ پہنچ سکا..... یہ کس نے کہا کوئی ستارا  
 نہیں اُبھرتا، کوئی سورج طلوع نہیں ہوتا۔

۱۹۶۵ء

---

## اے گلستانِ اندس

اندس کی فضائیں اُداس ہیں، اُس کے در و بام پر ایک ناقابلِ بیان افسردگی سحر کی طرح مسلط ہے۔ BROODING SADNESS کی وجہ لین پُول نے لکھی ہے ”جب یورپ میں چار سو ظلمت بھتی عربوں نے علم و ادب کی شمعیں روشن کیں، شجاعت کے اصول وضع کیے، ہسپانویوں نے موروث کو جلا وطن کر کے کیا پایا؟ کچھ عرصہ ہسپانیہ چاند کی طرح مستعار روشنی سے چمکتا رہا، پھر گمراہ لگ گیا اور اُس وقت سے یہ ملک تاریکیوں میں بھٹک رہا ہے۔“ ابھی نور کا ٹکڑا تھا، گاڑی آہستہ آہستہ سیرا مورینہ کا سلسلہ کوہ طے کر رہی تھی، تاریخ کے فیصلہ کن موڑ پر یہ پہاڑیاں خون میں نہا گئی تھیں، اس خون میں طوائف الملوکی اور دُردمان پرستی کی بے سود قربانیاں بھی شامل تھیں۔ زائرانِ احساسات کے ساتھ قرطبہ کے نواحی علاقے میں پہنچتا ہے، انہی ویران پہاڑیوں پر عربوں نے AQUEDUCTS بنا کر سارا علاقہ شاداب کیا تھا۔ چاول، کپاس، نیشکر اور زیتون کی کاشت پہلی بار لی۔ انار، آڑو، بادام اور سنگترہ مقامی پھلوں پر ایزاد کیے۔ اب یہ علاقہ زمین بڑدگی کا شکار ہے، مٹی کے ٹیلوں میں گہرے شگاف نظر آ رہے ہیں۔

۱۔ رومن شمالی افریقہ کے باشندوں کو ماؤری یا اہل مغرب کہتے تھے۔ ہسپانوی میں یہ لفظ مورود ہوا اور انگریزی زبان میں مور، دراصل بربر مور تھے لیکن آہستہ آہستہ سب مسلمان جو ہسپانیہ میں بس گئے تھے مور کہلانے لگے۔

دیہی علاقوں میں لوگوں کے دن نہیں پھرے۔ پہاڑیوں سے چپکے ہوئے دیہات  
محرومی کی تصویر ہیں۔ گھر میں مٹی کا فرش، تن کے کپڑے، کم عمر میں شادی، کم عمر میں موت!  
مٹرک کے کنارے ایک نوجوان نے سرگوشی کے انداز میں کہا: ”ہماری غربت کی بڑی وجہ  
اہل کلیسا اور زمینداروں کا گٹھ جوڑ ہے۔ بڑے زمیندار نہیں چاہتے کہ علم کی روشنی عام ہو،  
کبھی سنو کہ اس حصے میں کسانوں نے بغاوت کر دی ہے تو حیران نہ ہونا!“

عربوں کے آنے سے پہلے بھی غریب کسان جاگیرداروں اور پادریوں کے رحم و کرم پر  
تھے اور ایک ہزار برس بعد بھی! کیا گزشتہ پانچ سو برس ترقی معکوس کی نذر ہوئے؟  
عرب حکمرانوں کی کاشت کار کو اراضی اور آب رسانی کے حقوق دیئے۔ یوں ملک کی خوش حالی میں  
اُسے حصہ ملا تھا۔ شکست سے پہلے یہ عافیت خانہ جنگیوں کی بھینٹ چڑھ گئی۔

بد نظمی کے مختصر وقفے کے سوا اڑھائی سو برس قریب مغرب کا عظیم ترین شہر رہا۔ اس  
کے کمال عروج کا زمانہ دسویں صدی عیسوی سے شروع ہوتا ہے۔ صفات پانی بکثرت مہیا کیا  
گیا تھا۔ معبدوں کے طلائی گنبد اور خوشنما باغات دُور سے نظر آتے تھے۔ آئندہ دو سو  
برس تک یورپ میں کوئی شہر نہ تھا جہاں گلی کوچوں میں سنگی فرش ہو، نہ ہی اسکول یا  
پبلک حمام ایسی نعمتوں کا خیال کیا جاسکتا تھا۔

قرطبہ میں ستر لائبریریاں اور بے شمار کتابوں کی دکانیں تھیں۔ کاغذ سازی کا فن مراکو  
اور ہسپانیہ نے عربوں سے سیکھا جہاں سے وہ یورپ تک پہنچا۔ لکھائی کے لیے عرب کاغذ  
کی بہترین قسم استعمال کرتے تھے۔ جامعہ قرطبہ نظامیہ بغداد اور الازہر کی پیشرو تھی۔ قرطبہ  
کے عظیم فرزند ابن رشد نے ارسطو کی شرح لکھی اور اُس کے بہت سے نظریات کو رد کیا۔  
مدت تک ابن رشد کے افکار نے یورپ کے فلسفیوں کو متاثر کیا۔ اُنڈس میں ابتدائی تعلیم  
عام تھی۔ یورپ میں جہالت کا دور دورہ تھا۔ راہبوں یا پادریوں کے علاوہ لوگ مروجہ علوم  
سے بے بہرہ تھے۔

قدیم شہر کا محیط چودہ میل تھا۔ وادی الحسن، جنان العجبہ ایسے دل کشا مضافات دریا کے کنارے پر پھیلے تھے۔ کوچوں میں پتھر کا فرش اس نفاست سے بچھا تھا کہ آج بھی لکڑی کے پتوں والی گاڑی شور مچاتی ان گول پتھروں پر سے گزرتی ہے جو ایک ہزار برس پہلے عربوں نے ترتیب سے جوڑے تھے۔ دیدہ زیب پل دریا کے دونوں کناروں کو ملاتے تھے۔ سب سے بڑا پل اب بھی واد الکبیر کی حد سیلاب سے بلند، دعوت نکر دیتا ہے۔

قرطبہ نسبتاً چھوٹا شہر ہے لیکن وضع قطع کے لحاظ سے اُس میں ایک جاذبیت ہے، اُمرا کے مکانات جیسے مشرقی طرز کی ڈیڑھی دار حویلیاں، اندر سنگ مرمر کا صحن اور فوارہ، ارد گرد بیل بوٹے، باہر صیقل شدہ جنگلہ، مکان مکینوں کی خوش ذوقی اور نفاست طبع کا پتہ دیتے ہیں۔ ایک چوک سے دوسرے چوک تک عرب کوچوں کے پیچ و خم، فواروں سے آراستہ چھوٹے چھوٹے دلاویز چوک، فضا میں شگوفوں کی مہک تھی، گھروں اور کوچے کے درمیان گلاب اور حنا کے چمن تھے۔ پھول دار بیلیں دو منزلہ مکانوں پر چڑھ گئی تھیں۔ منظر کی رنگینی میں کچھ کمی تھی تو وہ بھولوں سے لدی پھندی ٹوکریوں نے پوری کر دی جو شہر نشینوں میں لٹک رہی تھیں۔

قرطبہ کے بھرے بازاروں میں سیاہ فام حبشی، گندمی رنگ بربر، عرب علماء اور اُمراء ملکوں ملکوں کے تجار، شاہی محلوں کے پاسبان اور عقب میں کاریگر اور مزدور قافلہ بن کر گزر گئے۔ آج سواد شہر میں بگولے اٹھتے ہیں جیسے شوکت پارینہ کا ماتم کر رہے ہوں۔ مسجد اس عروس البلاد، کا دل تھی، اندر قدم دھرتے ہی اُس کی عظمت کا نقش دل پر ثبت ہو جاتا ہے۔ لاتعداد ستون اور محراب حجم اور پائیداری کا ٹھوس تاثر دیتے ہیں۔ ان کے حسن ترتیب سے مسجد کی دکھشی دو بالا ہو جاتی ہے۔ وسعت کا تقاضا تھا کہ مسجد بلند بام ہو۔ اونچی چھت اور ستونوں کی کثرت سے بے پایاں کشادگی کا احساس ہوتا ہے۔ مسجد کی خوبصورتی اُس کی سادگی اور پنہائی میں نہاں ہے۔ اطراف میں نظر بے محابا دوڑتی

ہے۔ سنگِ بشتب، سنگِ موسیٰ اور سنگِ سرخ کے ستونوں کی طویل روشیں، بلجگے سایوں میں کھو جاتی ہیں، چار سو ایک حسین چھپتا ہے۔ انجانے گوشوں سے چھنتی ہوئی روشنی منظر کو لطیف نورانی چادر اورھا دیتی ہے۔ ستونوں سے اُبھرتی ہوئی دوہری محرابیں چھت کو سہارا دیئے ہیں، محرابوں پر قرمزی اور پیلی دھاریوں کی وہ فراوانی ہے کہ نظر اُچھتی چلی جاتی ہے اور ایک نکتے پہ ٹھہرنے نہیں پاتی۔ اس سے عمق کا دلکش تاثر ملتا ہے۔ چار سو ستون گرا کر شمالاً جنوباً کلیسا بنا دیئے گئے ہیں لیکن کلیساؤں کی بے جا مداخلت بھی اُس طلسم کو نہیں توڑ سکی جو بیکراں فراخی سے پیدا ہوتا ہے۔

مسجد کی وجاہت لازوال ہے۔ انسان اندرونی حصے کی زیبائی دیکھ کر مبہوت ہو جاتا ہے۔ امتدادِ وقت نے بہت سے نقش و نگار مٹا ڈالے۔ دولتِ قرطبہ برباد ہوئی تو زبرجد کے ستون اور چاندی کے جھاڑ گرجوں کی زینت ہوئے۔ آبنوس اور ہاتھی دانت کا بنا ہوا پیش بہا منبر پارہ پارہ کر دیا گیا لیکن پتھر میں ترشے ہوئے ڈیزائن اور شیشے کی پھول پتیاں پرانی آب و تاب کی یاد دلاتی ہیں۔

ہسپانیہ میں اموی سلطنت کے بانی عبدالرحمن اول نے اٹھویں صدی عیسوی کے اواخر میں یہ مسجد تعمیر کی۔ المنصور اور دیگر حکمرانوں نے گراں قدر اضافے کیے۔ رمضان کی راتوں میں مسجد اسلام کی عظمت کا منظر ہوتی۔ پیتل کے شمعدانوں میں ان گنت بتیاں جگمگاتیں، حق کے متوالوں سے صحن اور دالان پُر ہوتے۔ تسبیح و تراویح کے زخم اور عنبر کی خوشبو سے فضا ہلک اُٹھتی۔

نصرانی ہونے کے باوجود اہل قرطبہ نے کلیسا بنانے کی مخالفت کی تھی۔ وہ آخر دم تک کہتے رہے کہ کلیسا کی تعمیر سے مسجد کی خوبصورتی تباہ ہو جائے گی لیکن آرچ بشتب نے ان کے خلاف فیصلہ دیا۔ دو برس بعد آرچ بشتب وہاں سے گزرا تو اُسے پہلی مرتبہ مسجد دیکھنے کا اتفاق ہوا، اپنے کیے پہ متاسف ہوا اور اُس نے کہا "اگر مجھے معلوم ہوتا

مسجد اتنی جمیل ہے، تو کبھی کلیسا کی تعمیر کا حکم نہ دیتا“ یہ روایت قرطبہ کے میونسپل ہال میں ایک دستاویز کی شکل میں محفوظ ہے۔ ہمارے راہبر نے کہا ”مسجد کے بیچ کلیساؤں کی تعمیر افسوس ناک ہے لیکن مجھے یہ سوچ کر اک گونہ تسلی ہوتی ہے کہ اگر یہ کلیسا نہ ہوتے تو شاید اس مسجد کا بھی وہی حشر ہوتا جو قرطبہ میں چھ سو مساجد اور سات سو حماموں کا ہوا، یعنی ڈھونڈے سے بھی اس کا نشان نہ ملتا۔“

حاکم وقت ابن ابی عامر المنصور نے مسجد کی توسیع کی تو عام مزدور کی طرح ٹوکری ڈھوئی اور کڈال لے کر کھدائی کی۔ المنصور جس نے بے شمار جنگیں لڑیں لیکن کبھی شکست نہیں کھائی۔ جو شوق شہادت میں ہر جنگ میں کفن ساتھ رکھتا تھا۔ چشم تصور نے دیکھا کہ عمامہ باندھے عربی شہسوار اپنی آرام گاہوں سے نکل کر کہہ رہے ہیں ”باری تعالیٰ! تو نے اپنے دیوانوں کو دیکھا، جہاں ایک ستون ہوتا ہم نے دس نصب کیے، دراز قات مجلا ستون قطار اندر قطار اور ان پہ سایہ افکن محرابوں کے خجایاں، تیرے عشق میں ہر مشقت راحت تھی، تیرے نام لیوا کب کے ختم ہو چکے لیکن درو دیوار پر سونے کے جلی حروف آج بھی حمد و ثنا کر رہے ہیں۔“

شعلہ بودیم شکستیم و شرر گردیدیم

(اقبال)

صاحبِ ذوق و تمنا و نطنہ گردیدیم

اقبال کی طویل نظم ”مسجد قرطبہ“ اسی ذوق و شوق کی آئینہ دار ہے۔ اُنڈسی نظموں میں اقبال کھوئے ہوؤں کی جستجو میں نکلتے ہیں۔ راہِ محبت کا یہ راہرواہل صفا کی تلاش میں سرگرم سفر ہوتا ہے۔ پڑھنے والے پر ایک اضطرابی کیفیت طاری ہو جاتی ہے۔ یہی جذبہ اس سرزمین میں کشاں کشاں لے آیا تھا۔ اقبال کی نظر میں سلسلہ روز و شب ہی اصل حیات و حیات ہے۔

من جیاتم من مہاتم من نشور

من حساب و دوزخ و فردوس و حور

رز و شب کا لانتناہی سلسلہ تندر و میں ڈھل کر درپئے تخریب ہوتا ہے۔ اس کے سلسلے سعی انسان ہیچ ہے لیکن عمل کی پرکھ بھی اسی سے ہے۔ حق و باطل، خوب و ناخوب کی پرکھ، زرم عبارت رو کر دیا جاتا ہے۔ جریدہ عشق پر مہر دوام ثبوت ہوتی ہے۔ معجزہ ہائے ہنرموں یا نقش کفن و نوسب کُلِّ مَنْ عَلَيْهَا فَإِنَّ كِي زرد میں ہیں۔ پھر اقبال منہی سے ثبوت کی طرف لوٹتے ہیں۔ وہ ایسے فن پارے کو لازوال ہونے کی بشارت دیتے ہیں جس کی اساس عشق پر ہو۔ عشق وقت کے تضادم و تلاطم کے خلاف ڈھال ہے۔ وقت کا بیرحم ریلا گزر چکا، مسجد کا جاہ و جلال پائندہ ہے۔

زندگی کا دھارا پیہم دواں ہر دم رواں ہے لیکن من حیث زمان و مکاں، زمان و کی کوئی وقعت نہیں، یہ محض خودی کے مظاہر ہیں۔

(سورہ الرحمن)

كُلَّ يَوْمٍ هُوَ فِي شَأْنٍ

وہ (باری تعالیٰ) ہر لحظہ ایک نئی شان میں ہوتا ہے

زنجیرِ ایام سے یہی دکھلانا مقصود تھا۔

کھڑتا نہیں کاروانِ وجود

کہ ہر لحظہ ہے تازہ شانِ وجود

نا تمام کائنات بتدریج ارتقا کی منازل طے کر رہی ہے۔ تخلیقی مقاصد کے حصول میں بندہ مولا صفات خالق حقیقی کا مدد و معاون ہے۔ عظیم کاموں کی انجام دہی میں اُس کی شخصیت 'ذات' کے ساتھ متصل ہوتی ہے۔ جب تک کائنات اور انسانیت معراجِ کمال تک نہیں پہنچتیں مومن کی تگ و دو ختم نہیں ہوگی۔

اقبال نے مسجد کو کسی مادی چیز سے تشبیہ نہیں دی۔ اُن کے نزدیک وہ ایسی نسبت

سے ماورا ہے۔ عظیم مسجد کے جلال و جمال میں اقبال کو مردِ خدا کے خدو خال نظر آئے۔ حُسن میں مسجد قلبِ مسلمان سے مشابہ ہے..... قلبِ مسلمان جو انوارِ ذات کی جلوہ گاہ

ہے جو حق پرستوں کے لیے شہنم ہے لیکن باطل کے خلاف ازل سے برسرِ پیکار

أَشَدَّ آءٍ عَلَى الْكُفَّارِ رُحَمَاءُ بَيْنَهُمْ (سورہ الواقعہ)

وہ کفار کے حق میں بہت سخت ہیں لیکن آپس میں رحم دل

مسجد کی رفاقت میں شاعر کو کیسوی حاصل ہوئی۔ فضاؤں میں ایک غیر مرئی پاکیزگی

اور آسودگی تھی۔ یکایک نہاں خانہ دل نغمے کی جھنکار سے گونج اٹھا۔ زمین و آسمان

منور ہو گئے۔

تیرے در و بام پر وادیِ امین کا نور

تیرا منارِ بلند جلوہ گرہ جب سبیل

تاریخ کے گم گشتہ اوراقِ نظر کے سامنے تھے۔ اقبال نے اُن مجاہدوں کو پکارا جو

اندلس میں فاتح بن کے آئے لیکن عالی ظرفی، رواداری اور شائستگی میں نئی اقدار کے

نقیب تھے۔ اُسے اُن صحرائِ شینوں کی یاد نے تیا یا جو خبر اور نظر میں ہم آہنگ تھے۔

جن کے لیے اذانِ سحر کیف و مستی کا پیام لاتی تھی۔

ساتی بہ صبوحی نفسی پیشتر از صبح

برخیز کہ تا صبح شدن تاب ندارم

(قدسی)

جبینِ نیاز میں تڑپتے ہوئے سجدے خاک میں رُو پوش ہو گئے۔ مسیحا نفس اذانیں بادِ سحر

میں تحلیل ہو گئیں۔ پھر زمان و مکان کے فاصلے شاعر کے دل میں سمٹ آئے۔ وقت، شاعر

اور ابدیت کی تثلیث، وقت اور ابد کے درمیان مسجدِ قرطبہ نقطہ ارتکاز تھی۔ نکبتِ ادبار

کی صبر آزما صدیاں ایک لمحے میں مرکوز ہو کے رہ گئیں۔ القا کے فیضان سے مقام و وقت

کی سرحدیں معدوم ہو گئیں۔ دنیاوی بندھنوں کی گرفت سے آزاد ہو کر شاعر کو

وہ لمحہ منزہ میسر آیا جس میں ماضی، حال اور مستقبل ایک وحدت میں ضم ہوتے ہیں۔ ایسے

میں کہنے گئے کلام کی آفاق گیر پہنائی اُس کے لازوال ہونے کی ضمانت تھی۔ وجدانی لمحات میں اک دکھیا رُوح نے وہ زفتیں چھولیں جن تک از خود پہنچنا ممکن نہ ہوتا۔

وہ خیالِ عظیم جس کی گونج رہتی دنیا تک سنائی دے کس طور رُوح کی گہرائیوں میں جنم لیتا ہے۔ الہامی کیفیات کے نزول سے پہلے شعور و لاشعور کی دنیا میں رُوح نے مدتوں دکھ بھیلے ہوں گے، برسوں کرب سہا ہوگا

جو ہر اندیشہ دلِ نئون گشتنی درکار داشت (غالب)

بالآخر ضبط کے بند ٹوٹ گئے اور درد کا لاوا بہ نکلا۔ اُس دلِ فروزِ قضا میں اک در ماندہ راہرو کی صدائے دردناک بلند ہوئی۔ اک کافر ہندی کی صدا جس کے رگ و پے میں نغمہ اللہ ہو شعلہ زن تھا۔

دیدہ انجم میں ہے تیری زمیں آسماں آہ کہ صدیوں سے ہے تیری قضا بے ازاں  
کونسی وادی میں ہے کونسی منزل میں ہے عشقِ بلاخیز کا قافلہ سخت جاں  
کیا یہ حرمِ مرتبتِ سجدہ گاہ ہمیشہ بے ازاں رہے گی؟ عاشقانِ درو مند کا قافلہ کہاں  
بھٹک گیا؟ میرے اللہ میں اُسے کہاں ڈھونڈوں؟

گو شمم می رسد از دُور آوازِ درامشب

دل گم گشتہ دارم کہ در صحر است پندارمی

(غالب)

شاعرِ مشرق شاعرِ امید بھی ہیں۔ نئون صد ہزار انجم سے سحر پیدا ہونے کی نوید دینے والے نے کنارِ کبیر عالم نو کو بے نقاب دیکھا اور رُوحِ مسلمان میں اضطراب کو نیک تنگنوں جانا لیکن فرزند سے سراؤ سچا کر کے

در جہاں بانگِ ازاں بُود است و ہست

ملتِ اسلامیہاں بُود است و ہست

کہنے والا بے چراغ مسجد دیکھ کے تڑپ اٹھا۔ ایک لمحے کے لیے رجائیتِ بادل کی

اوٹ میں آگئی

آہ کہ صدیوں سے ہے تیری فضا بے اذان

اسے نیرنگی زمانہ کہہ لیجئے لیکن دنیا بھر میں ہسپانیہ ہی ایک ایسا ملک ہے جہاں صدیوں اذان کی صدا بلند ہوئی لیکن جہاں آج ایک کلمہ گو بھی باقی نہیں!

سلطان سعود ہسپانیہ کا سرکاری دورہ کر رہے تھے۔ وہ اپنی جماعت کے ساتھ مسجد قرطبہ میں داخل ہوئے تو نماز کا وقت آ گیا۔ سلطان نے نماز ادا کرنے کے لیے پروٹوکول کے انصران سے اجازت چاہی، انہوں نے یہ کہہ کر معذرت کی کہ مسجد کلیسا میں تبدیل ہو چکی ہے۔ سلطان کا چہرہ تمٹما اٹھا۔ انہوں نے کہا ”میں اُس رسولؐ کی اُمت سے ہوں جس نے نصرانیوں کے وفد کو مسجد نبوی میں عبادت کرنے کی اجازت دی اور تم مجھے اپنی مسجد میں نماز ادا کرنے سے روکتے ہو؟“ سلطان نے ایک مصاحب کو اذان ادا دیا اور یوں سات صدیوں بعد مسجد کی خاموش فضاؤں میں اذان کی صدا گونجی۔

مدینۃ الزہرا کے بغیر قرطبہ کی داستان تشنہ رہے گی۔ خلیفہ عبدالرحمن الناصر نے اپنی محبوبہ زہرا کی یاد میں قرطبہ سے تین میل اس سوادِ یگانہ کی بنیاد رکھی۔ رنگیں مر مر دنیا کے مختلف حصوں سے لایا گیا۔ سلاطین قسطنطنیہ اور روم نے ستونوں کے تحائف بھیجے۔ ابنوس افریقہ سے، خوشبودار لکڑی مشرق سے، سونے کے جانور، مٹلا ہال کمرے، سالم سنگ سماق سے تر شا ہوا پارے سے لبریز حوض، اپنے عروج پر قصر زہرا دنیا کے نوادر سے بھر پور تھا۔ یہیں سفیر باریاب ہوتے اور خلیفہ صوبائی حکام کی رپورٹیں سنتے۔

شہر تین مدارج پر بنا تھا۔ شاہی محل بلندی پر تھا، اُس کے قرب و جوار میں اُمراء کی رہائش گاہیں تھیں، نچلے درجے میں چمن اور باغات تھے اور زیریں حصے میں دفاتر اور شاگرد پیشینہ دار حکومت کے لیے شہری منصوبہ بندی کا شاید یہ پہلا منصوبہ تھا۔ یوں یہ شہر کینبرا اور برازیل کا پیشرو تھا۔ مدینۃ الزہرا کی زندگی مختصر تھی، اس کی تکمیل چالیس برس میں ہوئی۔ پچاس برس بعد یہ مشقت

’فتنہ‘ کی نظر ہو گئی۔ اس دُہن کا سہاگ بربروں کے ہاتھوں لٹا تھا۔ تہذیب و تمدن سے نا آشنا افریقی سپاہی ایک سیلاب کی طرح اس حسیں مرتع پر ٹوٹ پڑے اور وحشیانہ تنفر کے ساتھ آرائش و زیبائش کی دھجیاں اڑادیں۔ پھر اس لٹے ہوئے شہر کو دیا سلاٹی دکھلا دی۔ آج مختلف سطحوں پر گھاس کے تین قطعے باقی ہیں۔ اللہ بس باقی ہو س!

کئی سو برس بعد تک جھیلیں اور باغات باقی تھے۔ شاعر ابن زیدون شہزادی ولیدہ کو وہ خوش گوار لمحات یاد دلاتا ہے جو اُس کی صحبت میں بسر ہوئے جب عالم خیال میں انہوں نے اُجڑے ہوئے قصر پھر سے تعمیر کیے تھے۔

یادِ ایامیکہ با او گفتگو با داشتتم

(گرانی)

اے خوشنما حرفے کہ گوید آشنا با آشنا

موجودین کی شہزادی ولیدہ حسن و جمال کے علاوہ شاعری میں یکتا تھی۔ مشہور شاعر ابن زیدون کو محبت کرنے کی پاداش میں جلا وطن ہونا پڑا تھا۔

زیر زمین گنج ہائے گراں مایہ، صدیوں تعصب اور غفلت کا شکار رہے۔ کھنڈرات اب پیہم ظاہر ہو رہے ہیں، فریکو کا محکمہ آثارِ قدیمہ کھڑوں اور ٹھیکریوں کی لمبی قطاریں لگائے ہوئے تھا۔ یہ توقع عبث ہے کہ ہسپانوی قصر زہرا کو اصلی حالت پر لاسکیں گے۔ آج کل کے صنایع ویسے منقش ستون یا ظروف تک بنانے سے قاصر ہیں، اسی لیے وہاں ایک عجائب خانہ بنانے پر اکتفا کر رہے ہیں۔

اشبیلیہ، اُندلس کی رُوح معطر، مینی امیروں کا مغرور دار السلطنت جہاں فضا یا سمین اور گلاب سے مہکی ہوئی ہے۔ سنہری مچھلیاں خواب آلود محل کے نشانات چشموں میں اُبھرتی ہیں۔ القصر کا ایوان السقیہ شوکتِ رفتہ کا راز داں ہے۔ وہاں گھومتے ہوئے ایک ہسپانوی نے شکوہ کیا۔ خلیفہ حرم میں لاتعداد بیویاں باندیاں رکھتے تھے، رنگ رلیاں مناتے تھے اور بے چاری عیسائی رعایا ٹیکس ادا کرتی تھی۔ بھائی سچ ہے لیکن شمال میں عیسائی حکومتوں کے

حالات کون سے بہتر تھے۔ آج بھی اک مجہول معاشرے کے طفیل حسن سہر بازار ٹیلا مہوتا ہے۔ یہ اور بات ہے کہ اقتدار نے دوسرے روپ دھاریے ہیں۔ اشبیلیہ میں آسودگی ہے مسکراہٹیں ہیں۔ شام کو پلازا میں کھوے سے کھواچھلتا ہے لیکن مجھے ایک زریں عہد کی یاد یہاں لے آئی تھی۔

یہ ٹریجک ہیرو، معتمد کا اشبیلیہ ہے، میدان جنگ کو روانہ ہونے سے پیشتر وہ القصر کے وسیع میدان میں فوج کا معائنہ کرتا تھا، تلواروں کی خیرہ کن چمک میں عسکری پھریرے لہراتے، عربی النسل گھوڑے آقاؤں کے منظر ہوتے، ڈھول بجاتے، لوگوں کو روتا چھوڑ کر فوج روانہ ہو جاتی۔ شمشیر زن معتمد! جنگِ زلاقیہ میں اُس کی ران تلے تین گھوڑے کام آئے، زرہ بکتر کے ٹکڑے ٹکڑے ہو گئے لیکن جو سامنے آیا زیر ہوا۔

گرد و پیش شکست و ریخت کا سلسلہ جاری تھا۔ تاریخ کے اس المناک موڑ پر، پیش آنے والی تحقیر و تذلیل سے بے خبر، معتمد اُس عظیم الشان تہذیب کی نمائندگی کرتا ہے جو کسی طور ہاروں الرشید کے بغداد سے کم نہ تھی۔ علم دوست، علم پرور معتمد! عرب ہسپانیہ کا عظیم ترین شاعر جو بیک وقت حکومت، عشق اور شاعری کر سکتا تھا

ساتی اربابِ فوق، فارس میدانِ شوق

بادہ ہے اُس کا حقیق تیغ ہے اُس کی اصیل

(اقبال)

سیاست دانوں اور سپہ سالاروں کی بجائے معتمد کو شعرا اور موسیقاروں کی صحبت مرغوب تھی۔ ایک روز وہ اپنے شاعر دوست ابن عماد کے ساتھ کنارِ دریا ٹہل رہا تھا شعر گوئی ہو رہی تھی۔ معتمد نے ایک مصرع کہا، پیشتر اس کے کہ ابن عمار جو ابی مصرع کہتا کپڑے دھوتے ہوئے ایک حسین کینز نے برجستہ مصرع کہہ دیا۔ اس ادا پر فریفتہ ہو کر بادشاہ نے اُسے اپنے عقد میں لے لیا۔ شاہی محلوں میں رومیکیہ کے قہقہے گونجتے رہے۔ معتمد کی راتیں اُس کی رعنائیوں سے روشن تھیں۔ رومیکیہ نے جلا وطنی میں معتمد کا ساتھ دیا اور مراکش

کے قریب اُس کے پہلو میں دفن ہے۔

مسلم ہسپانیہ میں گیارہویں صدی عیسوی طوائف الملوکی کا زمانہ تھا۔ اُن دنوں تیس ٹائفلوں میں بٹ گیا تھا جو باہمی آویزش اور اندرونی خلفشار کا شکار تھے۔ اس پر آشوب زلزلے میں بھی اہل علم کا شعف کم نہیں ہوا تھا۔ بادشاہ کا محل ہو یا غریب کی کٹیہا ہر جگہ شعر و شاعری کا چرچا تھا۔ ستاروں کے اس جھرمٹ میں اشبیلیہ درخشندہ ترین ستارا تھا۔ افسوس شعر و سخن کی حنین بہار دولت مستعجل تھی۔ جب پے پے یورش کر کے نصرانی حکمران مسلمانوں کا جینا دو بھر کر رہے تھے۔ اقصائے مغرب میں ایک تابناک ستارا ابھرا۔ شمال مغربی افریقہ کا فرمانروا اور عظیم فاتح یوسف بن تاشفین جسے ہسپانیہ میں ملت اسلامیہ کا محافظ ہونا تھا، جس نے دور افتادہ صحراؤں سے تازہ دم بربروں کو منظم فوج کے سانچے میں ڈھالا۔ یوسف بن تاشفین معتد کے بلوانے پر مراکش سے آیا کہ عیسائیوں کے بڑھتے ہوئے شیل کو روکے۔ جنگِ زلاقیہ میں الفانسو نے منہ کی کھائی لیکن مسلمان حکمران آپس میں دست بگریاں ہے اور ایک دوسرے کو زیر کرنے کے لیے نصرانی حکومتوں سے ساز باز کرتے رہے جب نصرانی فوج کے ہاتھوں خواتین کی عصمت محفوظ نہ رہی اور مسلمان غلام ہو کر پکنے لگے تو یوسف بن تاشفین نے اسلامی حکومت کی حفاظت کے لیے ہسپانیہ کو اپنی سلطنت میں شامل کرنے کا فیصلہ کیا۔ معتد جس نے عیسائیوں کا آلہ کار بننے کی بجائے مسلمانوں کی محکومی کو ترجیح دی تھی، جس نے قشتالیہ میں سٹوروں کی نگہداشت کی بجائے افریقہ میں اونٹوں کا چرواہا بننا پسند کیا تھا آخر حرص و آرز کے دام میں آگیا اور اپنا تخت بچانے کے لیے الفانسو سے مدد کا طالب ہوا۔ یوسف بن تاشفین کے نائب ابو بکر نے اشبیلیہ کا محاصرہ کر لیا۔ معتد مردانہ وار لڑا لیکن نظریہ کا فیصلہ اٹل تھا، شکست کھا کر قید ہوا

مردمِ زنداں میں ہے بے نیزہ و شمشیر آج

معتد ابن اللہیانہ کا مرنے کا وقت تھا۔ قیدی کی حیثیت سے اُس کی اشبیلیہ سے روانگی کا

دردناک منظر ابن اللبانہ نے نظم کیا ہے :

سب باتیں یاد سے محو ہو جائیں گی

لیکن آہ ! واد اکبیر کے کنارے وہ قیامت خیز صبح

اسیر جہازوں میں یوں دیکھے تھے جیسے مردے اپنی قبروں میں

دونوں کناروں پر لوگوں کا ہجوم تھا

وہ دیکھ رہے تھے کہ آبدار موتی دریا کی جھاگ پر کیسے تیرتے ہیں !

دوشیزاؤں نے نقابیں اُلٹ دیں، چہرے ڈھانپنے کی ضرورت نہ تھی

چہرے فوج لیے گئے جیسے کہنہ عباتا تار ہو جائے

وہ جانکاہ لمحہ آن پہنچا، الوداع کہنے والوں کا شور

کان پڑھی آواز سنائی نہ دیتی تھی

نالہ و شیون میں نازک اندام حسین اور نومند بہادر برابر تھے

آہیں اور ہچکیاں جہازوں کی ہمسفر ہوئیں

جیسے سارباں سُست کارواں کو حُدی خوانی کی مہمیز دے

آہ کتنے آنسو دریا کی نظر ہوئے

چپو چلانے والے غلام

کتنے شکستہ دل اپنے ساتھ لے گئے

اور انہیں خبر تک نہ ہوئی !

معتد جوفی البدیہ مصرع چسپت کرنے پر ایک کینز پر عاشق ہو گیا تھا، جس نے قصیدہ کہنے

پر ایک شاعر کو ایک ہزار دینار دیئے تھے مراکش کے قریب انعامات میں مقید رہا۔ پابکولان

اور نادار، اُس کے آخری ایام بہت تلخ تھے۔ اُس کی ناز و نعمت میں پلی ہوئی بیٹیاں گزارے کے

لیے سوت کانتی تھیں۔ اُن دنوں ایک مقامی شاعر حصری نے اس کی تعریف میں چند اشعار

لکھ بیجیے۔ معتقد نے اُسے چاندی کے پتیس سکتے بھجوادئے اور تحفے کی کم مائیگی کے لیے معذرت چاہی۔ یہ آخری پونجی تھی جو جلاوطن ہوتے وقت وہ اپنے خون آلود موزے میں چھپالایا تھا۔ معتقد کی بہترین نظیں جلاوطنی میں لکھی گئیں، وہ آخر دم تک شعر کہتا رہا۔ اُس کے یہ اشعار کتبہ مزار ہو سکتے تھے۔

آہ وہ سہانا خواب!

کہ شباب کی تیغِ ابدار کبھی زنگ آلود نہ ہوگی  
ہم نے سُرَاب سے چشمہ مانگا، ریت سے گلاب کی تمنا کی  
زندگی کے معنے لائیکل رہیں گے اور  
بالآخر خرد خاک کا بستر بنا لے گی

غرناطہ جاتے ہوئے گاڑی میں ایک فریب اندام ہسپانوی خاتون رات بھر باتیں کرتی رہی، نیند کا جھونکا آتا لیکن بڑی بی بی کے مسلسل شور مچانے سے آنکھ کھل جاتی۔ بہر کیف غرناطہ پہنچتے ہی ساری کلفت دھل گئی۔

فطرت اور فن کا امتزاج غرناطہ کو رعنائی و زیبائی بخشتا ہے۔ پس منظر میں سیرانوادا کی برف پوش چوٹیاں ہیں۔ اڑھائی ہزار فٹ کی بلندی پر ایک خوبصورت شہر اور اُس کے قدموں میں پھیلا ہوا زرخیز میدان، قصر الحمرا پہاڑی پر ہے۔ قلعہ انک کی طرح فصیل اور پتار سطح مرتفع کے نشیب و فراز طے کرتے ہوئے دریا تک چلے گئے ہیں۔ نشیب میں شہتوت کے چھنڈ ہیں اور سدا بہار اشجار جن کی آبیاری سینہ کوہ سے گھلی ہوئی برف کرتی ہے۔ جنارلیف — جنّت العارف — الحمرا کا نشاط باغ ہے۔ گھنے قد آور درخت، پیارے گلبن، دار و ندی یہاں اپنے خزانے لٹاتی ہے۔ جنارلیف نہروں اور چشموں کے سنگم پر ہے، شفاف آب رواں پھولوں اور خوشبودار جھاڑیوں میں کھو جاتا ہے۔ حنا بند

صحنِ چمن میں عہدِ رفتہ کی بازگشت سنائی دیتی ہے۔ عنادل نوحہ خواں ہیں جیسے ہوتی ویران  
گھر کا ماتم کمر ہے ہوں۔

محمد ابن نصر الاحمر شہاب ثاقب کی طرح اُندلس کے اُفتی پر اُس وقت نمودار ہوا  
جب ہسپانوی مسلمان خانہ جنگی میں مصروف تھے اور عیسائیوں کے ہاتھوں شکستیں کھا رہے  
تھے۔ الاحمر نے جس خانوادہ کی بنیاد رکھی اُسے اُندلس میں نصرانی اقتدار کے اڑھائی سو  
برس بعد تک حکومت کرنا تھی۔ اس فاتح کو جب لوگ 'غالب' کہہ کر پکارتے تو اُس کا جواب  
ہوتا لَا غَالِبَ إِلَّا اللَّهُ یہ ابدی حقیقت الحمر کے گوشے گوشے میں مرسم ہے گو مردِ زمانہ  
سے تحریر مدہم ہو گئی ہے۔

ڈائنکٹن اور رنگ نے کہا تھا چاندنی رات میں الحمر کا حسن مسحور کر لیتا ہے۔ سچ تو یہ ہے  
کہ اس کے سحر میں اسیر ہوئے بغیر قصر کی تعریف کا حق ادا نہیں ہو سکتا۔ الحمر میں داخل ہوتے  
ہی محسوس ہوتا ہے جیسے انسان پریوں کی دُنیا میں آگیا ہو۔ سورج کی شعاعیں اس  
مرقع کو رنگوں میں رنگ دیتی ہیں۔ پچی کاری سے آراستہ بال کمرے، منقش چھتیں، سنگ مرمر  
کے ستون جن پہ طغراوی گلکاری ہو رہی ہے، تو سینے نازک ستونوں سے اُبھرتی ہیں،  
اتنے نازک کہ تعجب ہوتا ہے کہ وہ اتنا بوجھ کیسے اٹھائے ہوئے ہیں، چھتوں اور دیواروں پر  
نایاب چوہی مکڑیاں یوں جڑی ہیں کہ دیکھنے والا پیچ و خم میں کھو جاتا ہے۔ رنگوں کی بوتلمونی  
اور مکڑیوں کے رد و بدل سے بیک وقت توازن اور تنوع کا تاثر ملتا ہے۔ آرائشی مرقعوں  
کے ارد گرد اور وسط میں آیات و ابیات فنِ خطاطی کا شاہکار ہیں۔ یہ پھول پتیوں کے  
ساتھ یوں مدغم ہوتے ہیں کہ ذہن متوجہ نہ ہو تو محض نقش و نگار دکھائی دیتے ہیں،  
کثرتِ زیبائش کے باوجود نفاست کا دامن ہاتھ سے نہیں چھوڑتا، لَا غَالِبَ إِلَّا اللَّهُ  
لَا غَالِبَ إِلَّا اللَّهُ کی تکرار ہر جگہ ملتی ہے۔ کوئی حرف میں یہ عبارت یوں لکھی ہے کہ  
بائیں سے دائیں اور دائیں سے بائیں پڑھا جا سکتا ہے۔ ایسے نمک میں جہاں لوگ

سورج کی تمازت سے ٹھس جاتے ہیں زیریں حصے کے لیے ہلکے تانومی رنگ مخصوص تھے جن سے آسودگی کا احساس ہوتا ہے۔ اسٹرکاری کے لیے مورنگوں، سنہرا اور شنگرنی رنگ استعمال کرتے تھے تاکہ بالائی حصے کی آب و تاب نمایاں ہو، محراب و اچھتیں زیبائش کی بہترین مثال ہیں۔ شش پہلو آرائش میں ہزاروں خانوں کو جلا دی گئی ہے۔ مکھیال کی طرح ایک خانہ دوسرے سے الگ تھلگ لیکن وحدت کا تاثر دینے کے لیے سب ایک دوسرے میں گھل مل جاتے ہیں۔

ایوان السفیر کا سنہرے پھول کی طرح کھلتا ہوا، ہوادار گنبد جیسے بادل ساکت ہو جائیں یا رنگ یلغار کر آئیں، اور اوپر سنہری چھتری تن جائے، ٹھوس ہونے کی بجائے ہلکا اور سبکسار، صحن حتما میں کھجور کی شاخ ایسی سبک توہیں ستونوں سے اُبھر کر خیر کن رعنائی کا منظر پیش کرتی ہیں۔ دیوار پر سنہرا کام جیسے سورج کی شعاعیں طلاکاری میں ڈھل جائیں یا پتھر پر کروشیا اور سوزن کاری کا باریک نمونہ ہو۔ نازک ہونے کے باوجود الحرم کے محلات سات سو برس سے قائم ہیں۔ کارلوس پنجم نے ایک بے سنگم سنگیں محل الحرم کے زیریں حصے میں بنوایا جس کا بھونڈا پن فوقِ نظر کا خون کرتا ہے۔ موروں کے فوقِ تزئین کے ساتھ یہ اچھا خاصا مذاق تھا۔

الحرم کے معمار عرب خیمے سے ضرور متاثر ہوئے ہوں گے۔ ہوادار اور لطیف، خیمہ گاڑنے کے لیے نیزوں کی بجائے ترشے ہوئے نازک ستون! وہ سنگ مرمر تراشتے رہے حتیٰ کہ ستون پھول کے شانچے کی طرح نازک ہو گئے، شجر کی جگہ دیوار پر زردوزی ہم آہنگ رنگوں سے ہر چیز فضا میں تیرتی معلوم ہوتی ہے۔ سیمیں آبشار کی مدھم آواز بھی منظر کا حصہ ہے۔ الحرم کے خاموش ایوان اُس تابناک ماضی کی یاد دلاتے ہیں جب غرناطہ پر ہلالی پرچم لہراتا تھا، انہی ایوانوں میں ایک مردِ صحر کی آواز آخری بار گونجی تھی، ”فرڈیننڈ اور ازابیلا کے وعدوں کا اعتبار نہ کرو، اہلِ تشالیہ نے کب وعدے ایفا کیے، تمہارا ناموس کوڑیوں کے

مول نیلام ہوگا۔ اگر کچھ حمیت باقی ہے تو میرے پیچھے آؤ۔ بہادروں کی طرح میدان میں کٹ مرنا غلامی کی کربناک زندگی سے بدرجہا بہتر ہے۔“ موسیٰ بن ابی العزین کی آواز دیواروں سے ٹکرا کر اُس کے پاس لوٹ آئی۔ ابو عبد اللہ اور اُس کے اُمرا کی نظریں زمین میں گڑھی رہیں۔ غیرت و حمیت کا چراغ گل ہو چکا تھا۔ ”جو اللہ کی مرضی“ موسیٰ نے گھوڑے کو ایڑ دی، گھوڑے کے سُم پختہ فرش سے ٹکراتے ایک اندوہناک خامشی کو چیرتے ہوئے گزر گئے۔ فصیل کے باہر اُس کی مڈبھیڑ عیسائی جنگ جوڑوں کے ایک دستے کے ساتھ ہوئی۔ دست بدست لڑائی میں اُس نے چھ سات کو ابدی نیند سُلا دیا۔ خود زخموں سے چور ہو کر دریا میں گود پڑا اور زرہ بکتر کے بوجھ سے اُس کی گہرائیوں میں اتر گیا۔

غزناطہ کے شیعہ شہر سے باہر حریفیوں کو لٹکار کر دادِ شجاعت دیتے۔ وہ شیولری کے آداب ملحوظ رکھتے تھے۔ موسیقی کے دلدادہ، ہم پلہ حریف سے جنگ، بیکسوں کی حمایت..... چودھویں صدی عیسوی میں الفانسو نے شاہِ غزناطہ یوسف کے خلاف فوج کشی کی اور جبل الطارق کا محاصرہ کر لیا، محاصرہ جاری تھا کہ الفانسو طاعون کا شکار ہو گیا۔ مور بہادروں نے جنگی کارروائی بند کر دی تاکہ ماتم کی رسومات ادا ہو سکیں۔ جب سوگوار نصرانی اپنے بادشاہ کی میت لے چلے تو اشبیلیہ تک مور افواج کے سپہ سالاروں نے یہ قافلہ اپنے علاقوں میں سے بلا تعرض گزرنے دیا۔ کیا عجیب دشمنوں کو بھی اعتراف تھا۔ ”ہمارے مور حریف انسانیت اور شجاعت کے آداب سے آگاہ تھے۔“

ہسپانیوں کا ’بوب دل‘ اہل غزناطہ کا سلطان الصغیر، سر جھکائے آہستہ آہستہ جارہا ہے، حرماں نصیب ابو عبد اللہ، زوالِ اُندلس کی مجسم تصویر، غزناطہ کے آخری فرمانروا نے اپنی ماں عائشہ کے زیر اثر ایک مہلق العنان حکومت کا خواب دیکھا تھا۔ اس کی خاطر اُس نے فرڈیننڈ کی کٹھ پتلی بننا منظور کیا اور اپنے جرمی باپ مولائے حسن کے خلاف بغاوت کی اور بغاوت بھی اُس وقت جب وہ اہل تشالیہ سے احمہ چھینا ہی چاہتا تھا۔ مولائے حسن جس نے خراج طلبی پر

فرڈیننڈ کو لکھ بھیجا تھا۔ "باہگزار فرمانروا مر گئے، اب ہماری ہلکسال میں سکوں کی بجائے شمشیر و سناں تیار ہوتے ہیں۔"

سقوطِ غرناطہ کے بعد ابو عبد اللہ جلا وطنی کے دن گزارنے وادیِ برصینہ کی سمت جا رہا تھا، مڑ مڑ کر بصد حسرت احمرا کی طرف دیکھتا، کچھ دیر بعد پارول کی چوٹی پر ٹھہر گیا اور آخری نظر اپنے محبوب شہر پر ڈالی۔ سر و مسلمانوں کے مقابلہ پر مجھوم رہے تھے۔ گلستانوں کی آغوش میں قصرِ احمرا جلوہ گر تھا۔ دورِ اُفق پر سبکیاں سمندر تھا جس کی موجیں چیر کر طارق اور موسیٰ کے جانباز ایک اجنبی ملک مسخر کرنے آئے تھے۔ اُسے روتا دیکھ کر ابو عبد اللہ کی ماں نے کہا۔ "جس ملک کو بچانے کے لیے تم نے جان کی بازی نہیں لگائی اُسے کھو دینے پر عورتوں کی طرح آنسو بہا رہے ہو۔"

غرناطہ کا زوال بتدریج نہیں ہوا، موروں کے زیرِ نگیں رستا بسا شہر شکست کے بعد دھڑام سے نیچے آ رہا، وہ ٹوٹ کھسوٹ جو فرڈیننڈ اور ازابیلانے شروع کی تھی اُن کے پوتے کارلوس پنجم کے عہد میں وسیع پیمانے پر ہوئی۔ فن کے نوادہ بر باکر دیئے گئے۔ "وحشی" موروں کے آثار ایک ایک کر کے مٹا دیئے گئے۔

ہسپانوی مورخوں کا ایک گروہ دعویٰ کرتا ہے کہ انہوں نے عربوں سے ورثہ میں کچھ نہیں پایا نہ ہی کسی چیز کے لیے وہ اُن کے احسان مند ہیں۔ اُن کا کہنا ہے کہ سات سو برس حکومت کرنے کے باوجود مور اُن کی ثقافت اور طرزِ معاشرت پر اثر انداز نہیں ہوئے۔ یہ کلیہ محلِ نظر ہے۔ اس دور میں بھی ہسپانوی باغوں میں مور طرز کی جھلک نظر آتی ہے۔ اشبیلیہ میں پلازا ہسپانیہ کی عظیم قوس اور حاشیے پر ستونوں اور محرابوں کی قطاریں مور فنِ تعمیر کی یاد دلاتی ہیں۔ یہ چوک ۱۹۲۹ء کی نمائش کے لیے بنایا گیا تھا۔

عربوں کی طرح ہسپانوی کھانا پکانے کے لیے زیتون کا تیل استعمال کرتے ہیں جس کی تیز مہک ہر مطبخ سے اُٹھتی ہے۔ 'خوش دل و گرم اختلاط' اس حد تک کہ زبان سے

اجنبیت کے باوجود بات کرنے پر اصرار کرتے ہیں۔ ہر نووارد کو خوش آمدید، ٹرین سے اترتے وقت فرداً فرداً الوداعی سلام، ”منانا“ آج نہیں، کا بکثرت استعمال یعنی آج کا کام کل پہ ڈالیے! اور لنچ کے بعد طویل قبیلولہ، قصہ مشہور ہے کہ گرمیوں میں ایک امریکن تاجر ایک سرکاری ادارے کی گھنٹی بجاتا رہا، کوڑکھٹکھٹاتا رہا لیکن دیر تک جواب نہ ملا، عرصے بعد ایک اُدگھٹا ہوا چابی بردار نمودار ہوا تو امریکن نے پوچھا:

”یہ لوگ دوپہر کے بعد کام نہیں کرتے؟“

”جناب یہ لوگ صبح کے وقت کام نہیں کرتے۔ بعد دوپہر تو دفتر ہی نہیں آتے!“

مشرق راہبیر کی تحقیق کے مطابق ہسپانوی زبان اور شاعری بلکہ تخیل اور احساس عربوں سے متاثر ہوئے۔ ہسپانیہ اور مغربی یورپ کے لوگ گیت اُنڈلس سے وابستہ ہیں، سقوطِ غرناطہ کے بعد بھی کچھ مسلمان موسیقار باقی تھے جن کی دھنیں مغربی یورپ میں مقبول تھیں۔ عقیدہ میں اختلاف کے باوجود نصرانیوں اور مسلمانوں میں بہت سی اقدار مشترک تھیں، جہاں گیتوں میں ہسپانوی قوم کی شجاعت کا ذکر ہوتا ہے مور بہادروں کی تعریف ضرور ہوتی ہے۔

غرناطہ کے مضافات میں پہاڑ کاٹ کر چبسیوں نے رہائش کے لیے گچھائیں بنالی ہیں جو رات کو بجلی کی روشنی میں جگمگ کرتی ہیں۔ چبسی رتاقصہ بل کھا کھا کر تیزی سے رقص کرتی رہی۔ کبھی ایک انداز سے مجرے بجاتی کبھی پتیل کی تھالیاں ٹکرا کر نغمگی پیدا کرتی، معین ”اُو لے اُو لے“ یعنی واللہ کہہ کر داد دیتے! ہمارا راہبیر تیزی سے سفید شراب کے جام خالی کرتا رہا اور بڑھ چڑھ کے داد بھی اُسی نے دی۔ شعلہ رُخ معقید نے ”غرناطہ سے مور کی ہجرت“ کا پُر سوز گیت چھیڑا:

سُورج غروب ہو رہا تھا کہ غرناطہ سے چنچیں سنائی دیں  
کوئی تثلیث کو پکار رہا تھا، کوئی رسول کا واسطہ دے رہا تھا  
قرآن رخصت ہوا، صلیب اندر لائی گئی

الحمر کے میناروں سے ہلالی پرچم اُتار پھینکا گیا  
 الوداع غرناطہ! اے بے مثل شہر  
 سات سو برس تو ایمان کا گہوارہ رہا  
 افسوس اب کافر تجھ پہ نازاں ہوں گے  
 یہاں بہادر ناموس مصطفیٰ کے لیے جان دیتے تھے یا وطن کی آبرو پر  
 یہاں باغات تھے، اہلہاتے کھیت تھے اور پھولوں سے لدی ہوئی بیلین  
 صد افسوس! روپ رخصت ہوا، پھول کُما گئے

غرناطہ سے رخصت ہوتے وقت تحائف خریدنے کا خیال آیا۔ تین لڑکیاں دکانڈاری  
 کے فرائض انجام دے رہی تھیں، خوش خلق، ہنس مکھ اور میٹھی میٹھی باتیں کرنے پر مصر،  
 لیکن زبان دیوار کی طرح راستے میں حائل تھی۔ زیادہ گفتگو، اشاروں سے ہوئی۔ اُن کے  
 اندازِ گفتگو میں عامیانہ پن نہ تھا جیسے فرانس یا اٹلی میں محسوس ہوا۔ چلنے سے پہلے میں  
 نے سوچا ہسپانیہ سے کچھ تعلق جتنا چاہیے لیکن زیادہ کامیابی نہ ہوئی۔  
 ”ہسپانیہ پر کبھی مور حکمران تھے“

”جی؟“ (لا علمی کی مسکراہٹ)

”ہمارا موردوں سے روحانی تعلق ہے، ہم بھی مسلمان ہیں“

”جی!“ (ایک اور مسکراہٹ)

مسلمانوں کے آثار دیکھنے کے لیے ایک دوست کار سے ہسپانیہ پہنچے اور حد عبور کر کے  
 دوسو کلومیٹر تک چلے گئے، مشروبات کے لیے رُکے تو کیفے میں انہوں نے ایک اجنبی سے پوچھا  
 ”بجلا اب ہسپانیہ میں مسلمانوں کی کیا آبادی ہوگی؟“ استعجاب اور بے یقینی کی پرچائیاں ہسپانوی  
 کے چہرے پر پھیل گئیں۔ ”اس وقت آپ کے سوا شاید کوئی اور نہ ہو!“ یہ بات سن کر وہ اتنے  
 آزرده ہوئے کہ آگے جانے کی ہمت نہ ہوئی، اُلٹے پاؤں لوٹ آئے۔

مورخ نے اس سوال کا جواب تفصیل سے دیا ہے۔ عیسائی حکمران اُنڈس کی غلامی اور ہلال کے عروج پر کڑھتے تھے، وہ عربوں کو کبھی معاف نہ کر سکے۔ بدعتوں سے متنفر برہمنوں کی جسارت حقارت سے دیکھتے تھے۔ یہ چمکی کے دوپاٹ تھے جو عرب ہسپانیہ کو پس دینا چاہتے تھے۔ طلیطلہ، قرطبہ، بلنسیہ، اشبیلیہ، ایک ایک کر کے روڈنیاں گل ہو گئیں مگر داستان چونچوکان کا آخری باب لکھا جانا باقی تھا۔ موت سر پر منڈلا رہی تھی۔ عین اُس وقت جب فرڈیننڈ اور ازیلا لڑکھڑاتی ہوئی سلطنت پر آخری ضرب لگانے کے لیے تیار تھے الزغل اور ابو عبد اللہ کے درمیان دولتِ غرناطہ کا بٹوارہ ہو رہا تھا! پندرہویں صدی ختم نہ ہوئی تھی کہ الحمرا کی آفری شمع ہمیشہ کے لیے خاموش ہو گئی۔ ملکہ ازبیلہ کی شاطرانہ چالیں بالآخر رنگ لائیں، سیدی بچی اور الزغل جیسے جانباز مجاہد مسلمانوں کے خلاف صف آرا ہوئے۔ ۱۴۹۲ء کے پہلے عہد نامے کی دوسری تاریخ تھی کہ نصرانی فوج غرناطہ میں داخل ہو گئی، فاتحین نے عہد نامے کی خلاف ورزی کی، کارڈینل کی سرپرستی میں مسلمانوں کو مذہب تبدیل کرنے پر مجبور کیا گیا۔ مسلمانوں کی اکثریت ہسپانوی نژاد تھی۔ انہیں یاد دلایا گیا کہ ان کے آباؤ اجداد نصرانی تھے، عرصہ تک بچے کھچے مسلمان بظاہر عیسائیت کا دم بھرتے رہے لیکن سولہویں صدی میں شاہی فرامین کے ذریعے انہیں مذہبی طور پر تہ تیغ دینے کا حکم دیا گیا، سترھویں صدی کے آغاز میں پانچ لاکھ مسلمان کشتیوں میں سوار کر کے افریقہ کے ساحل کی طرف دھکیل دیئے گئے، چونکہ ان میں بیشتر دست کار اور حرفت پیشہ تھے۔ ہسپانیہ مدتوں اقتصادی بد حالی کا شکار رہا، ایک اندازے کے مطابق سقوطِ غرناطہ سے جبری انخلاء تک تیس لاکھ مسلمان جلا وطن ہوئے یا تہ تیغ کیے گئے۔ یہ تھا ہسپانوی مسلمانوں کے مسئلے کا قطعی حل!

اہلِ بینش کو شکایت ہے کہ رُوبہ زوال قوم تاریخ کی اہمیت نہیں سمجھتی، قوتِ فہم سلب ہو جاتی ہے نوشتہ دیوار پڑھنے کے باوجود لوگ افتراق و انتشار اور جنگ و قتال سے باز نہیں آتے، وقت کا دھارا بہتا رہا، اُس تند و سبک سیل میں ایک پُر شکوہ تمدن اور جگمگاتے

ہوئے شہر خاشاک کی طرح بہہ گئے۔

دیدہ خونِ نابہ بار نہ رو! اس قوم کی ہلاکت لابدی تھی، اغیار کی عیاری، حکمرانوں کی بد عہدی، مسلسل خانہ جنگی اور خون ریزی، بدظن رعایا، مضمحل معاشرہ، ایمان و ایقان کی روشنی بے نور ہوئی، آفاقی نظریے نسلی اور قبائلی تنگناؤں، میں گھٹ کے رہ گئے، بحرِ ظلمات میں گھوڑے دوڑانے والے یاسیت کی پستیوں میں اتر گئے۔

جنرل فرینکو نے اعتراف کیا تھا ”ہماری جدوجہد کی تاریخ شاہد ہے کہ ہسپانوی زندگی کی اساس مذہب پر ہے۔ یہ جذبہ کارفرمانہ ہوتا تو موروں کے خلاف ہماری کوششیں بار آور نہیں ہو سکتی تھیں“۔ اپنے تحفظ کی خاطر اقوامِ عالم نے مذہب کو اپنا یا لیکن ملتِ اسلامیہ نے متعدد بار اس سے انحراف کیا، اللہ نے حکومت کو اپنا انعام قرار دیا، ہسپانیہ کے مسلمانوں نے اس نعمتِ عظمیٰ کی قدر نہ کی اور لوحِ جہاں سے مٹا دیئے گئے۔ صداقتِ عدالت اور شجاعت کا سبق بھلا دینے والے امامت کے سزاوار کیونکر ٹھہرتے؟

وَ اِنْ تَتَوَلَّوْا لَيَسْتَبْدِلْ قَوْمًا غَيْرَكُمْ ثُمَّ لَا يَكُوْنُوْا اٰمِنًا لِّكُمْ (سورہ محمد)

اور اگر تم (ان حقائق سے) روگردانی کرو گے (تو تم بھی تباہ ہو جاؤ گے اور) اللہ تمہاری جگہ ایک دوسری قوم کو لے آئے گا جو تم سے مختلف ہوگی۔

لا ریب اللہ کا فرمان برحق ہے۔

# برگِ خزاں

نیست گزتا زہ گلے برگِ خزانے بمن آر

خزاں کا آغاز تھا۔

اسال گرمیوں میں بہت بارش ہوئی اور یوں خزاں کی آمد میں تاخیر ہوئی۔ لندن کے مضافات میں رنگوں کی وہ فراوانی تھی کہ دیکھا کیجے، ہمارے شعرا نے پت جھڑ میں حسرت و یاس کا مرقع دیکھا، اسے شامِ زندگی سے تعبیر کیا۔ یوں بھی ہمارے ہاں خزاں کا موسم تادیب نہیں رہتا۔ انگلستان کی خزاں دیکھ کر سمجھ میں آیا کہ انگریزی زبان کے شاعر خزاں کی تعریف میں کیوں رطب اللسان رہے، قلعه و نڈسر کی بلند فصیل کے نواح میں رنگوں کی بونگونی ذوقِ نظر کو دعوت دے رہی تھی:

دامانِ نگاہ تنگ و گلِ حُسنِ تو بسیار

طالبِ علمی کے زمانے میں گھاس کا، مچھلیں فرش، شاعرانہ تعلق تھی لیکن فصیل کے وسیع میدان پر سبز قالین کا گمان ہوتا تھا۔ خزاں زدہ سہرے پتے مستانہ وار رقص کرتے ہوئے بگولے کی شکل اختیار کر لیتے، پھر لٹے پاؤں لوٹ جاتے جیسے ایٹیج سے پرے ہٹ رہے ہوں۔ عظیم اشجارِ زندگی کے سفر کی عکاسی کرتے تھے۔ زیریں حصہ سرسبز،

بالائی حصہ خزاں زدہ ٹنڈ منڈ شاخیں پتیوں سے عاری، پبلک اسکول کے میدان میں فٹبال کا میچ جوش و خروش سے کھیلا جا رہا تھا، نہ صرف کھلاڑی بلکہ تماشا بین بھی کھیل میں برابر کے شریک تھے۔

یونانی کتے تھے جب کھیل کے میدان سونے ہو جائیں تو سمجھو قوم ختم ہونے کو ہے۔ انگریزی کہاوت ہے کہ واٹر لو کی جنگ ایٹن کے کھیل کے میدان میں جیتی گئی، فاتح واٹر لو ڈیوک آف ویلنگٹن، لارڈ کرزن اور لارڈ روزبری ایسے نامور لوگوں کی ہی درگاہ تھی، باقاعدہ ورزش، گھوڑے کی سواری، سادہ خوراک، ڈیوک کے فولادی اعصاب ایٹن کی تربیت میں ڈھلے تھے۔ فرانس کے خلافت محاذ آرائی کے دوران ڈیوک اتحادی فوجوں کا سپہ سالار تھا۔

”فوج کل کس وقت کوچ کرے گی؟“

”پو پھٹنے پر“

”کھانے کے لیے کیا ہوگا؟“

”ابلا گوشت“

آرام طلب، خوش خور ہسپانوی اے۔ ڈی۔ سی کے لیے دونوں جواب سواہان روح ہوتے۔

کچھ عرصہ ہوا لاہور میں ایک انگریز ملنے آئے، وہ یوگنڈا کے سابق گورنر تھے اور اقوام متحدہ میں کسی بڑے عہدے پر فائز تھے۔ میں ایک پاکستانی پبلک اسکول کے متعلق ان کے تاثرات معلوم کرنا چاہ رہا تھا جو وہ دیکھ چکے تھے۔ وہ خاموش رہے تو مجھے کہنا پڑا۔

”آپ کے خیال میں وہ اسکول بچوں کو آرام طلب بنا دے گا؟“

”جی ہاں، جس پبلک اسکول میں میں نے تعلیم پائی وہاں آسٹش نام کو نہ تھی،“

کام بہت تھا، میں مشقت کی عادت ہو گئی، زندگی کے کسی مرحلے پر مجھے اسکول سے زیادہ کام نہیں کرنا پڑا نہ ہی کبھی اُس سے کم آسائش ملی! ہم مغربی اداروں کی نقل نو کرتے ہیں لیکن نقل راعقل باید!

تیز رفتار زمین دوز ریل سہنگ سے نکل کر وندنا تی ہوئی آکسفورڈ سٹریٹ سٹیشن میں داخل ہوتی ہے لیکن یہاں کسی میں ہمت نہیں کہ اُس کے سامنے چھلانگ لگا کر خودکشی کر لے، کوئی فریاد جو جان پہ کھیل جائے، شاید رسم عاشقی ایسے ملکوں کی پیداوار ہے جہاں غربت اور افلاس ہے۔ جہاں درد کی کیفیت مختلف شکلوں میں ظاہر ہوتی ہے۔ مغرب میں لوگ حال مست مال مست ہیں، یہاں خودکشی کے واقعات سننے میں نہیں آتے۔

میں دیوار پہ چسپاں ”ٹیوب“ کا بڑا نقشہ دیکھنا چاہتا تھا لیکن اُس کے عین سامنے چوڑی کمر والی لڑکی ایڑیاں اٹھا کے اپنے بوائے فرینڈ کے ساتھ چہلیں کر رہی تھی، کبھی اُس کے بال سہلاتی، کبھی گال کی چٹکی لیتی۔ مرد کی آنکھوں کے گرد مکڑی کا جال سچنٹہ عمر کی غمازی کرتا تھا۔ کسی اجنبی کے ذہن میں یہ سوال ضرور اُبھرے گا کہ اس ملک میں عفت و عصمت کا کیا تصور ہے لیکن چند روز پیشتر اس کا جواب میکا میٹر نے دیا تھا ”ایک صحت مند شخصیت کے لیے ضروری ہے کہ وہ آزاد فضا میں پھلے پھولے، خام قوانین اور خود ساختہ اصول اس کی راہ میں حائل نہیں ہونے چاہئیں۔ رفیق زندگی کے انتخاب میں ہم نے عورت اور مرد کو پوری آزادی دی ہے۔ تین ہزار برس پہلے جب مذہب کی گرفت سخت نہیں تھی انسان فطرت کے قریب تھا اور بڑی حد تک آزاد تھا لیکن مذہب، معاشرہ، آداب، رسوم، خدایا پناہ! انسانی فطرت گھٹ کے رہ گئی، بونے پیدا نہ ہوتے تو کیا ہوتا.....“ کیمبرج سے فارغ التحصیل میکا میٹر کی صحت اچھی نہیں تھی، اُس کے چہرے اور اعصاب پر تند جذباتی تجربوں کا اثر نمایاں تھا۔

شام کے پانچ بج رہے تھے RUSH HOUR کی وجہ سے اسٹیشن کے ڈونکے پر وہ ہجوم تھا کہ اپنے آپ کو سنبھالنا مشکل ہو رہا تھا سانس تک لینا دو بھر تھا، چند منٹ کیلئے سب اپنی اپنی جگہ پر جم کے رہ گئے تھے، اس عالم میں بھی ایک صاحب انہماک سے پڑھتے رہے، کتاب اور آنکھوں کے درمیان مناسب فاصلہ رکھنے کی گنجائش تو تھی نہیں، سیدھا سر، سینے سے چمٹی ہوئی کتاب، محویت کا یہ عالم کہ لحظہ بھر کے لیے بھی نظر کتاب سے نہیں اٹھی، اپنے کام سے کام ————— انگریز کے کردار کا ایک پہلو ہے۔

لندن ”ٹیوب“ میں رات گئے باہمی اعتماد پر کام چلتا تھا۔ زمین دوز ریل سے اترتے وقت مسافر گیٹ کیپر کو ٹکٹ کے برابر سکے تھا دیتے۔ وہ کبھی جرح نہیں کرتا تھا کہ میاں کس اسٹیشن سے سوار ہوئے تھے یا جرمانہ ادا کرنا ہوگا۔

ٹیوب اسٹیشن کے باہر گیٹ کیپر نے بات شروع کر دی۔

”جنگ کے زمانے میں میں ہندوستانی فوج میں تھا، یہ ٹوارہ اچھا نہیں ہوا۔“

”ہندو اور مسلمان صلح و آشتی سے نہ رہ سکے، اس لیے تقسیم ناگزیر ہو گئی۔“

”ملازمت کے دوران میں دہلی میں تھا، کوئی شخص دہلی سے ہویا کشمیر سے

کیا فرق پڑتا ہے“

”فرق یہی کہ ایک حاکم ہے دوسرا محکوم“

”یہ بُری بات ہے، دیکھئے وہ نیگرو آ رہا ہے، رنگ کی وجہ سے مجھے اُس پر

برتری حاصل نہیں، وہ بھی مجھ جیسا انسان ہے“

”بالکل درست، کانسٹریبل سفید نام لوگ یونہی سوچتے“

انہی دنوں اینک پاول کے منتشر دانہ بیانات سے نفا مکدہ رہ رہی تھی سفید نام

والدین کو خدشہ تھا کہ جنوبی انگلستان کے اسکولوں میں سانولے بچوں کی کثرت سے

انگریزی زبان اور صحت کا معیار پست ہو جائے گا، علیحدہ اسکول کھولنے کا رجحان بھی موجود تھا۔

چند دنوں بعد ریل گاڑی کی O SLOW STRIKE شروع ہو گئی۔ برائین سے چلے تو سیدھی دکتور یہ جانے کی بجائے گاڑی اگلے اسٹیشن پر رگ گئی، لاؤڈ اسپیکر اعلان کر رہا تھا ”دوسرے پلیٹ فارم پر رگ کی ہوئی گاڑی میں سوار ہو جائیے“ میں بمشکل سوار ہوا تھا کہ گاڑی چل دی۔ ایک آرٹسٹ نوجوان اسی ڈبے میں سفر کر رہا تھا، اُس سے پوچھا یہ کیا بوجھبی تھی، وہ کہنے لگا ”قاعدے کے لحاظ سے ڈرائیور کا وقت ختم ہو چکا تھا، اُس کا کہنا ہے کہ یونین کے فیصلے کے مطابق وہ اضافی اجرت کے لیے زائد وقت کام نہیں کرے گا اور گاڑی پلیٹ فارم پر چھوڑ کے گھر چلا گیا! آپ خوش قسمت ہیں کہ یہ گاڑی بروقت آگئی، جزوی ہڑتال کی وجہ سے کل شام کوئی گاڑی اسکاٹ لینڈ نہیں گئی، بوٹ ٹرین سے آنے والے مسافروں کو رات اسٹیشن پہ گزارنا پڑی۔“

بی۔اے۔سی کے ہوا باز امریکی ہوا بازوں کے برابر سخاوت مانگ رہے تھے، ہڑتال کی وجہ سے بی۔اے۔سی کو پچیس لاکھ پونڈ کا خسارہ ہوا، اور ریلوے کو تیس لاکھ پونڈ کا۔ فورڈ موٹر کے کارخانے میں سلٹائی کرنے والی عورتوں نے ہڑتال کی تو چار کروڑ پونڈ کا ٹھیکہ منسوخ ہو گیا، یہ عورتیں مردوں کے برابر اجرت مانگ رہی تھیں۔ آرٹسٹ نوجوان نے کہا میں ہڑتالوں سے زچ ہو کر وینکوور جا رہا ہوں، کینیڈا کی آبادی کم ہے اور وسائل لامحدود، اسی لیے سالانہ شرح ترقی بیس فی صد ہے۔

کیا کارکنوں کو ملک کا نظام مواصلات معطل کرنے کی اجازت ہونی چاہیے خصوصاً جب صنعتی میدان میں سخت مقابلہ درپیش ہو؟ اخبارات اور ٹیلی ویژن پر یہ ادق مسئلہ زیر بحث تھا۔ پارلیمنٹ کے ایک ممبر نے کہا کہ عوام کی سہولت کی خاطر یہ ضروری ہے کہ ریل، ڈاک، گیس اور بجلی ایسے اداروں میں ملازمت کی شرائط بہتر کر دی جائیں اور

اُجرت بڑھادی جائے لیکن ہڑتال کرنے کا حق واپس لے لیا جائے، اگر شروع دن سے ایسا معاہدہ ہو تو کسی کی حق تلفی نہیں ہوگی۔ ٹریڈ یونین کے حامیوں کو شکوہ تھا کہ ملک میں غیر جانبدارانہ تاملی معدوم ہے، ٹریڈ یونین برداشت کر لی جاتی ہے لیکن صنعت میں حصہ دار نہیں بنائی جاتی، تین فی صد آبادی کو کھلی چھٹی ہے کہ وہ من مانی کارروائی کر کے دولت سمیٹ لے جسے حاصل کرنے میں درحقیقت سب کا حصہ ہے۔ ارتکازِ دولت سے معاشرے میں پیچیدگیاں پیدا ہوئی ہیں۔ ہر قوم کو خود فیصلہ کرنا ہے کہ وہ کس قسم کا اقتصادی نظام چاہتی ہے اور اُس کے حصولِ قیام کیلئے کون سا راستہ اختیار کرے۔

قصر بنگلہم کے باہر ٹیلی ویژن کا نمائندہ راہگیروں کو انٹرویو کر رہا تھا۔ یہ اظہارِ رائے کا دلچسپ مظاہرہ تھا۔

”محل کے جنگلے پہ سات ہزار پونڈ کی لاگت سے سونے کا پانی پھیرا گیا ہے، آپ کے خیال میں یہ فضول خرچی نہیں خصوصاً جب رفاہِ عامہ کے اہم کام سرمایہ نہ ہونے کی وجہ سے رُکے پڑے ہیں؟“

”مجھے اتفاق ہے کہ یہ ضیاع ہے“

ایک خاتون نے اس رائے سے اختلاف کیا ”میرے خیال میں یہ اچھی بات ہے، اس سے ظاہر ہوتا ہے کہ ہماری قوم میں جان باقی ہے، یہ سیاحوں کے لیے کشش کا باعث ہوگا، جو قوم چائے پینے کے لیے دو وقفے کرتی ہے وہ یہ خرچ بھی برداشت کر سکتی ہے!“

انگلستان میں رائے عامہ کی بڑی اہمیت ہے، اُمراء یا محنت کش طبقے کی رائے نہیں بلکہ بیدار مغز، خود شناس متوسط طبقے کی رائے جسے مستحکم ہوتے وقت لگتا ہے لیکن جب مستحکم ہو جائے تو چٹان کی طرح مضبوط ہوتی ہے، پھر اُسے نظر انداز کرنا یا اُسے کا مقابلہ کرنا آسان نہیں، ملاح، ماہی گیر اور کان کن سخت جان لوگ تھے، وہ

جنگ میں اچھے سپاہی ثابت ہوئے، بیشتر افسر، اسکولوں کے اساتذہ، یونیورسٹی کے طلباء، تجارتی اداروں اور بینکوں کے کارکن تھے یا ان کا تعلق قانون دان اور اخبار نویس طبقے سے تھا، وہ سیاسی شعور رکھتے تھے، انہیں علم تھا کہ وہ کس مقصد کے لیے لڑ رہے ہیں۔ یہ لوگ معاشی اور اقتصادی ڈھانچہ یکسر بدلنا چاہتے تھے، جنگ کی جیت کا سہرا ونسٹن چرچل کے سر رہا لیکن انتخابات میں انگریز قوم نے اُسے بیک بینی و دوگوش نکال باہر کیا۔ اینتھنی ایڈن کا آنا فنا جانا بھی رائے عامہ کی شدید مخالفت کے باعث تھا۔ عربی کا عالم ہونے کے باوجود ایڈن نے سویز ایسی فاش غلطی کی، تکلیف دہ بات یہ تھی کہ کنسر ویٹو پارٹی اور عوام الناس نے جارحانہ حملے کی مذمت نہیں کی مگر انہیں اس بات کا ملال تھا کہ مہم بُری طرح ناکام ہوئی! یہ انگریز کے کردار کی ایک اور جھلک تھی۔

یہ لندن میں ہی تھا کہ اخبارات نے سُرخ جہائی ”وزیر اعظم میکملین ایک اہم آپریشن کے لیے ہسپتال میں داخل ہو گئے، انہوں نے اپنا استعفیٰ پیش کر دیا“

وزارتِ عظمیٰ کے دور پر بی بی سی سے میکملین کا انٹرویو نشر ہو رہا تھا، ایک سوال پر ویو اسکینڈل کے متعلق تھا، ”وزیر اعظم صاحب! آپ اندرون ملک کے معاملات اور امور خارجہ میں اتنے منہمک رہے ہوں گے کہ آپ کو اس قضیے کی اصیلت جاننے کی فرصت نہ ملی ہوگی؟“

”میں بے حد مصروف تھا، یہ بھی درست ہے کہ مختلف فرائض کی ادائیگی کے لیے وقت درکار تھا لیکن یہ کہنا کہ اس قضیے کی نوعیت جاننے کے لیے میرے پاس وقت نہ تھا یہ کہنے کے مترادف ہو گا کہ میں اپنے فرائض صحیح طور پر انجام نہیں دے رہا تھا، سچ تو یہ ہے کہ میں نے اس معاملے پر پوری توجہ دی تھی لیکن جب کوئی شخص اپنی آن کی قسم کھائے تو آپ اُسے سچا سمجھتے ہیں، اسی لیے میں نے اس ضمن میں پوری ذمہ داری قبول کی تھی، اگر پر ویو بے گناہ ہوتا اور میں اُسے مجرم گردانا تو دم واپس

تک اپنے آپ کو معاف نہ کر سکتا۔ یہ سیکمپن کی جبلی شرافت کی دلیل تھی، دوسروں کی تکریم وہی کرتا ہے جسے اپنی عزت نفس کا پاس ہو، جس شخص کی نظر میں اپنی ذات لائق احترام نہیں وہ دوسروں کو ذلیل کرنے میں پیش پیش ہوگا۔

کنسر ویٹو پارٹی کی قیادت کا مسئلہ سب کی توجہ کا مرکز بن گیا تھا۔ قیادت کے امیدواروں پر بالعموم بے لاگ تنقید ہوتی تھی۔ جب لارڈ ہیلٹھم نے لارڈ شپ سے دست بردار ہونے کا اعلان کیا تاکہ دارالعوام میں نشست حاصل کر کے وزیر اعظم بن سکیں تو ویٹو ڈب نے پھبتی کسی ”اگر کسی کی شہرت چالاک ہونے کی ہو تو سیاسیات میں بھی اُسے نقصان پہنچ سکتا ہے“ پریس اور بی۔ بی۔ سی۔ امیدواروں کے عزائم کا سختی سے محاسبہ کر رہے تھے، ٹیلی ویژن نے تنقید پر اکتفا نہ کی، تینوں امیدوار بھانڈوں کے لباس میں سکرٹ پہن کے آگئے، کوئی بٹلر بنا تو کوئی ماڈلنگ اور ہیلٹھم اور اپنے بیانات سے اقتسابات مزاحیہ انداز میں گاکا کے سناٹے۔

کنسر ویٹو پارٹی کے لیڈر سٹر بٹلر نے بلیک پول میں تقریر کی ”لیبر پارٹی کہتی ہے گورنمنٹ ضرور تبدیل ہونی چاہیئے، اگر اصول یہ ہے کہ ہر ایک نے اپنی باری لینی ہے تو احمقوں کو بھی موقع ملنا چاہیئے! جب ہم نے لیبر کو شکست دی تو انہوں نے کہا کہ وہ یہ وقفہ تربیت حاصل کرنے میں صرف کریں گے، ظاہر ہے کہ وہ تعلیم کے ابتدائی مراحل طے کر رہے ہیں“ (پرفروش تالیاں) حاضرین میں سے کسی نے جملہ چست کیا ”یہ لیڈر کا انتخاب ہے یا ملکہ حسن کا چناؤ جہاں مقبولیت کا معیار دیر تک تالیاں بجانا ہے۔“

بٹلر نے تقریر جاری رکھی ”مخالفین ہمیں شہنشاہیت کا طعنہ دیتے ہیں، ہم نے دُور اُتادہ ملکوں میں یونین جیک بلند کیا، جہاں لاقانونیت کا دور دورہ تھا نظم و نسق قائم کیا، کرہ ارض کے ایک چوتھائی حصہ پر لوگوں کا معیار زندگی بہتر بنایا۔“

ہم برٹش راج کے متعلق شرمسار نہیں بلکہ اُس پہ نازاں ہیں۔“ (تالیاں)

تقریر میں اُس جبر کا ذکر نہ تھا جو صدیوں روارکھا گیا، نہ ہی اُس اندازِ حکومت کا جس کا واحد مقصد برطانیہ کی صنعت و تجارت کو فروغ دینا تھا، بلکہ صاحب! ہمیں اقرار ہے کہ آپ بیشتر سفید قام آقاؤں سے بہتر تھے لیکن غلط بیانی سے نائدہ؟ ایک ماہر اقتصادیات نے کہا تھا کہ دوسری جنگِ عظیم کے وقت ہر سو پونڈ میں سے جو کسی انگریز نے بنک میں جمع کروائے تھے دس پونڈ مطیع ممالک سے آئے تھے اور اُس حد تک اُسے محنت نہیں کرنی پڑی تھی۔ میکا پتھر نے بھی صاف گوئی سے کام لیا تھا: آزادی سے پہلے میرے ہم وطنوں نے تمہارے ساتھ اچھا سلوک نہیں کیا۔ ہر قوم کو آزاد ہونے کا حق ہے، یہ کہہ دینا کافی نہیں کہ ہم نے لوگوں کے لیے ریل کی پٹری بچھا دی، پختہ سڑکیں بنا دیں یا بنجر زمین کو آباد کیا۔“

ایک محفل میں ایشیائی و افریقی ادارے کے سربراہ مجھے کہنے لگے، ”دوسری جنگِ عظیم کے بعد ہماری تاریخ میں ایک عجب دور آیا، ہم نوآبادیات سے محروم کیا ہوئے عالمی مسائل سے بھی بے نیاز ہو گئے، ہماری توجہ اندرونی معاملات پر مرکوز ہو گئی، یہ رقیب قابلِ افسوس تھا، ایک بڑی طاقت کا فرض ہے کہ چھوٹے ملکوں کی مدد کرے،“ فیڈ مارشل منگمری بھی شاکاکی ہیں کہ اپنے آپ میں محو ہو کر برطانیہ نے عالمی قیادت کا موقع کھو دیا، اس کو تاہی کے لیے تاریخ اُسے معاف نہیں کرے گی۔۔۔

برطانوی سلطنت پر سورج غروب ہو چکا، قومی مافی الضمیر میں کسک باقی ہے، یہ احساسِ زیاں تو نہیں؟ حکومت جاچکی، حکمرانی کی ہوس نہ گئی۔

WHITE MAN'S - BURDEN غیر مہذب لوگوں کو نشاں تکی سکھلانے کی ہوس!

لندن یونیورسٹی کی طرف سے شہینہ اور تھیٹر کی دعوت میں واٹس چانسلر ڈاکٹر نوبل میزبان تھے۔ بڑی کونسل سے ڈاکٹر فلپس، اُن کی بیگم اور لندن کاؤنٹی کونسل کی تعلیمی کمیٹی کی چیئر مین مسز میکنش بھی مدعو تھیں، مسز میکنش نے فخر سے کہا ”ہماری کونسل کی منصوبہ بندی کمیٹی اور رفاہ عامہ کمیٹی کی چیئر مین بھی خواتین ہیں، کوئی خاتون مالیاتی کمیٹی کی چیئر مین نہیں رہی لیکن ہماری باری ایک روز آئے گی۔ میں لندن یونیورسٹی میں عمرانیات کی پروفیسر بھی ہوں۔“ مسز میکنش حقوق نسواں کی زبردست حامی تھیں، اُن کے لہجے میں خود اعتمادی اور کھٹکی تھی، اُس کے برعکس مسز فلپس کی باتوں میں مشرقیت کی جھلک تھی ”ہمارا بیٹا اس سال یونیورسٹی کا امتحان پاس کر کے گھر سے چلا جائے گا“ اور پاکستانی ماں کی طرح وہ آبدید ہو گئیں۔

فلپس دلکش شخصیت کا مالک تھا، اُس کے شائستہ طرز گفتگو میں خاموش ظرافت کی رمق تھی، ”کسی انگریز کو ذرا کریدو تو معلوم ہو گا کہ اُسے سمندر سے محبت ہے یا زری زمین سے، پانچ برس ہوئے ہم نے کینٹربری کے قریب ایک زراعتی فارم خریدا تھا، جب ہم نے اطالوی سفارت خانے میں اپنے دوستوں سے اس کا ذکر کیا تو انہیں یقین نہ آیا، وہ حیران ہو کر کہنے لگے ”تمہارا ارادہ دہقان بننے کا ہے، نہیں نہیں!“ انگلستان میں کسان بننے سے شرافت پر دھبہ نہیں آتا، ہماری فارم میں چالیس گائیں تھیں، اتوار کو میری بیوی خود دودھ دوہتی تھی، اُسے یہ کام پسند تھا لیکن بکھیرے بہت تھے، کبھی گائیں بیمار کبھی ملازموں کی کمی، فارم بیچنا پڑا تاہم ہمیں کینٹربری رہنا پسند ہے، ہر روز کام کے سلسلے میں لندن آتا ہوں“

پُرانی ضرب المثل اول کھیتی دوئم بیوپار..... بڑی صغیر تک محدود نہیں، دنیا کے اس حصے میں بھی لوگ زمین کے دلدادہ ہیں، صنعتی دور میں شہروں میں کچھ سہولتیں میسر تھیں لیکن اسکاٹ لینڈ کے کسان برسوں کہتے رہے۔ ہم فیکٹری کی سیٹی کے پابند نہیں کہ

فلاں وقت ضرور پہنچ جائیں۔ جب فرصت ہوگی ہم کام پر آئیں گے اور جب جی چاہے گا اپنے محبوب کو دفن، کو لوٹ جائیں گے تاکہ کھیتی باڑی میں ماں باپ کا ہاتھ بٹاسکیں۔

رائل کورٹ تھیٹر میں EXIT THE KING اسٹیج ہو رہا تھا، کھیل کی مقبولیت کے لیے سرائیک گینس کا نام کافی تھا، یہ ایک رمز یہ تمثیل تھی۔ مرحومہ بیوی موت کا روپ دھار کر بادشاہ کی رُوح قبض کرنے آئی ہے اور اُس کے کاندھوں سے بوجھ اُتار کے آنے والے سفر کے لیے سبکار کر رہی ہے، فوج کا فکر نہ کرو، اولاد کا غم نہ کرو، جائیداد کے متعلق مت سوچو، دُنیاوی قضیے یہیں چھوڑ جاؤ، ایک نیا سفر درپیش ہے، خوش آں رہی کہ سامانے نگید، لیکن بادشاہ مرنا نہیں چاہتا، اُس کی آنکھوں میں زندگی کی گرسنگی جھلک رہی تھی: ”نہیں نہیں، اگر میرے خوش و آثار ختم ہو جائیں، اس کرۂ ارض پر انسانی زندگی ختم ہو جائے، میں تنہا رہ جاؤں اور مجھے مسلسل ڈاڑھ کا درد رہے میں تب بھی زندہ رہنا چاہوں گا، مجھے زندگی بے حد عزیز ہے۔“

ONE ACT کھیل کے دوران ایک گینس نے اسٹیج نہیں چھوڑی، کھیل شروع ہوا تو وہ اچھا بھلا تھا۔ جب بوڑھا اور بیمار بنا تو ایسا پوپلا منہ بنا کے بات کرتا تھا جیسے منہ میں دانت نہ پیٹ میں آنت، چہرے پر روشنی ڈال کے بڑھتی ہوئی علالت اور ضعیفی کے اثرات اُجاگر کیے گئے تھے، انگریز تھیٹر کا بادشاہ ہے۔

کسی زمانے میں سیاہ سوٹ اور سیاہ جوتوں کے بغیر تھیٹر میں داخل ہونے کا تصور نہیں کر سکتے تھے لیکن نئی نسل نے یہ آداب بالائے طاق رکھ دیئے ہیں۔ ایک نوجوان کی نیلی پتلون بد رنگ ہو چکی تھی، جا بجا پیوند لگے تھے۔ آشفقہ حال، ننگے پاؤں لڑکیاں تھیٹر میں بے تکلف گھوم رہی تھیں۔

صبح کاذب تھی کہ گاڑی ایڈنبرا پہنچ گئی۔ مدہم سیال نور کے پس منظر میں ایڈنبرا

کی مشرقی اسکائی لائن آہستہ آہستہ اُبھر رہی تھی، کلیساؤں کے کلس اور کنگرے درگاہوں کے گنبد، پرانی طرز کے مکان اور محرومی شہ نشیں قطار اندر قطار۔

سین کی آخری بس شائقین سے بھری تھی۔ اب موسم بہار کے آغاز تک سبھوں کی گاڑیاں عازم سفر نہیں ہوں گی۔ اسکاٹ لینڈ کے چوٹی کے رئیس اور زمبندار دورمان لنتھگو کا خاندانی گھر قصر ہیو پٹن ایڈنبرا سے دور نہیں، صدیوں پیشتر بادشاہ وقت شکار کھیلتے ہوئے ایک رات کے لیے ان کے آباؤ اجداد کا مہمان ہوا تھا۔ اسکاٹس آج بھی اُس کا تذکرہ کرتے ہیں۔ دادا آسٹریلیا کا گورنر جنرل، باپ ہندوستان کا وائسرائے موجودہ مارکوٹس لندن اسٹاک ایکس چینج میں ایک کامیاب دلال، لنتھگو۔ اس نام سے بھی کیا یادیں وابستہ ہیں۔ ایک سخت گیر وائسرائے جس نے ۱۹۲۲ء کی - (QJ) INDI کی تحریک کو سختی سے کچلا۔

لچھ مسافت طے کرنے کے بعد جھیل الخیرے نظروں کے سامنے تھی، اُس پار پہاڑ

کے دامن میں شیتو طرز کا بنا ہوا پُر شکوہ ٹراسٹر ہوٹل تھا، 'ٹراسٹر'

WHISTLING

COUNTRY فرانسسیسی ماخذ کا لفظ ہے، جو تیش کہتے ہیں

بنسری جیسے بجاتا ہو کہیں دور کوئی

یوں دبے پاؤں بیاباں سے ہوا آتی ہے

خزاں جو بن پہ تھی، رنگوں کی فراوانی سے جنگل میں آگ لگی تھی، سورج پوری تابانی

کے ساتھ چمک رہا تھا، "زنگ آلود" پہاڑیاں اور براؤن گھاس سبھی کچھ نکھر گیا، ٹورسٹ

بس میں بڑی بوڑھیوں کی کثرت تھی جن کے خاوند ترقی کے زینے پر چڑھتے چڑھتے پیش از

وقت اللہ کو پیارے ہو جاتے ہیں۔ یہ بیبیاں حتیٰ الوسع کوئی دلچسپ کوچ ٹورس نہیں

کرتیں، سورج کی تمازت اور آرام دہ سیٹ، سموری کوٹ والی خاتون کھڑکی کے شیشے سے

ٹیک لگا کے سوگئی، سُرخ ٹوپی والی بڑھیا غنودگی کے عالم میں اُس پہ جھک گئی، ڈرنکی

جھیل سطح سمندر سے آٹھ سو فٹ بلند ہے۔ جھیل میں جزیرے پر ایک خانقاہ کے کھنڈرات نظر آ رہے تھے، اسکاٹس کی ملکہ میری نے کبھی یہاں پناہ لی تھی، سر والٹر اسکاٹ نے اپنی شہرہ آفاق طویل نظم ”لیڈی آف دی لیک“ کے لیے یہیں سے مواد حاصل کیا تھا، سموری کوٹ والی عورت ابھی خواب خرگوش میں تھی، نیند کی وجہ سے وہ خوبصورت مناظر سے محروم رہی، زندگی کا بھی یہی حال ہے، ہم سو رہتے ہیں اور احساس زیاں تک نہیں ہوتا۔ ہم جھیل کا چکر کاٹ کر فراز پہ ہو لیے، دریائے ٹویڈ ہمارے روبرو تھا۔ راہبر کہہ رہا تھا ”تاریخی اعتبار سے یہ علاقہ بہت اہم ہے، یہاں انگریزوں کے ساتھ ہماری جنگیں ہوئیں، ہر مقام سے وابستہ سر والٹر اسکاٹ کی کوئی کہانی ضرور ہوگی۔“

نوں ریزخانہ جنگیاں ختم ہو چکیں، معاشرے میں حیرت انگیز تبدیلی آچکی ہے۔ کارکنوں کی طرف سے مساوات کا تقاضا ہے۔ یونیورسٹیوں میں نشستیں بڑھائی جائیں، زیادہ اسکول کھولے جائیں، تعلیم کا خرچ حکومت برداشت کرے، اب لوگوں کو فراغت میسر ہے اور اُس سے حظ اٹھانے کے لیے وافر روپیہ، کنار آب پکنک کرنے والوں نے دھونی رما لی تھی، چائے اور ناشتہ تیار کیا جا رہا تھا۔ دلاویز گوشوں سے اسکاوٹ کیمپ اور پوتھ ہاسٹل جھانک رہے تھے، کاروں کی قطاریں برطانیہ کی خوش حالی کا پتہ دیتی تھیں، برطانیہ کی چھوٹی کاریں دیکھ کر مجھے خیال آیا یہ عجیب بات ہے ملک جتنا پسماندہ ہو لوگ اتنی بڑی کار استعمال کرتے ہیں!

تیز رفتار گاڑی جھیل لیمن کے کنارے تراشتی جا رہی تھی، مکئی کی فصل سر اٹھائے کھڑی تھی، تاہم وار زمین پر خوشنما پودوں کی قطاریں کسی چابکدست، کسان کی مرہون منت تھیں، جھیل کے کنارے قدیم صنم کے مکان اور راستہ پائیس باغ، انگور کی بیوڑ

کے طویل وعریض قطعے اور دور فراز کوہ پر ننھے ننھے گھر وندے، لوزین سے گزرتے ہی جھیل کا بھر پور منظر سامنے تھا اور بادلوں میں سے چھٹتا ہوا دلفریب دُھند کا، دُھوپ میں نہائی ہوئی وادی میں مٹن گائیں چر رہی تھیں، شاہ بلوط کی قطاریں، سُرخ چھت والے مکان، قلعوں کے سُرخ برج پر سوئٹزر لینڈ کا سُرخ پھریرا، بیچ میں سفید صلیب کا نشان، اس ”ڈرنی لینڈ“ میں اُونچے نیچے راستوں پر کبھی کوئی کار دوڑتی نظر آجاتی، پرانے قلعے اور مکان اس صوبے کی قدامت، کاپتہ دیتے تھے۔ یہ جنتِ نگاہ تھی کہ کبھی چین مکان کی دہلیز تک جا پہنچتا، کبھی مرغزار ریل کی پٹری تک سرک آتا، رفاقت اور دمسازی کا یہ سلسلہ دیر تک قائم رہا، ریل ہلکی رفتار اسی پچاسی میل سے کیا کم ہوگی لیکن اتنی سبک خرام کہ موٹر پر پسیوں کی صدا پُر سکون ماحول میں ضم ہو جاتی، کوئی شراکت تھی تو یہ کہ نظارے سے نطفہ اندوز ہونے کی دولت نہیں تھی۔ محض اسٹیشن سے گاڑی روانہ ہوئی تو میں نے ایک نووارد خاتون سے پوچھا، ”آپ انگریزی بول لیتی ہیں؟“

”جی کچھ سمجھ لیتی ہوں، میں امریکن ہوں!“ مسز ڈیوڈ نے کہا۔

ڈیوڈ ماہرِ ارنیات تھا، بیوی نیومیسیکو میں پڑھاتی تھی۔ ارضیاتِ لحاظ سے ڈیوڈ مرن کی نواحی پہاڑیوں میں دلچسپی لے رہا تھا۔ ہمارے ارد گرد وسطی سوئٹزر لینڈ کی چرگاہیں بھری تھیں بھرے بزرگ کی گھاس جیسے کسی منہ ڈرنے برش کی ایک جنبش کے ساتھ پینٹ کیا ہو۔ ڈیوڈ کہہ رہا تھا مونٹانا اور کالورڈو کے سب سے خوبصورت ہیں لیکن گھاس میں یہ رعنائی کہاں!

گاڑی محض جھیل کے گرد چکر کاٹ رہی تھی کبھی کوئی سُرخ رنگ نظارے میں مغل ہو جاتی۔ بادل پوش چوٹیاں، درختوں سے دھکی ہوئی بڑھلوانیں، جھیل کا حسین چہرہ دکھانے کے لیے گاڑی ایک طرف جھک گئی، نہر آب شکریزے صاف نظر آ رہے تھے،

ڈھلتے سورج کی کرنیں پانی کو سیلابی کیفیت بخش رہی تھیں جیسے منجمد سطح آب سرما کی ایکنگ کے لیے تیار ہو۔ یکدم منظر بدل گیا اور وادی کتاب کی طرح کھل گئی، سُرخ سیبوں سے لدے ہوئے درخت، پر بت کے گوشوں سے چھوٹی سبک آبتاریں، پانی کے جھروں اور ننھی ندیوں کے میان گاڑی خراماں خراماں چلی جا رہی تھی، کسماتی لہریں، دُھبیا جھاگ، آبِ رواں اور برقی ریل، وادیوں، پہاڑوں اور جنگلوں میں ریل کی سیٹی گونج رہی تھی، اُس کے چلنے کا انداز جیسے مسافر کو لوری دے رہا ہو۔ گلیشیر کا شفاف پانی ہمارے ساتھ بہ رہا تھا۔ جیسے کہہ رہا ہو تمہیں جانے کی جلدی ہے، تم سمجھتے ہو گاڑی کی رفتار مجھ سے تیز ہے لیکن ازلی حُسن تو میری وراثت ہے، دو ماہ تک پہلی برف باری ہوگی تو کیا، چاند کی روشنی میں برف پوش منظر بھی حسین ہوتا ہے۔ پوہ ماگھ کی بے نور طویل راتوں میں میرے منجمد جسم کا فطرت کے سوا کوئی سا تھی نہیں ہوتا، پھر آغازِ بہار میں گداز کی کیفیت، انجماد سے گداز تک، زہر پر سے حدت تک تم کیا جانو کتنی منزلیں طے کرنا پڑتی ہیں۔ یہ منظر ہوشربا تھا، شاعر کا تخیل، مصوّر کا خواب، گرد و پیش کی رعنائیاں سمیٹتی ہوئی گاڑی آگے بڑھ رہی تھی، جنگلوں میں مڑتی ہوئی پُراسرار پگڈنڈیاں کہیں گم ہو جاتیں، کبھی وادی آغوشِ وا کر دیتی کبھی یہ نظارہ پہاڑ کی اوٹ میں سو جاتا، نظامے کی دلربائی نے مجھے مسحور کر لیا، بے نام درختوں کے پیارے جنگل مجھ پر پورش کر آئے، گرجوں کے چمکتے ہوئے کلس، جنگل کی تھک، میرے قدموں میں آبِ رواں، میرے کانوں میں گاڑی کی گونج، ایسے سے ماسوا کو بھول جانا ممکن تھا، اپنی آرزو کے ساتھ تنہا رہ جانا ممکن تھا۔

ربودگی کا ایک ایسا لمحہ یاد آ گیا جس کی دلفریبی ہاتھ میں آ کے نکل گئی تھی، اسلا آباد کے مطار پر اترنے سے پہلے بھاری بھر کم ٹرایڈنٹ بادلوں کی جھیل چیر کے نیچے آیا تو سحاب کا عکس وادی پہ پڑ رہا تھا، جھپٹا تھا اور پوٹھوار کی حسین وادی اُدے رنگ

میں نہاگئی تھی — اُفق سے اُفق تک —

پریوں اور جنتوں کی آماجگاہ کا طلسماتی منظر جس کی بچپن سے تلاش تھی نظر کے سامنے تھا، فردوسِ گم گشتہ کا ایک ورق، شاداب کھیت، سرسبز ٹیلے، چمکتی ندیاں، کچے کوٹھوں سے اٹھتا ہوا دھواں، چراگا ہوں سے پلٹے تاملے وہ بے زبانوں کے، پوٹھوار کے کوی ان روح پرور نظاروں سے آشنا ہوں گے، فطرت کا حسن بھی کیا چیز ہے جو شاعر کو زبان اور مصوّر کو رنگ عطا کرتا ہے، لیکن کائنات کی رنگینیاں سیما بپا ہیں، انہیں تقیّد کر لینا اپنے بس کی بات نہیں، ٹمک دیکھ لیا دل شاد کیا.....

لوسرن سوئزرلینڈ کی سب سے خوبصورت جھیل ہے۔ ایٹمر میں بیٹھے تو چوخانہ جھیل کا ایک حصّہ نظر آ رہا تھا۔ خوابوں کی اس دنیا میں رنگارنگ کے دوہرے بادبان والی پچاس ساٹھ کشتیاں تیر رہی تھیں، دغانی کشتی سطحِ آب پر بے تکان جا رہی تھی۔ جب تلاطم ہوتا تو یوں محسوس ہوتا جیسے اصیل گھوڑے پر سواری کر رہے ہوں۔ چند لمحوں میں کشتی وسیع پانی میں داخل ہو گئی۔ کبھی کوہ پائیلٹس کی چوٹی پر اوردے بادل گھر آتے اوردہ فاختی رنگ میں رنگی جاتی، کبھی سفید بادل سے چھنتی ہوئی روشنی برف کو چاندنی میں نہلا دیتی، پھر بادل سرک جاتے اور سورج چوٹی کو منور کر دیتا، بادلوں کی عارضی یورش اور پساٹی سے ایک رنگ آتا ایک جاتا، ”اُف کیا نظارہ ہے!“ کی صدائیں بند ہو رہی تھیں۔

جھیل کے کنارے ہر مکان کے عقب میں کشتی کے لیے ذاتی ”گیراج“ تھا، جہاں پانی اندر تک آچلا تھا، پہاڑ کی چوٹی پر چھ سو برس پرانا قلعہ آسٹریا نے سویس SWISS کو مطیع کرنے کے لیے بنایا تھا، جنگِ آزادی میں سویس نے دشمن کا مقابلہ شہتیروں اور پتھروں سے کیا، تین طرف بلند عمودی چٹانیں اور چوٹی پہ ہوٹل حسن بن صباح کے

قلعہ الاموت کی یاد دلاتا تھا۔ صرف ELEVATOR سے وہاں تک پہنچ سکتے تھے۔  
 سو س ہسفر نے کہا ”ہم پانی سے باافراط بجلی پیدا کرتے ہیں۔ پہلی جنگِ عظیم کے دوران  
 کوئلہ حاصل کرنے میں دقت ہوئی تو ہم نے بجلی سے گاڑی چلانی شروع کی، یہ تجربہ  
 کامیاب رہا، آہستہ آہستہ دُفانی ایجن معدوم ہونے لگے، آج سارے ملک میں برقی  
 ریل کا جال بچھ رہا ہے“  
 اقبال کو حسرت تھی :

دامن میں کوہ کے اک چھوٹا سا جھوٹپڑا ہو

وہ حسرت پوری ہونے کے موقعے یہاں بے شمار تھے، سرسبز ڈھلوان پہ گھروندے  
 یوں رکھے تھے جیسے لڑھک جائیں گے، درختوں کے جھنڈ میں گھری تنہا کایٹیج  
 اپنی سُندرتا میں مگن تھی۔

جھیل کے کنارے سفید اور پیازی شگوفوں سے لدے ہوئے درخت، رُخسار  
 زمین پہ رنگین پتیوں کی چادر، قبرستان آتیشیں اور نارنجی پھولوں سے پٹا پڑا تھا۔ اُس  
 پہ نظر پڑتے ہی پریم ساگر سُود کی یاد آئی جو چند برس قبل بڑے تلطف سے پیش آیا تھا۔  
 اُس کے بغیر سوئٹزر لینڈ اُداس تھا۔ سُود سے ہماری جان پہچان تک نہ تھی لیکن وہ نواز  
 کا دوست تھا اور ہم نواز کے دوست تھے۔ اتنی ہی قدر مشترک تھی لیکن اُس نے مدارت  
 میں کوئی کسر اٹھانہ رکھی۔

جنیوا میں ہر قسم کے مواقع میسر تھے لیکن سُود نے بڑی محتاط قسم کا عشق کیا تھا۔ وہ  
 سال ہا سال جینزل کو پرکھتا رہا۔ زندگی بھر پور ریلے کے ساتھ آئی اور گزر گئی۔ اب سُود  
 کی آنکھوں میں حسرت و واماندگی کی نمود تھی جیسے آغازِ خزاں میں سبز پتیوں پر زردی  
 کی پہلی دھاری کھنڈ جلائے۔ جینزل انتظار کرتی رہی اُسے آشنا تھی ایک روز سُود جان  
 جائے گا کہ اُس کی محبت سچی اور بے لوث ہے، پھر خبر آئی کہ سُود ایرانڈیا کے اُس جہاز میں سفر

کر رہا تھا جو ماؤنٹ بلائک سے ٹکر کے پاش پاش ہو گیا! فلاسفر بیو بر لکھتے ہیں، انسان کا ہاتھ دو جیبوں کی طرف بڑھنا چاہیے، ایک جیب میں یہ عبارت ہو یہ سب کچھ میرے لیے ہے، میرے لیے ہی جہان کی تخلیق ہوئی، اور دوسری جیب میں 'میں مشتِ خاک کے سوا کچھ نہیں!'

یہ کاروانِ رنگ و بو گزشتی ہے، تنگونی نے مرجھا جائیں گے، پتیاں ہوا میں منتشر ہو جائیں گی، برف پگھل جائے گی، رُوح تابندہ رہے گی یا کھربا کی مہین چادر اُسے بھی لپیٹ میں لے لے گی؟ اُداس سائے کی طرح جو گرہن کے وقت چاند پہ چھپا جاتا ہے۔

گرائنڈل والڈ جانے کے لیے انٹر لاکن گاڑی بدلنی تھی، میں ٹیلی فون بُوٹھ سے برن میں ایک دوست سے بات کرنی چاہتا تھا۔ مشین میں سکے ڈال دیئے لیکن کامیابی نہ ہوئی، رائفلیں اور ہیوریک سنبھالے فوجیوں کا ایک دستہ پلیٹ فارم پر گاڑی کا منظر تھا۔ ایک سارجنٹ نے مشکل حل کی، چیک کرنے پر معلوم ہوا کہ ایک سگہ کم ڈالا تھا، اُس نے کمی پوری کر دی، میں نے سگہ لوٹانا چاہا لیکن سارجنٹ نے مسکرا کر انکار کر دیا، گاڑی آنے میں کچھ دیر تھی، جینز سے عسکری تربیت کے متعلق بات چل نکلی، سوس خارجہ پالیسی کی بنیاد غیر جانبداری پر ہے مگر اپنی آزادی کی حفاظت کے لیے قوم پورے طور پر مسلح ہے، ابتدائی تربیت حاصل کرنے کے بعد ہر شخص چھتیس برس کی عمر تک مختصر نوٹس پر دفاعی ضروریات کے لیے بلوایا جاسکتا ہے، ہر سال تین ہفتے فوجی مشقیں ہوتی ہیں۔ جینز نے کہا "عسکری تربیت کے علاوہ شہریت اور مساوات کے اصول سیکھنے کے لیے عسکری مشقوں کی بڑی اہمیت ہے۔ مثال کے طور پر ایک معمار کی دوستی بینک کے تاجر سے ہو سکتی ہے۔ ایسے تعلقات تا عمر قائم رہتے ہیں۔ مجھے رائفل اور مشین گن گھر لے جانے کی اجازت ہے تاکہ ضرورت پڑنے پر کیل کاٹے

سے لیس ہو کر آؤں۔ یوں بھی رائفل کی نشانی بازی قومی کھیل ہے جس کے مقابلے اسکول میں شروع ہو جاتے ہیں۔“ جینر چلا گیا تو میں یہ سوچے بغیر نہ رہ سکا کہ ہمارے ملک میں یونیورسٹی ٹریننگ کو ایسا بے ضرر پروگرام بند کر دیا گیا جو کالجوں میں ۱۹۳۰ سے رائج تھا۔ یونیورسٹی ٹریننگ کو رفتی، تربیت سہی لیکن اس کی بھی افادیت تھی۔

چھوٹی گاڑی کی قدرے اونچی نشست آرام دہ نہیں تھی۔ مقصد یہ تھا کہ مسافر بیٹھے بیٹھے باہر کا نظارہ دیکھ سکیں۔ بلندی پر چڑھتے ہوئے دندنے دار پیٹے کی کلک کلک صاف سنائی دے رہی تھی۔ یہ پیٹہ درمیان میں تیسری پٹری پر چلتا ہے تاکہ گاڑی لڑھکنے نہ پائے۔ سوس درزش کے رسیا ہیں، پہاڑ پہ چڑھنے کے لیے بھاری جوتے پہنے یا اسکینگ کا سامان سنبھالے مرد، عورتیں، چھوٹے، بڑے اپنی اپنی منزل کی جانب رواں تھے۔ گروئنڈل والڈ ہٹل کی محفل ناؤ نوش میں بڑے میاں جان محفل تھے۔ پرانے قصے، نحوش گپیاں، بلند قہقہے، کاگ کھلنے کی آوازیں، شراب کے جام کھنک رہے تھے۔ کمرہ کثیف دھوئیں سے بھرا تھا، بڑے میاں ستر کے پیٹے ہوں گے صبح ناشتہ کے وقت ملاقات ہوئی تو سانس کی دھونکنی چل رہی تھی۔

”آپ کا کمرہ آرام دہ ہے؟“

”بہت آرام دہ۔“

”اگلے سال بھی یہیں ٹھہرنا، بڑے ہوٹلوں والے ٹھگ لیتے ہیں۔“

بڑے میاں آپ دنیا دار آدمی ہیں، فیملی بزنس آپ کے ہاتھوں پر وان چڑھا ہوگا

لیکن میں کہاں کا لکھ پتی ہوں کہ ہر سال تفریح کے لیے ادھر آنکلوں گا۔

”کہیئے کہاں کے ارادے ہیں؟“

”خیال تھا وینگن کی سیر ہو جائے۔“

”کیبل کار اسٹیشن سے وینگن صاف نظر آتا ہے، وہاں تک پیدل ہو آؤ۔“

وہاں پہنچ کے سوچا یہ کیا بات ہوئی کہ کیبل کار چند منٹ میں دینگن پہنچا دے۔ اُترائی  
 کیا مشکل ہوگی لیکن پگڈنڈی دشوار گزار تھی، ایک تہائی فاصلہ طے کیا ہوگا کہ احساس ہوا  
 ایک طرف گہری کھائی ہے۔ اوپر دیو آسامہیب چٹانیں منہ کھولے کھڑی ہیں۔ نیچے دیکھنے  
 سے ہول آتا تھا۔ دل میں دوسو سو گزرا کہیں غلطی تو نہیں کی لیکن لوٹ جانا بھی دانشمندی  
 نہ تھی، فزار کی سب راہیں مسدود تھیں، وہ تو خیر گزری کہ موسم اچھا تھا۔ بارش ہوتی تو  
 شیخی کر کر رہی ہو جاتی۔ آئے تھے لوہے سٹوٹ اور نفیس جوتے پہن کے کوہ پیمائی کرنے۔  
 پہاڑی راستے نے منہ چھپا لیا تو مرغزار کی گھاس پہ قدم پڑنے لگے۔ صنوبر کے  
 جنگل کی مہک چار سو تھی، وادی کے حد و خال واضح ہونے لگے تھے۔ چراگا ہوں سے  
 لوہتی ہوئی بھٹیروں کی غنائی گھنٹیاں بج رہی تھیں، وادی میں دینگن شرمائی ہوئی دُلاہن  
 کی طرح دمک رہا تھا۔ نکھرے ہوئے گھر چمکتے تالاب، پُرسکون ماحول، جنگل کی سائیں  
 سائیں، دفعتاً گرجے کا گھنٹہ بجنے لگا۔ اُس کے ارتعاش سے وادی گونجنے لگی۔ وسیع  
 وادیاں، پہاڑ اور بادلوں سے آنکھ مچولی کھیلنے والا سورج، ایک مصوّر کو تصویر کشی کے  
 لیے خوب تر منظر ملنا دشوار ہوتا۔ ایک خاتون نظارے سے محظوظ ہو رہی تھی۔ ”بھئی  
 عرصے سے جوڑوں کا درد ہے، میں ہر سال ان دنوں یہاں آتی ہوں تاکہ ازلی حُسن اپنے  
 درد میں سمو سکوں!“

کلیسا کا گجر بالآخر ختم ہوا، پھر گہری خاموشی چھا گئی۔ ہوا کی سرسراہٹ تک محسوس ہو  
 رہی تھی، تازہ گرمی ہوئی برف جیسے پہاڑوں کو قلعی کر دی گئی ہو۔ دینگن میں دُنیا کی  
 آسائشیں میسر ہیں۔ بجلی، ٹیلی فون، سنٹرل ہیٹنگ، پُرتکلف ہوٹل، معیاری کیمروں  
 اور گھڑیوں سے بھرپور دکانیں۔ لیکن مجھے وہاں لوٹ کے جانا ہے جہاں عسرت و  
 ناداری ہے، جہاں قسمت پر شاکر ہو جانا زندگی کا دوسرا نام ہے۔

کالام میں بھی چیرے کے جھنڈ اور فلک بوس چوٹیاں تھیں۔ وہاں بھی پانی کانیز بہاؤ

سڑک کا ساتھ دیتا تھا اور فراز کوہ سے اترتی ہوئی آبشار ہرنی کی طرح چھلانگ لگاتی ہوئی بڑے بڑے پتھروں پہ آ رہی تھی لیکن لوٹ جاتی ہے ادھر کو بھی نظر کیا کیجئے، وہیں خانہ بدوش قافلے نے ڈیرے ڈالے تھے، عورتیں سامان ڈھور ہی تھیں۔ غربت اور بے بسی کا یہ عالم کہ بیٹیاں بیچنے پر مجبور، تیز رفتار گاڑیوں سے بے نیاز ایک شخص ایک تارہ سجاتا جا رہا تھا، پویدہ رنگ، کورتا، گھسا ہوا مونج کا چپل، بکھرے بال، ناتراشیدہ ڈاڑھی وہ ایک تارے کی آواز میں مست اپنے رستے پر چلتا رہا، اتنے میں ایک نوجوان چرواہا ٹیلے سے کود کے سڑک کے درمیاں آ رہا اور بھیڑوں کو ایک طرف ہانکنے لگا، گھٹنوں تک پرانے کبل کی پوشش، اسی کپڑے کی صدری اور گول ٹوپی، پاؤں میں چھٹروں کے جوتے! وہ اردو صاف بولتا تھا، ڈیڑھ برس کراچی میں کام کیا لیکن وہاں جی نہیں لگا، ہمارے ہاں جاڑوں میں مویشیوں کے لیے گھاس نہیں ہوتی، ہم جانوروں کو لیے میدان میں آجاتے ہیں، دن بھر دس پندرہ میل چل لیے، جہاں پانی مل گیا پڑاؤ کر لیا۔“

سایہ و چشمہ و صحرا دم عیشی دارد

گندم کی فصل کٹ چکی تھی، سنہرے خوشوں کے گھٹے بندھے پڑے تھے، کچھ دانہ الگ کرنے کے لیے گوٹے جا رہے تھے، ننھی کیاریاں، چھوٹا کھلیان، رومانوی منظر اور جھوک، بے کار لوگ، ان پڑھ بچے، فاقہ مستی اور تپدق، ایک پیوند کہاں ختم ہوا دوسرا کہاں شروع ہوا۔

درد وہ سنگِ گراں ہے کہ پگھلتا ہی نہیں

فطرت کا حسن اپنے درد میں سمو لینے والی خاتون کو یہ مسئلہ دہن پیش نہ تھا۔

نغمِ عالم فراواں است و من بیک غنچہ دل دارم

چساں در شیشہ ساعت کنجم ریگِ بیابان را (اورنگزیب مالگیر)

اگلے روز دو ڈوبوں والی گاڑی جنگ فرا کی طرف رینگ رہی تھی۔ گیارہ ہزار فٹ کی بلندی پر یہ دنیا میں سب سے اونچا ریلوے اسٹیشن ہے، ملحقہ سڑنگ سے نکلنے ہی آپ گرم ہوٹل میں قدم دھرتے ہیں، ایک طرف تیشے کی دیوار ہے تاکہ سیلانی سولہ میل لمبے ایٹن گلیشیر کا نظارہ کر سکیں، ریسٹوراں میں گرم کھانا سادگی کے باوجود لذیذ تھا خوراک کے دام ہر جگہ ایک سے تھے، یہ اور بات ہے کہ زر مبادلہ کی وجہ سے بل کی ادائیگی شاق گزرتی تھی! اس وقفے میں برف باری ہوتی رہی تھی، واپسی کے لیے پلیٹ فارم پر آئے تو گاڑی نے مزہ سُنایا۔

”بہت برف پڑ چکی ہے، مجھے افسوس ہے گاڑی اگلے اسٹیشن تک نہیں جا سکے گی، آپ کو ڈیڑھ میل کا فاصلہ پیدل طے کرنا ہو گا!“

ہمارے نالے میں ایک انگریز جوڑا مع دو بچپوں کے، ایک کیوبن اور ایک خوش گپ امریکن بزرگ شامل تھے۔ دلکشی کے باوجود برف باری کا منظر افسردگی کا پہلو لیے تھا، شاید ہر خوبصورت منظر میں افسردگی کا ثائبہ ضرور ہوتا ہے۔ دُھنی ہوئی روٹی ایسے گالے ہماری جدوجہد سے بے خبر، ہمارے رنج و غم سے بے خبر، دھیرے دھیرے زمیں کی طرف آرہے تھے جیسے فضا میں معلق ہوں، کوئی جلدی نہ ہو۔ ٹہنیاں پتوں سے یکسر عاری تھیں لیکن عریاں نہیں، برف کی دبیز تہہ ان پر جم گئی تھی۔ یہ منظر کرسمس کارڈ کی یاد دلاتا تھا۔ وہی دُھندلکے اُجالے میں برف پوش کٹیا، برف پاروں کے بوجھ تلے ٹھکی ہوئی شاخیں، فطرت کی الٹروٹینزنگی و معصومیت کی تصویر! اور میں نے سوچا اگر تطہیر اور پاکیزگی کے اس مرقع کو اپنے رگ و پے میں سمولوں تو شاید میری رُوح کے داغ دُھل جائیں لیکن یہ سودائے خام تھا، روپہلی طلسم جلد ٹوٹ گیا۔ وہ طوفان کہ الامان والحفیظ! برف کے باریک ذرے تند جھکڑ کی شکل اختیار کر کے اپنی لپیٹ میں لے رہے تھے، ذروں نے تمھنوں اور پائپوں میں گھسنا شروع کیا

تو مجھے ملتان کی لو یاد آگئی، کون کتنا ہے کہ ٹھنڈا دوزخ نہیں ہو سکتا۔ ہم پٹری کے ساتھ چھونک چھونک کر قدم رکھ رہے تھے، ذرا پاؤں ہٹا اور برف میں دھنس گئے، میں ٹوپی ہوٹل میں بھول آیا تھا جو میری حماقت تھی، بار بار رومال سے سر خشک کرنا پڑتا، ایک ہاتھ سے میں نے انگریز بچی کو تھاما ہوا تھا جسے چلاتا چھوڑ کر اُس کے والدین آگے بڑھ گئے تھے۔ ڈیڑھ میل کا سفر خُدا خُدا کر کے ختم ہوا۔

سوئٹزرلینڈ ٹینچر فطرت کی زندہ مثال ہے۔ پہاڑوں کا سینہ چیر کر سُرنگوں اور سڑکوں کا جال بچھایا گیا، آبشاروں کو مطیع کر کے ریل اور صنعت کے لیے بجلی پیدا کی گئی۔ معدنیات نام کو نہیں، کاریگریوں کی صناعتی ملک کی اصل دولت ہے جس کے طفیل صنعت کے میدان میں حیرت انگیز ترقی ہوئی ہے۔ سوس محنت کے عادی ہیں، اُن کا ایمان ہے کہ دنیاوی نعمتیں ایمانداری اور محنت شاقہ کے بغیر حاصل نہیں ہو سکتیں، نسلی طور پر یہ ملک جرمن، فرانسیسی اور اطالوی خُطوں میں بٹ سکتا ہے۔ یونہی لسانی اعتبار سے تین زبانیں بولی جاتی ہیں، اس کے باوجود سوس سات صدیوں سے اپنی قومیت برقرار رکھتے ہوئے ہیں، طرہ یہ کہ یورپ میں روایتی طور پر ایک دوسرے کے دشمن — جرمن اور فرانسیسی — سوئٹزرلینڈ میں گھل مل کے ایک قوم ہو گئے ہیں۔ انہوں نے LIVE AND LET LIVE کا اصول اپنایا ہے۔ گاڑی میں ایک سوس نے بتلایا تھا کہ سرکاری ملازموں کو تینوں زبانیں سیکھنی پڑتی ہیں، دفتر میں آپ کو ایک خط یا تار جرمن یا فرانسیسی میں ملے تو آپ کی صوابدید پر ہے کہ اُس کا جواب جرمن یا فرانسیسی میں دیں یا اطالوی میں۔

کانٹن یا صوبے بڑی حد تک خود مختار ہیں اور اپنے معاملات میں مداخلت برداشت نہیں کرتے، چند کانٹن میں اب تک سال میں ایک بار کھلی فضا میں میٹنگ ہوتی ہے جہاں ووٹ دہندگان اپنی رائے کی بالادستی کا اعادہ کرتے ہیں۔ صنعتی ترقی اور

یورپی مشترکہ منڈی کے قیام سے کچھ مشکلات پیدا ہوئی ہیں اور مرکزی حکومت کو ایسے  
فرائض سنبھالنے پڑے ہیں جو صوبائی حکومتیں سرانجام نہیں دے سکتیں، سو سٹریٹینڈ  
آزادانہ تجارت کا علمبردار ہے جب دو ملکوں کے درمیان جنگ چھڑ جاتی ہے تو سوس  
طرفین کو اسلحہ بیچتے ہیں اور کاروباری نقطہ نظر سے اسے قبضہ نہیں سمجھتے۔

سوس یہ بات خوب سمجھتے ہیں کہ اپنے ملک سے باہر ہر شخص بہترین معیار کی  
توقع رکھتا ہے۔ وی وی وی ہو یا جنگ فراخوش گوار ماحول میں ایک آرام دہ کمرہ آپ  
کو مل جائے گا۔ وی وی وی میں جہاں میں نے ایک رات گزارا اُسے ہوٹل نہیں کہہ  
سکتے تھے، نیچے رستوراں، اوپر تین چار بے ڈھب کمرے اور ملحقہ غسل خانے لیکن  
اردگرد تازگی کی مہک تھی، وہ سل اور بساندہ عنقا تھی جو بارشوں میں مری سے  
منسوب ہے۔

ہر جگہ پھول ہی پھول تھے، کھڑکیوں سے ٹھکتی ہوئی پھولوں کی ٹوکریاں،  
پلیٹ فارم پر خوش رنگ پھولوں کے بڑے بڑے گمے، ریلوے سائڈنگ پر پھولوں  
کے گلہستے! ملک بھر میں ماحول صاف ستھرا ہے، یوں معلوم ہوتا ہے ہر شہر ہر  
قریب اس صفائی پر نازاں ہے۔

جھیل کا کنارہ ہو یا پہاڑ کی چوٹی، سیال برف کا دریا ہو یا حسین وادی مواصلات  
کا سلسلہ ایسا ہے کہ سیاح آسانی سے ہر جگہ پہنچ سکتا ہے۔ یہاں ہر منظر دلربا ہے،  
ہر گھر اقامت گاہ ہے، منظر اور گھر مہمان کے منتظر ہیں، یہ اور بات ہے کہ مسافر  
کی کوئی منزل نہیں ہوتی۔

تورہ نورد شوق ہے؛ منزل نہ کر قبول

اور سوس جیسے کہ رہے ہوں ”میاں ایک نظر دیکھ کے اپنا راستہ لو، یہ ملک  
ہمارا ہے، تمہارا فلسفہ کہ یہ بنی آدم کی میراث ہے اور یوں مشترک ہے درست ہوگا

لیکن یہ ہمارے حصے میں آیا ہے، ہم نے اسی لیے ہر ہوٹل اور مہمان خانے پر سوس نشان نصب کر دیا ہے“

اگلی منزل کو لون مٹھی جہاں منصور میاں سلیپ ڈسک کے آپریشن کے بعد صحت یاب ہو رہے تھے، گیتی کی ساڑھی دیکھ کے سرجن کی معاون نے اندازہ لگایا کہ شوہر کوئی راجہ یا نواب ہوگا، چنانچہ ایک کثیر رقم طلب کر لی، جب منصور اس کے متعلق سرجن سے ملے تو اُس نے اقرار کیا کہ معاون کو غلط فہمی ہوئی تھی ”خیراب تو بل بن چکا! میں نے سوچا یہ تو اپنے ہاں کی کہانی معلوم ہوتی ہے! لیکن یہاں گیتی کو انسانی ہمدردی کا انوکھا تجربہ ہوا، یونیورسٹی کلینک کے باہر ”کھوکھا“ ساتھ جسے خوبصورت کنٹرول چلاتی تھی۔ اُس نے گیتی کو تنہا اور اُداس دیکھ کر اشاروں سے پوچھا، تم جب یہاں سے گزرتی تھیں تو تمہارا خاوند ساتھ ہوتا تھا، وہ کہاں ہے؟ آپریشن؟ ہائے بے چاری اجنبی لڑکی۔ ملک کی زبان تک نہیں جانتی، تم اس شہر میں تنہا ہو؟ دوپہر کا کھانا میرے ساتھ کھانا، میری دکان سے جو چیز چاہو لے لو۔ چاکلیٹ، کوئی، بسکٹ، پھل؟ تمہیں ٹھنڈ لگ جائے گی، میرا سویٹر لے جاؤ پھر لوٹا دینا، میرے ہاں آکے کپڑے استری کر لیا کرو۔ وہ گیتی کی سہیلی بن گئی، اپنا اسکارف تحفے کے طور پر دیدیا، یہ کبھی نہیں ہوا کہ منصور اور گیتی جرمنی جائیں اور کنٹرول کو بل کے نہ آئیں۔

ہوٹل کے مینجر سے ڈوسل ڈورف جانے والی گاڑیوں کے اوقات پوچھے تو اُس نے تعجب سے سراٹھایا۔ ”جی؟ صرف کھانا کھانے کے لیے ڈوسل ڈورف جا رہے ہیں؟ وہاں پہنچے تو رات کے نونج رہے تھے۔ باغات، چوک، کشادہ سڑکیں، نئی طرز کی عمارتیں، دھیمی پھوار میں ڈوسل ڈورف جگمگ جگمگ کر رہا تھا، بمباری سے بڑی تباہی ہوئی تھی لیکن جذبہ ہو تو ایسا نیا شہر کہیں زیادہ خوبصورت تھا۔ دکانیں ہر قسم

کے سامان سے پڑھتیں۔ SHOW WINDOWS کی آراستگی دکانداروں کی نفاست اور سیلفے کا پتہ دیتی تھیں۔ دیدہ زیب چیزوں کی داد دیئے بغیر آگے بڑھنا محال ہو رہا تھا۔ ترقی کی یہ منزل گفتار کے غازیوں نے نہیں کر دار کے غازیوں نے سخت کوشی اور سعی پیہم سے حاصل کی ہے۔ میرے سوال کے جواب میں کولون پونیورسٹی کے وائس چانسلر نے کہا تھا ”جب ہمیں شکست ہوئی اور جرمنی مسمار کر دیا گیا تو ہم نے سمجھا تھا کہ ہمارے لیے سب کچھ ختم ہو چکا، ہم ایسے تباہ ہوئے ہیں کہ کبھی نہ اٹھ سکیں گے، پھر ہمیں اپنے بچوں کا خیال آیا اور ان کے بچوں کا جنہوں نے اس خطے میں زندگی گزارنی ہے۔ بس اس خیال سے ہم کمر بستہ ہو کر وطن کی تعمیر کے لیے میدان میں آگئے“

دس بجے ہنگرین رستوران پہنچے، گولاش کے شوربے میں ہمارے سالن کا مزہ تھا۔ پاکستانی کھانوں میں اتنی مریح نہیں ہوتی جتنی ہنگری کی خوراک میں۔ پرانی وضع برقرار رکھنے کے لیے لکڑی کی معمولی میز کرسی کے سوا کچھ نہ تھا۔ کرسی کی سیٹ بھی لکڑی کی تھی۔ میز پر جگہ جگہ لوگوں نے نام کندہ کر رکھے تھے، بجلی ندارد، دھواں دار چراغوں سے چھت کے موٹے شہیر سیاہ ہو چکے تھے۔

رستوران میں شائقین کا ہجوم تھا، ہمیں بمشکل جگہ مل سکی۔ مغربیت کا ملمع ایسا ہے کہ پاکستان میں ایسی جگہیں فیشن ایبل نہیں سمجھی جاتیں لیکن اہل مغرب پرانے طور طریقوں پر نازاں ہیں، وہ ایسے رستوران میں شوق سے جلتے ہیں جہاں پرانے ماحول میں خاص قسم کا کھانا مل سکے۔

ہنگری نژاد چی کوش نے ڈوسل ڈورن کے پرانے شہر میں یہ رستوران کھولا تھا۔ کھانا مزے کا تھا، دنوں میں کاروبار چل نکلا۔ دیکھتے دیکھتے چی کوش امیر بن گیا۔ اُسے اپنا سائیکل پسند تھا، کار نہیں خریدتا تھا۔ دوستوں کے اصرار پر وہ یہی جواب دیتا ”جرمنی میں بڑی امارت ہے، ہر قصاب کے پاس مرڈیز ہے لیکن میرا سائیکل بھلا“

آخر اجباب کی جیت ہوئی، چچی کوش نے ڈرائیونگ لائسنس لے کے کار چلانی شروع کی لیکن دس روز میں ہی بے چارے کو حادثہ پیش آگیا اور جان سے گیا، اب اُس کی بیوہ کار دوبار چلاتی ہے۔

ریستوران سے نکل کر ہم زیر زمین سترنگ سے ایک بڑی شاہراہ عبور کر رہے تھے، سترنگ میں اطالوی رنگساز رنگ کرتے ہوئے سیٹی بجا رہا تھا۔ جرمن ایسا کام کرنے سے کترنے لگے ہیں جس میں آلائش کا ڈر ہو یا کان کنی کی طرح سخت محنت کرنی پڑے، کچھ کام مشین کے سپرد کر دیئے گئے ہیں، کولون کے ڈاک خانے میں "طلسماتی آنکھ" نصب ہے جو ایک منٹ میں ایک ہزار خطوط مختلف خانوں میں پھینک دیتی ہے۔ ہر شہر کے لیے الگ خانہ ہے۔ ہر خط پہ نہ صرف شہر کا نام لکھا ہے بلکہ اُس کا نمبر بھی۔ "طلسماتی آنکھ" نمبر دیکھ کے خط متعلقہ خانے میں پھینک دیتی ہے۔ مشین بغیر نمبر کے خط کو رد کر دیتی ہے۔ لڑکیاں منتظر رہتی ہیں کہ ایسے خط پر نمبر ٹاپ کر کے گردش کناں پیٹی پر رکھ دیں۔ اپنے ملک میں رائج کرنے کی غرض سے امریکی مشین دیکھنے کے لیے آئے تھے۔ کاروں کی تیز رفتاری بھی راڈار کے ذریعے چیک ہوتی ہے۔ راڈار رفتار ناپ لیتا ہے، کار کے نمبر پلیٹ کی تصویر کھینچ لی جاتی ہے تاکہ تیز رفتاری سے 'منکر' ہونے والے کے خلاف شہادت مہیا ہو سکے۔

اسٹیشن واپس جاتے ہوئے ہمارے قدم آہستہ اٹھ رہے تھے۔ دکانوں میں دھری ہوئی جاذب چیزوں پہ نظر پڑتی تو اپنے ساتھیوں کو دکھلاتے، چند لمحوں کی تاخیر سے کولون جانے والی گاڑی چھوٹ گئی، ٹیمپو ٹیمپو جلدی جلدی ٹکٹ چیکر نے کہا لیکن ساڑھی سنبھالتی ہوئی خواتین ابھی پچھلے پلیٹ فارم پر تھیں کہ گاڑی سرکنی شروع ہو گئی۔

"اگلی گاڑی بس کرنے میں کتنا وقت باقی ہے!" زہرانے پوچھا۔

رات کا ایک بج رہا تھا لیکن ڈوسل ڈورف میں زندگی جاری و ساری تھی۔

اسٹیشن کے کیفے میں کوئی پیتے ہوئے ہم اپنی حماقت پہ سنس رہے تھے کہ نشے میں دھت  
 ایک معمر شخص ذرا زور سے کہنے لگا ”میرا دور کوٹ کہاں ہے؟“ پھر ہمارے قریب  
 آکر جرمن زبان میں پوچھنے لگا ”گھر میں سب خیریت ہے نا، آپ کی طبیعت اچھی ہے؟“  
 جب فرسٹ کلاس رستوران والوں نے نکال دیا تو اس نے سیکنڈ کلاس رستوران میں  
 پناہ لی، جرمن شرابی کی حرکات پر شرمندگی سے سر جھکائے بیٹھے تھے۔ معلوم ہوا صبح  
 دو بجے پولیس ایسے بے مقصد گھومنے والوں کو ان کے گھر پہنچا دیتی ہے۔

کولون جانے کے لیے ہمیں کوپن ہیگن۔ اوٹنڈ۔ پیرس ایکسپریس ملی جو مغربی  
 یورپ کی ہم آہنگی کا اعلان کر رہی تھی، رسل و رسائل اور تجارت پہ کوئی قدغن نہیں،  
 مغربی یورپ کے ہر ملک میں اطالیہ کے جوتے، فرانس کے عطریات، جرمن کراکری اور ہالینڈ  
 کے چھڑی چمچے دستیاب ہیں۔

اگلے روز ہم میونخ کے گلی کوپے گھوم رہے تھے۔ عظیم چوک اور کشادہ گزرگاہوں  
 میں پتھر کا فرش، پرانی طرز کی عمارت۔ ہٹلر میونخ کا دلدادہ تھا۔ اس کا کہنا تھا کہ شہر کی  
 تعمیر میں جرمن کلاسیکی رنگ جھلکتا ہے۔ ہاف فرا کے وسیع ہال میں اس نے کئی بار  
 نازی پارٹی کے نمبروں سے خطاب کیا۔ ہاف فرا ہاؤس میں محنت کش بیرکے رطل گراں،  
 تیزی سے خالی کر رہے تھے۔ گوشت اور لذیذ خوراک کی بڑی قابیں بھی اسی سرعت کے  
 ساتھ صاف ہو رہی تھیں، مزدور طبقہ کی خوش خوری اور اپنی کم مائیگی سے ہم نے اندازہ  
 لگایا کہ ہنگائی کے باوجود کارکنوں کو معقول اجرت ملتی ہے، ہاف فرا ہاؤس میں ایک انجینئر  
 سے ملاقات ہوئی۔ اس کی آپ بیتی کا ایک ورق جرمن قوم کے عزم و استقلال کا آئینہ دار  
 تھا ”جنگ کے بعد میونخ میں پولی ٹیکنیک کا پہلا کورس ۱۹۴۶ء میں شروع ہوا، ہم  
 تیس طالب علم تھے اور ایک استاد۔ یونیورسٹی میں کوئی عمارت نہیں سچی تھی، طلباء بلے سے  
 اینٹیں اٹھاتے اور پاتوں سے کھرچ کے سینٹ علیحدہ کرتے، یوں اپنے ہاتھوں سے

ہم نے دو کمرے بنائے اور پڑھائی شروع کی۔“ اب شہر کی درس گاہوں میں لاکھوں طلباء زیر تربیت ہیں، شوپینگ کا علاقہ اُن کا نام سے منسوب ہے جہاں دن بھر کے تھکے ماندے رقص و سرود کی محفلوں میں زندہ دلی کا ثبوت دیتے ہیں۔

کون سارے چھو سکتا ہے  
راہ میں سانس اکھڑ جاتی ہے  
(انقرہ الایمان)  
مشرق سے کوئی اجنبی انسر بڑک پہنچ پاتا ہوگا، راستے میں دل کش نظارے  
بکھرے پڑے ہیں۔

چشمہ دیکھا تو تھکا ماندہ مسافر ٹھہرا  
کہیں رُک گئے تو وقت گزر گیا، فرصت کے لمحے فراواں نہیں، انسر بڑک برفپوش  
پہاڑوں کے درمیان ایک وادی میں ہے جس کے بچپوں بیچ دریائے انسر بہتا ہے،  
ریل کی پٹری دریا کے ساتھ ساتھ مڑتی ہے۔ رات کے وقت بلندی سے خوب نظارہ  
مکھا۔ ریل کی روشنیاں شہر کی روشنیوں میں تحلیل ہو کر دریا میں منعکس ہو رہی تھیں۔ ریل  
کی سیٹی اس عظیم پیالے میں گونج رہی تھی، پہاڑوں میں کہیں دُور دھند میں لپٹا برقی  
تعمیروں کا ہنڈولانا ریل کے جھرمٹ کی طرح جھللا رہا تھا۔ اسکی اسٹیشن S.KI STATION  
سے ملحق ہوٹل بارہ بیمنے کھلا رہتا ہے۔ یہ ہوٹل ایک بار ٹینڈر کی ملکیت ہے شراب  
کے جام پیش کر کے اُس نے انعامات سے کثیر رقم پس انداز کر لی۔ پہاڑ پہ چھوڑ سکیں  
ٹاؤنرل کے کسی آرچ ڈیوک کی یادگار ہوگا۔ ہیس برگ کا شاہی خاندان کثیر الاولاد تھا،  
ہر شہزادے کو زمین کا ٹکڑا عطا ہو جاتا تھا، دشمنوں کے علاوہ عوام کو مرعوب کرنے کے  
لیے ایسے قلعوں کا وجود ضروری تھا!

ٹاؤنرل کی جنگِ آزادی اٹھارویں صدی کے اواخر میں شروع ہوئی۔ اُس میں

پندرہ برس کے بچے ستر سالہ بوڑھے، مرد عورتیں سبھی شامل تھے، لوگوں کے پاس رُفلیس نہیں تھیں۔ انہوں نے فرانسیسی فوج کا مقابلہ بچوں سے کیا، پہاڑوں سے بڑے بڑے پتھر لٹھکائے گئے تاکہ فرانسیسی سپاہی اُن کے نیچے دب جائیں۔ ۱۸۰۹ء میں اندریاس ہونا نے یہ جنگ جیتی۔ وہ جنگِ حریت کی رُوح رواں تھا اور کسانوں کی بغاوت کا محرک، آج اطالوی اُس کا نام سُننا گوارا نہیں کرتے، کریں بھی کیسے۔ پہلی جنگِ عظیم کے بعد وہ ٹائروں کے نصف حصے پر قابض ہو گئے۔ انزبرک میں جا بجا لکھ رکھا تھا، "قوم متحدہ مدخلت کر کے جنوبی ٹائروں کو اطالوی گرفت سے آزاد کرائے، ابتدائی جماعتوں میں ہمارے بچوں پر اطالوی زبان مسلط کی جاتی ہے، انہیں اپنی ثقافتی وراثت سے محروم رکھا جاتا ہے"، انزبرک کے بڑے گرجے میں سنگِ مرمر کی تختی پر لکھا ہے "ٹائروں ایک لوح ہے، جنوبی ٹائروں آسٹریا کا ہے، ہمیں اپنے قومی جانناز اندریاس ہونا کی ہڈیوں کی قسم جب تک اُسے حاصل نہیں کر لیتے چین سے نہیں بیٹھیں گے۔"

چٹانوں سے ٹکرا جانا زندگی ہے چاہے اُس کا انجام پاش پاش ہونے کے سوا کچھ نہ ہو، جلیل مقصد کی خاطر جان کی بازی لگا دینا ہی زندگی ہے، ہمارے شہد ابھی موت کی آنکھوں میں آنکھیں ڈال کے مسکرائے تھے، شوقِ شہادت میں زندگی کی وقعت پر کاہ سے پیش نہ تھی، زمانے کے محیطِ بیکراں میں انسان صرف ایک بار اس دُنیا میں آتا ہے لیکن اُن کے لیے لمحہِ عالیہ آن پہنچا تھا۔ عشقِ بلائیہ کا فائدہ سخت جاں منزل تک آن پہنچا تھا! اگر دِکارزار میں رُوپوش ہونے والے ستارے کمکشاں کی زینت ہوئے، اُنکے کارناموں کی یاد دہرِ جاں ہے لیکن زندہ تو میں شعلہ فر دزاں رکھنے کے لیے یادگار بھی قائم کرتی ہیں، وہ سنگِ مرمر کی تختی ہو یا سینے میں عزمِ آہنی!

وہ زمانہ گزر گیا جب قوموں کی قسمت کا فیصلہ دی آنا میں ہوتا تھا، پہلی جنگِ عظیم کے بعد آسٹرو ہنگرین ایمپائر کے ٹکڑے ٹکڑے کر دینا بڑا المیہ تھا، چیک اور ہنگرین چھوٹی

چھوٹی ریاستوں میں بٹ گئے اور طاقتور ہمسایوں کے لیے ترنوالہ بنے، فتح کے بعد اتحادی شکست خوردہ حریفوں کے پر کاٹنا چاہتے تھے لیکن حق خود ارادیت کی مانگ اپنی جگہ پر تھی۔ تاریخ کے صفحات اقلیتوں کے خون سے سُرخ ہیں۔ جب لوگوں نے اپنا حق مانگا جا بر حکومتوں نے اسے ”بغاوت“ سے تعبیر کیا۔

دورہ جرمنی کے بعد ایک نامہ نگار نے جرمن ذہنیت کا تجزیہ کیا۔ ”یہ لوگ جنہیں روزمرہ کی زندگی میں آپ دکانوں اور ہوٹلوں میں ملتے ہیں وہی ہیں جنہوں نے نازیوں کے جرائم سے چشم پوشی کی تھی، احساسِ جرمِ آسیب کی طرح نضا میں موجود ہے، چند لوگوں نے استبداد کے خلاف آواز اٹھائی لیکن جرمنوں کی کثیر تعداد نازیوں کی ہم نوا ہو کر اذیت کا جرم میں شریک ہو گئی۔“ اُس زمانے میں نازیوں کی مخالفت کرنا دل گڑے کا کام تھا۔ لوگوں کو خوفزدہ کرنے کے لیے ہٹلر نے اجتماعی جیس گاہیں وسیع پیمانے پر استعمال کیں، دنیا جانتی ہے وہاں یہودیوں اور سیاسی مخالفوں پہ کیا بیتی، ایک جرمن سارجنٹ کسی لالچ کے بغیر یہودیوں کی جان بچاتا رہا، بالآخر کپڑا گیا اور اُسے گولی مار دی گئی۔

انزبرک کے کاریگر جھاڑ اور دیدہ زیب ٹیبل لمیپ بنانے میں اپنا جواب نہیں رکھتے، ایک دکان میں شیشے کا جھاڑ پسند آیا، دکان بند ہونے کو تھی اور زبان کی وجہ سے بل کی ادائیگی میں دقت پیش آرہی تھی، ایک آسٹریں نے رضا کارانہ طور پر شکل آسان کی اور شاپنگ کے بعد چائے کی دعوت قبول کر لی، محض مابا تونی ضرور تھا لیکن اس کی باتیں دلچسپ تھیں۔

”طالب علمی کے زمانے میں میں نازی پارٹی کا ممبر نہیں تھا، لوگوں نے مجھ سے بات کوئی بند کر دی، کوئی ہم جماعت تنہا مل جاتا تو دل کی بات کہہ دیتا، سب کو معلوم تھا کہ لب کشائی مہنگی پڑ سکتی ہے، جنگ سے تین برس قبل میں لیسزگ گیا تھا، ٹریفک کے سپاہی نے مجھے لہجے سے پہچان لیا، ”تم آسٹریا سے آئے ہو؟ اپنے

ہم وطنوں کو بتلا دینا کہ یہ جگہ جہنم کا نمونہ ہے“

چائے پیتے ہوئے مٹھومانے اپنی بات جاری رکھی،

”آمر اپنے آپ کو بہت کچھ سمجھتے ہیں لیکن اگر کوئی خطرہ مول لے سکے تو بہت سے

احکامات ٹالے جاسکتے ہیں، جنگ کے دوران مجھے محاذ پہ بھیج رہے تھے، میں نے

عذر کیا کہ میری ریڑھ کی ہڈی میں نقص ہے، وی آنا ہسپتال کا انچارج نازیوں کا حامی

تھا، وہ تار گیا کہ جنگ سے بچنے کے لیے میں نے بہانہ تراشا ہے، اُس نے حکم دیا کہ

میرا طبی معائنہ کیا جائے، دوستوں نے میری ایکس۔ رے پلیٹ ایک ایسے مریض

کے ساتھ بدل دی جو تپدق میں مبتلا تھا، جنگ کے دوران میں ہسپتالوں کا ہمان

رہا، کھانے کو اچھا ملتا تھا، شام کو کھیل تماشہ دیکھنے کے لیے چھٹی مل جاتی تھی“

مٹھوما کو اعتراف تھا کہ ایک چوتھائی آسٹریا ہٹلر کے دلدادہ تھے، بیشتر اس

لیے کہ وہ یہودیوں کا دشمن تھا! رسوائے زمانہ ایشیمین کے بارے میں مٹھومارائے ظاہر

کیے بغیر نہ رہ سکا ”ایشیمین قاتل تھا لیکن اُس پر مقدمہ چلانے کا حق صرف جرمنی کو تھا،

ٹھگوں کی طرح دوسرے ملک سے اُسے اغوا کرنا، پھر سزائے موت دینے کے لیے

خاص قانون وضع کرنا کہاں کا انصاف تھا، اسرائیل کے ہتھکنڈے ہٹلر کے طور طریقوں

کی یاد دلاتے ہیں“

دوسرے روز ہم پہاڑی راستے کے پیچ و خم طے کرتے ہوئے چوٹی پہ جا پہنچے، مٹھوما

اپنی چوٹی کا ٹیچ دکھلانے کے لیے مجھے یہاں لے آیا تھا۔

”آپ نے شادی نہیں کی؟“ میں نے ننھی کا ٹیچ دیکھ کے پوچھا۔

”کسی لڑکی سے دوستی رکھنا اور بات ہے، اگر شادی کر لوں تو اُسے رکھوں

کہاں؟ میں اپنی ماں کے پاس رہتا ہوں، کچھ بچتا بھی نہیں، آمدنی کا تہائی حصہ ٹیکس

کی نذر ہو جاتا ہے جو شاید یورپ میں سب سے زیادہ ہے“ سرما کی آمد آمد تھی، مٹھوما اوزار

نکال کے چھت کی مرمت کرنے لگا اور میں اُس نظارے میں محو ہو گیا جو منظر آباد کی یاد دلاتا تھا، وہاں بھی چار اور برف پوش پہاڑوں کی ہمسائیگی ہے اور دریائے نیلم شہر میں سے گزرتا ہے، ٹائروں کی طرح کشمیر کا ایک حصہ اغیار کے قبضے میں ہے جسے واپس لینے کی لگن ہر دل میں ہے لیکن مماثلت یہاں ختم ہو جاتی ہے۔ اقبال کا مصرع

افرننگ کا ہر قریب ہے فردوس کی مانند

انزبرک پہ صادق آتا ہے مگر فردوس بروئے زمیں .....؟، کشمیر کی حسین وادی صدیوں شعرا کے تخیل کا مرکز رہی، آج اُس کے سیمابی آبشار اور نیلگوں آسمان کشمیر یوں کی قسمت پر آنسو بہا رہے ہیں، ایک حصہ محکوم و مجبور، ایک ترقی کی آس لگائے ہوئے! مکتوما کو شکوہ تھا کہ آسٹریا چھوٹا ملک ہے لیکن ۱۹۶۴ء کی اولمپک کے لیے شہر سجایا جا رہا ہے، دو کروڑ ٹنلنگ کی لاگت سے مصنوعی برف ڈلوائی جا رہی ہے اور میں سوچ رہا تھا کہ منظر آباد میں برقی رو اتنی کم ہے کہ سورج غروب ہوتے ہی شہر نیم تاریکی میں ڈوب جاتا ہے، سرد ہوا چلنے لگی تو مجھے اپنے ہاں کی ایک راگنزی یاد آئی۔

سر شام برف پڑنے لگی تھی، ریزہ ریزہ برف نے پتوں کو ڈھانپ لیا تھا جیسے سفید ریشم کی جھال رہو، دودھیاسیل چار سو تھا، ایتادہ کاروں، چھتوں اور منڈیروں کو ڈھانپنے کے بعد بیل گاڑی کے اکھڑے پتوں اور پرانے ٹائروں کے ڈھیر پر برف نے دیدہ زیب پوشش ڈال کر اُن کی درشتگی کا پردہ رکھ لیا تھا، جسم پتھر سفید چادر میں منہ چھپا رہے تھے منظر کی رعنائی کسی طور مغربی ملکوں سے کم نہ تھی لیکن ہر راگنزی مغرب کی اُترن پہنے نظر آیا، بعض مرد سمور والے لیڈیز کوٹ پہنے ہوئے تھے، بوسیدہ کپڑے، ناموزوں جوتے، کچھ مزدوروں کے ذمے برک کو برف سے صاف رکھنا تھا، وہ بار بار ہاتھ مل کر انہیں گرم رکھنے کی ناکام کوشش کر رہے تھے، سخت سردی کی وجہ سے ہاتھوں میں خون اُتر آیا تھا، ڈالڈا کے پرانے ڈبے میں چائے بنانے کی تیاری تھی۔

بند دکان کے کچے برآمدے میں ٹھٹھے ہوئے بچے برفباری تھم جانے کے منتظر تھے، کھلے ہوئے گریباں، قلیل غذائیت کے آثار صورت سے نمایاں، ایک سوالیہ نشان اُن چہروں پہ ترسم تھا، کیا یہ نرم و نازک پھول مرجھا جائیں گے؟ آنکھوں کے روشن کنول دُھندلا جائیں گے؟ زندگی کی دوڑ میں یہ بھی سچھے نہ رہ جائیں، باپ دادا خمیدہ کمر، اُفتاں و خیزاں چلے جا رہے ہیں، زندگی کا بوجھ اُٹھائے نہیں اُٹھتا، چہروں پہ جھریوں کے سائے، عزم متزلزل،

دلے دارم چو مرغِ پاشکستہ

چو کشتی بر لبِ دریائِ شستہ

(بابا طاہر ہمدانی)

انسانیت اپنا کھویا ہوا وقار پالینے کی متمنی تھی، زمین و آسمان اُگلے ہوئے خزانوں کی بہتر تقسیم چاہتے تھے، شدید سردی میں جسم و رُوح کا رشتہ قائم رکھنے کے لیے پہاڑوں کے باسی سو جتن کرتے ہیں۔ اہل خانہ اور ڈھور ڈنگر ایک کمرے میں رات بسر کرتے ہیں، اُسے گرم رکھنے کے لیے درخت کا ٹپس تو تعزیرات کی زد میں آئیں، امن پسند، شہری رہیں تو ٹھٹھے کے مرجائیں۔

بندگی میں مبرا بھلا نہ ہوا

دریائے انز بہہ رہا تھا، دریائے ٹیمز، سین، کولون اور نیوب صدیوں سے بہتے آئے ہیں، زمانے کے رُستا خیز اور ہنگامہ آرائیوں سے باخبر، انہوں نے عوام کی بے بسی دیکھی، پھر بادشاہوں کے سر کٹتے دیکھے، آج یہ دریا "سلطانی جمہور" کا جشن دیکھ رہے ہیں، ہوٹل کے بیرے کو آپ بڑے ادب کے ساتھ بلاتے ہیں۔ ڈیوٹی کے بعد ویٹرس پیش قیمت لباس پہن کے نکلتی ہے۔ ان ملکوں میں رنگساز، شاپ اسٹنٹ یا ٹیکسی ڈرائیور ہونا باعثِ ننگ نہیں، یہاں ریل گاڑی، ریسٹوران اور اوپرا ہاؤس میں سب برابر ہیں اور ہماری مساوات

ایک ہی صف میں کھڑے ہو گئے محمود و ایاز

تک محدود ہے !

ابھی ویسویس کی مہم باقی تھی، سر شام نیپلز کے لیے ریپڈیو یعنی تیز رفتار گاڑی مل گئی، عام گاڑیوں کی نسبت کرایہ کچھ زیادہ تھا، تھوڑا کلاس کے ڈبے صاف ستھرے تھے اور گدیوں سے آراستہ، سنٹرل ہیٹنگ کی سہولت تیسر تھی، ہم سفر اطالوی تاجروں کے درمیان کسی بات پر بحث چھیڑ گئی، جب پیشانی پر پسینے کے قطرے نمودار ہوا شروع ہوئے تو ایک صاحب نے دروازہ کھول دیا اور CORRIDOR میں کھڑے ہو کر بحث جاری رکھی، سرد ہوا اندر آتی شروع ہوئی، مروت کے مارے میں خاموش رہا، لیکن جیب دیکھا کہ بحث سے نجات ملے گی نہ سردی سے تو موڈ بانہ عرض کیا.....

خیر دہرانا غیر ضروری ہے، میں نے انگریزی میں کہا، انہوں نے اشارے کنائے سے سمجھا، بہر حال دروازہ بند کر دیا، ماجد صاحب نے ایسی صورت حال سے نپٹنے کے لیے نیا طریقہ وضع کیا تھا، بس میں بیٹھے ہوئے اطالوی کنڈیکٹر سے اردو میں فرما رہے ہیں ”میاں! جان تو نہیں یعنی، کرایہ لوگے نا! ذرا دم لو، دیئے دیتا ہوں۔“ ان کا کہنا تھا کہ کنڈیکٹر انگریزی سمجھتا ہے نہ اردو تو کیا ضروری ہے کہ انگریزی میں گفتگو کی جائے۔ عزیز صاحب کی بات اور تھی، پیرس میں قومی اسمبلی کے دربان نے انہیں ٹوکا، عزیز نے فرانسیسی زبان سے لاعلمی کا اظہار کیا تو اس نے جملہ چپٹ کیا ”مجھے تو اپنا مفہوم سمجھا نہیں سکتے اندر جا کر خاک پلے پڑے گا!“

میراجم سفر ایک لحیم و شمیم امریکی نوجوان تھا جو مشرق وسطیٰ، ایران اور ترکی کا درہ ختم کر کے ’پولیٹیکل اسلام‘ پبلس لکھ رہا تھا، جب میں نے موضوع کی وضاحت چاہی تو اس نے کہا ”کیا سیاسی طور پر اسلام مختلف اقوام کو ایک نکتے پر لانے میں کامیاب ہو گا یا

اس لحاظ سے عملی طور پر بے جان ہے!

نیپلز میں جانا بوجھانظارہ آنکھوں کے سامنے تھا، ایسے سمندر کی لہریں ارضی  
توس کے ساتھ کھیلتی تھیں، بائیں جانب سو ریڈیو کاسٹر، سامنے آفی پر کیپری کا جزیرہ،  
معزول بادشاہوں، کھنڈرے شہزادوں اور آرٹسٹوں کی تفریح گاہ، نیس اور مونٹی کارلو  
میں بھی یہی کمان تھی۔ دونوں جگہ چھوٹی چھوٹی پہاڑیاں تھیں اور ساحل کی مہین لکیر بکریاں  
سمندر کی تنگ آغوش میں تھی، نیپلز کے بازار میں گھومتے ہوئے ایک قہوہ خانے میں  
میں اطالوی باریمن سے ٹوٹی چھوٹی انگریزی میں گفتگو کر رہا تھا۔ اُس نے بتلادیا مزدوروں  
کی حالت اچھی نہیں، بندرگاہ میں جہاز لنگر انداز ہوتے ہیں تو انہیں کام ملتا ہے ورنہ بیکار

رہتے ہیں - NO SHIPS NO WORK

اتنے میں بنیان پہنے ایک چوڑے چکلے سینے والا مزدور داخل ہوا اور باتوں میں  
شامل ہو گیا، کچھ دیر بعد مجھے مشتبہ نظر سے دیکھ کے کہنے لگا "تم اینگلو امریکن ایجنٹ  
تو نہیں؟" میں نے سمجھانے کی کوشش کی کہ سیاسیات یا جاسوسی سے میرا کوئی تعلق نہیں  
لیکن وہ بھرا بیٹھا تھا اور زبان کی دشواری حائل تھی، باریمن میرا ہمنوا تھا لیکن میں نے  
کھسک جانے میں مصلحت سمجھی۔

سمندر کی نیلی نخل پر کیپری کا جزیرہ ایک دمکتا ہوا ہیرا ہے۔ پانی کو چیرتی ہوئی  
دیو قامت چٹانیں کیپری کی نشاندہی کرتی ہیں۔ ہومر کی زندہ جاوید رزمیہ "اوڈیسی" میں  
پری پیکر ساحرانہ موسیقی سے انجان ملاحوں کو پھانس لیتی ہیں، قیاس ہے کہ وہ جگہ  
کیپری تھی، جب ULYSSES کا جہاز وہاں سے گزرا تو اُس نے اپنے آپ کو سرستول  
بندھوا لیا تھا!

جو سیاح کیپری جاتا ہے نیلم پری BLUE GROTTOS کی زیارت ضرور کرتا ہے،  
تیز ہوا کی وجہ سے سمندر میں ہیجان تھا، ہماری سخی کشتی ہچکولے کھاتی، زیر دُزیر ہوتی

اُن پہاڑیوں تلے گزری جن کی چوٹیوں پر رومی سرداروں نے بنائی تھیں  
 جو اب بھی مغور سنتریوں کی طرح پاؤں گاڑے کھڑی ہیں، جب ملاح چابکدستی سے  
 کشتی غار کے تنگ دھانے میں دھکیلتے ہیں تو سب کشتی کے فرش سے چپک جاتے  
 ہیں، غار کے اندر خوابوں کی نیلگوں رانی اپنی سحر کاریوں کیساتھ جلوہ فرما ہے، خواب آلودہ  
 نیلا ہرٹ فضا میں معلق ہے جیسے ایک رومانوی خواب منجمد ہو کے رہ گیا ہو، سورج کی  
 شعاعیں تہہ میں چمکتی ہوئی ریت اور سفید پتھروں سے منعکس ہو کر نیلے پانی سے یوں  
 چمکتی ہیں کہ نیلگوں کے سوا سب رنگ جذب ہو جاتے ہیں۔

سفر کی آخری منزل قریب تھی، برقی ریل باغوں میں سے گزر رہی تھی، انگور کی  
 بیلیں مڑھانگئی تھیں، خوشے سرور اینگز اطالوی شراب میں تحلیل ہو چکے تھے، البتہ  
 سنگترے بھر پور جوانی پر تھے، میلوں لمبی قطار میں پھل دار درخت، سُرخ اور سبز کا  
 امتزاج، حیات و ممت کا تضاد بھی تو موجود تھا، ہرے بھرے باغوں میں ٹنڈو درخت  
 سر نکالے کھڑے تھے، انگلستان اور فرانس کب سے خزاں کی لپیٹ میں تھے، خزاں ہمیشہ  
 تعاقب میں رہتی ہے۔

پومپیائی کی بہاروں کو بھی ایسی خزاں نے دفعتاً تاراج کر دیا تھا، پومپیائی اپنی  
 بہاروں پر نازاں تھا، انگوروں کے خوشے پک چکے تھے، مٹی کے بڑے ٹکوں میں  
 شراب رسیدہ محفوظ تھی، حُسن و جوانی عیشِ نعیم کے گوارے میں جھول رہے تھے، دفعتاً  
 ویسودیس کی پُرسکون چوٹی لاوا، سنگریزے اور راکھ اُگلنے لگی، یہ یلغار تین روز تک جاری  
 رہی، اس حسین شہر کا گرم راکھ تلے دب جانا ایک عظیم المیہ تھا لیکن راکھ کی موٹی تہہ  
 کے طفیل رومیوں کی روزمرہ زندگی کا عکس صدیوں کے لیے محفوظ ہو گیا۔

’فورم‘ پومپیائی کی زندگی کا محور تھا، یہیں شہر کی عدالتیں تھیں، بچے کھچے مرمیں  
 ستون فنونِ لطیفہ میں یونانی وراثت کے شاہد ہیں، تراشیدہ پتھروں سے بنی ہوئی

کشادہ سڑک پررتھ چلانے کے نشان اب تک موجود ہیں۔ معبد، ایفنی تھیٹر، کوچے اور مکان بکینوں کی نفاستِ طبع کا پتہ دیتے ہیں، اس نفاست میں بربریت کا عنصر بھی تھا۔ ایفنی تھیٹر میں تندرست و توانا غلاموں پر بھوکے شیر چھوڑ دیئے جاتے تھے۔ تماش بین اُن کی لڑائی سے معظوظ ہوتے، کبھی دو غلاموں کو لڑائی کا حکم دیا جاتا۔ فاتح ایک پاؤں مفتوح کے سینے پر رکھ کر اُوپر دیکھتا، اعلیٰ طبقے کی خواتین انگوٹھے کے اٹاے سے مغلوب کی قسمت کا فیصلہ کرتیں، زندگی اور موت کے درمیان کش مکش دیکھنے والوں کے لیے سامان تفریح تھی۔

چند مکانوں میں استعمال کی چیزیں اب تک قرینے سے دھری ہیں جیسے مکیں ابھی ابھی گئے ہوں، ہوا بھی یہی تھا، سارا شہر آنا فنا آتشیں لاوے کی لپیٹ میں آ گیا تھا۔ یوں تو عجائب خانے کی کئی چیزیں قابل ذکر ہیں، منقش کوزے، کھانا پکانے کا سامان، جراحی کے اوزار تراشیدہ اصنام، لیکن جس چیز نے سب سے زیادہ متاثر کیا وہ اُس بدنصیب کا خاکہ تھا جسے لاوانے گھیر لیا تھا، وہ اکڑوں بیٹھا ہے اور چہرے کو بازوؤں کے ہالے میں لیے ہے جیسے کہ رہا ہو ”میرے اللہ! یہ کیا آفت آئی!“ ایک انسان کا آخری کرب سانچے میں ڈھل گیا، آتش نشاں کی راکھ نے ایک مہیولی بخش کے اُس کو زندہ جاوید کر دیا، رہے نام اللہ کا۔

قصر الحمر میں جا بجا لا غالب آلا اللہ لکھ رکھا ہے، لاریب اللہ ہی ہے جو بالآخر غالب رہتا ہے۔ کسے مجال کہ اُس کی ہمسری کا دعویٰ کرے، الحمر ایک خوب صورت نیگینے کی طرح پہاڑوں کے درمیان جڑا ہے۔ فن پرور عرب خشیتہ اللہ کی تصویر تھے، انہیں ڈرتھا کہیں ایسا نہ ہو جلال و جمال کے اس مرتع میں بیٹھ کر ہم میں سخوت آجائے اور ہم یہ بھول جائیں کہ سروری فقط اُس مالکِ حقیقی کو زیب دیتی ہے۔ آج بھی قصر الحمر کے گوشے گوشے میں صدیوں پرانی صدا گونجتی ہے لا غالب آلا اللہ

پوپائی کے باسیوں نے اس حقیقت کا اعتراف نہ کیا، لیکن اس سے کیا ہوتا ہے پوپائی کے کھنڈر بانگِ دہل اعلان کر رہے ہیں :- لا غالب الا اللہ

بحیرہ روم کانیکوں پانی۔ جملہ مرگ و خزاں سے بے نیاز۔ زبانِ حال سے کہہ رہا تھا ”صدیاں ہوئیں میں ایسا ہی تھا جب میرے سینے پر باہمت عربوں نے سینے ڈالے تھے اور صیقلیہ میں اسلام کا نشان گاڑ دیا تھا“ لیکن زندگی تو آگے بڑھتی رہتی ہے اور برقی ریل بھی سرعت کے ساتھ اپنی منزل کی طرف بڑھ رہی تھی پہاڑیاں، ڈھلوانیں اور میدان، گھاس اور کھیتوں سے ڈھکے ہوئے میدان، خوب صورت شہروں کو ہالے میں لیے ہوئے میدان اور تین اطراف سے سمندر کو گھیرے ہوئے پہاڑ گزرتے رہے۔ کوہ دیو دیس کی چوٹی۔ باری تعالیٰ کی تمہاری وجہ روت کی منظر اتم۔ ان مناظر کو گھور رہی تھی، خطہ روم کے گل و گلزار حیاتِ مدام کا فریب دے رہے تھے، دُنیا بھی اک بہشت ہے اللہ رے کرم، باغِ خلد سے نکالے گئے، جنتِ ارضی میں جگہ پائی، زندگی کے دکھ بلائے جان سہی لیکن وہ جینا کس کا تھا جو جذبات سے عاری تھا، جس میں قعر تھا نہ تنوع

پیکرِ نوری کو ہے سجدہ یتسر تو کیا

اُس کو یتسر نہیں سوز و گدازِ سجد (اقبال)

حضورِ خداوندی وصلِ دوام کے مترادف تھا تو ہجر میں بھی اک گونہ لذت ہے۔ مجھے سرینتو کی وہ رات ہمیشہ یاد رہے گی۔ — اندھیری رات میں غصیل سمندر کی لہریں کنارے سے ٹکرا کر اپنا زور کھور رہی تھیں۔ سائیں سائیں کرتی ہوئی ہوا جیسے کسی ملاح کی موت کا راگ الاپ رہی ہو، نیپلز کا شہر حدِ نظر پر قوس کی شکل میں بکھر گیا تھا، اُس کی ٹمٹاتی روشنیوں پر پرستان کا دھوکا ہوتا تھا، سرینتو اعظیم المرتبت شاعروں نے تیری رعنائی کے گیت گائے جسے اطالوی دوشیزاؤں نے تالوں میں ڈھالا۔

آج ایک غریب الوطن کا خراج قبول کر۔

یورپ کے سمن زار الوداع! جب تک یہاں رہا ذہن لاشعور میں کھٹکا کیا کہ میری حیثیت  
مہمان کی سی ہے، تمہارا فریب خوش گوار تھا اور بلائے جان بھی، ہم آخر دم تک زندگی  
کا فریب یونہی کھاتے ہیں۔ دیدہ دانستہ

رام نگر د جہاں تاناہ فسوشس خوریم

جز بکند نیاز ناز نگر دد اسیر

(اقبال)

میں گیر و آنہ کپڑے پہنے 'تماشاے اہل کرم' دیکھتا رہا، یہ جانتے ہوئے کہ میرے زخموں  
کے لیے یہاں کوئی مرہم نہیں میں اُس ہجوم میں شامل ہو گیا تھا جو کوچہ کوچہ درد کا  
درمان ڈھونڈتا ہے۔ زندگی کے دن یوں گزرتے رہے جیسے ایک سُراب ہو۔  
حقیقت سے کہیں دُور، جس کا طلسم کچھ دیر تک ٹوٹ جائے گا۔ بیداری کا شعور  
خواب کے تعاقب میں رہا۔ یہ بھی نہیں کہ وہ احساس ہمیشہ خوش گوار ہی تھا۔ اس  
میں ڈراؤ نے خواب کی تلخی بھی شامل تھی اور متعدد بار اس خیال نے بتایا کہ یہ خواب  
نہم کیوں نہیں ہو چکتا۔

## قوس قزح سے فرار

گیارہ بجے قبل از دوپہر انٹرویو

سٹریٹنگ فیلڈ سیکرٹری دیہی ادارہ جات

کوئی سچاس کاسن ہوگا، دراز قامت، کشادہ سینہ، بھلتا ہوا چہرہ، لینگن وجہہ اور باؤنڈڈ شخص تھا، میرا انٹرویو سرکاری سلسلے میں تھا لیکن ابھی بارہ نہیں بجے تھے کہ اُس نے کہا ”قرب ہی ایک رستوران ہے جہاں میں دوپہر کا کھانا کھاتا ہوں، آپ بھی شمولیت کریں تو مجھے خوشی ہوگی۔“ گنڈولن رستوراں میں ایسے لوگ آجا رہے تھے جن کی حیثیت مستقل گاہکوں کی تھی، انتظامیہ کے لیے وہ جانی پہچانی شخصیتیں تھیں، میں نے کہیں پڑھ رکھا تھا کہ سویڈن میں قسم قسم کی سلاد اور مچھلی میز پر آتی ہے اس لیے بھوک رکھ کے کھانا چاہیے، لیکن کھانے میں اتنا تنوع تھا کہ مجھے دھوکا ہوا، سفید سلاد ساس کے ساتھ، روسی سلاد اور ٹرمرپ، چھوٹی سل مچھلی کھائی میں ڈوبی ہوئی، پھر ثابت ٹراؤٹ، میرا میزبان مُصر تھا کہ مجھے ہر کورس چکھنا چاہیے، میں پنچنت تھا کہ کوئی میٹھی چیز آتی ہوگی، کیا دیکھتا ہوں کہ ہر ایک بڑی قاب میں فرائی انڈے اور گرنے کے کٹڈ لیے آ رہا ہے، میں نے معذرت چاہی تو لینگن نے خالص مشرقی تکلف برتا، پھر اُس کریم

ہم بالکوئی میں بیٹھے کھانا کھا رہے تھے، چوک میں باغیچہ اور پھولوں کے تختے دیکھ کر مجھے خیال آیا ساک ہوم بھی خوب شہر ہے، سترہ جہاں جہاں ہیں لالہ چمن چمن نگر، ارد گرد خوبصورت نہر اور مالو جھیل، قدم قدم پر چمن، کُنڈس گاتن کے چوک میں صبح و مساعوام کے لیے محفل سرود جیتی ہے، میرا میزبان کہہ رہا تھا ”مجھے افسوس ہے میں آج شام دو ہفتے کی چھٹی پر جا رہا ہوں ورنہ گھمانے کے لیے تمہیں باہر لے جانا، تم فالن جا رہے ہو؟ فالن کا نواحی علاقہ بڑا دلآویز ہے، ہم نے گرمیاں گزارنے کے لیے وہاں ایک مکان خرید لیا ہے، تم تنہائی محسوس کرو تو بلا تکلف مجھے فون کر دیتا، میں آکر لے جاؤں گا، مجھے اور میری بیوی کو خوشی ہوگی اگر تم چند دن ہمارے ہاں گزار سکو“ میں نے سوچا یورپ کسی حصے میں مجھ ایسے اجنبی کے ساتھ شاید ہی کوئی اس قدر مروت سے پیش آئے۔

”اگر بُرا نہ مانیں تو ایک سوال پوچھوں!“ میں نے لینگن فیلڈ سے کہا ”میں نے ایک رسالے میں پڑھا تھا کہ سویڈن اور ناروے میں خودکشی کرنے والوں کی تعداد یورپ میں سب سے زیادہ ہے۔ مصنف نے ایک وجہ یہ لکھی تھی کہ زندگی سہل ہو گئی ہے، بیماری بڑھ گئی یا بڑھاپے کا خوف نہیں رہا۔ بچوں کی تعلیم اور نگہداشت بھی حکومت کی ذمہ داری ہے، زندگی میں کوئی چیلنج باقی نہیں۔“

”یہ بات نہیں“ لینگن نے کہا ”شاید سم لوگ فطرت سے زیادہ قریب ہیں، شمالی منطقہ کے لوگوں کو لیجئے، وہاں دسمبر سے فروری تک سورج نظر نہیں آتا، بہت سے لوگ محنت مزدوری کرنے جنوب میں آسکتے ہیں لیکن آغاز گریما میں وہ واپس جانے کے لیے بیتاب ہو جاتے ہیں حالانکہ انہیں معلوم ہے کہ ان کے ملک میں مئی سے جولائی تک سورج نہیں چھپتا۔ آدھی رات کو بھی برابر چمکتا ہے، تب بھی وہ یہاں نہیں چمکتے، یہ نیم شب کا آفتاب ان کی خاص چیز ہے۔“ لینگن فیلڈ ٹھیک ہی کہہ رہا تھا، مہینوں ظلمت کی سیاہ چادر ہر چیز کو ڈھانپے رکھتی ہے، پھر نیے صبح ازل کی نمود ہو، پہاڑ، ندیاں اور دو دھیا آبشاریں زندگی کا نور

چہروں پر لیے خواب اجل سے بیدار ہوتی ہیں، دن رات سورج کی شعاعیں برف پوش پہاڑوں پر چھل چھل کرتی ہیں۔ ”اسی طرح باقی سویڈ بھی اپنے خطہ زمیں سے بے حد مانوس ہیں، جب انہیں روزی کمانے کے لیے شہر آنا پڑتا ہے تو ماحول سے دُور می اور عزیزوں سے بچھڑنے کا غم برداشت نہیں کر سکتے۔“

دوسرے روز رینبلاٹ سے ملاقات ہوئی جو مقامی کونسل کا سوشل ویلفیئر افسر تھا، خوش اخلاق، خوش مزاج، پہلی ملاقات میں ہی اصرار کرنے لگا کہ میں اُس کا مکان ضرور دیکھوں، تمہیں معلوم ہونا چاہیے کہ ایک اوسط درجے کا سویڈ کیسے رہتا ہے۔ میری تنخواہ دو ہزار سویڈش کراؤن ہے پچیس فیصد انکم ٹیکس میں چلا جاتا ہے، یہاں جو توں کے کارخانے میں کام کرنے والے مزدور کو بھی بیس فیصد انکم ٹیکس دینا پڑتا ہے۔ مکان کا کرایہ ۳۲۰ سویڈش کراؤن دیتا ہوں۔ میری بیوی بچوں سمیت موسم گرما گزارنے کے لیے جھیل سی لیان گئی ہوئی ہے۔ وہاں ہمارا چھوٹا سا سمر ہاؤس ہے، اسی لیے میرے پاس اپنی کار نہیں۔ تم دیکھو گے فیکٹری میں کام کرنے والے بیشتر مزدوروں کے پاس کاریں ہیں لیکن جھیل کے کنارے ان کا اپنا مکان نہ ہوگا۔ ہم دونوں چیزیں بیک وقت نہیں خرید سکتے۔ تم میری بیوی کو مل کے خوش ہو گے، وہ سٹیکل سویڈش بلائڈ ہے، رینبلاٹ نے کہا اور شام کو اس کے دوست کی فاکس وگن سی لیان جھیل کا راستہ طے کر رہی تھی، خود روجنگی چھول، نازک ٹہنیوں والے صنوبر اور دراز قامت شمشاد کی لمبی قطاریں، یہاں سے ذرا منظر دیکھنا، رینبلاٹ نے ایک اُدنی جگہ گاڑی روک لی، گنم کا سر سبز کھیت ڈھلوان تک جاتا تھا، جھیل اور ڈھلوان کے درمیان درختوں کا گنجان ذخیرہ حائل ہو گیا تھا۔ ڈھلتے سورج کی شعاعوں سے سطح جھیل پہ سیاں سونے کی تہہ جمی تھی، جھیل کے ارد گرد سُرخ چھت والی لکڑی کی کاٹیج بکھری تھیں، مسز رینبلاٹ ایک بے حد صحت مند خاتون تھی، بڑی خندہ پیشانی سے پیش آئی اور اپنے بچوں کو متعارف کرانے لگی، تعارف کے وقت سویڈش بچے مشرقی انداز میں بھکتے ہیں، بچے مجھے اپنی کشتی دکھانے لگے، گھنے درختوں کے بچوں بیچ

خود رُو جھاڑیوں سے بچتے ہوئے ہم جھیل کے کنارے پہنچ گئے۔ کشتی پانی میں ڈول رہی تھی، معاً مجھے فلم ری بیکا کے بوٹ سین کا خیال آیا، وہاں بھی ایک کشتی پُر اسرار جھیل کے کنارے ڈولتی ہے۔ رات کے دس بجے تھے لیکن چھٹپٹا ساتھ دے رہا تھا، روشن آسمان پانی میں منعکس تھا، کنارے سے ٹکراتے ہوئے پانی کی لپ لپ خاموشی کو توڑ رہی تھی۔

تماش بینوں سے بھری ہوئی دُغانی کشتی سٹاک ہوم کا چکر لگانے کے لیے نہر میں خراماں خراماں چل رہی تھی۔ کنارے پر ایک صاحب مچھلی پکڑنے کے لیے نظریں نیچی کیے سنجیدگی سے یوں کھڑے تھے جیسے نماز کے لیے نیت باندھی ہو، ”میں کیمبرے کے متعلق میڈ ہو رہی ہوں، جی چاہتا ہے سب چیزیں پانی میں پھینک دوں“۔ پیچھے بیٹھی ہوئی لڑکی نے کہا ”مجھے افسوس ہے ڈارنگ یہ کوفت تمہیں میری دجبر سے ہوئی“۔ بوڑھے امریکن نے لجاجت سے کہا، ”تمہارا اس میں کیا قصور تھا، میرا جی کڑھ رہا ہے کہ کیمبرے کیوں بھول آئی“۔ ”اس ملک میں جو بیس ہزار جزیرے ہیں“ گائیڈ کہہ رہا تھا، ”آپ کی دائیں جانب دنیا کا سب سے پہلا آٹومیٹک لائٹ ہاؤس ہے، قدرت کی ستم ظریفی تھی کہ جس شخص نے ساحل سمندر پر روشنی کا مینار لگایا خود بینائی سے محروم تھا..... سُرخ چھت والی عمارت انگریز بریگیمن کا مکان ہے، ہم زیادہ فلمیں برآمد نہیں کرتے، اس کی بجائے گریٹا گاربو اور انگریز بریگیمن جیسی فلم ایکٹریس دس اور بھیجتے ہیں..... بائیں جانب کاؤنٹ برناڈٹ کی جاگیر ہے، وہ فلسطین میں عربوں اور یہودیوں کے درمیان صلح کروانے گیا تھا اور وہیں قتل ہوا، گھنٹے درختوں میں چھپا ہوا سنہید محل ایک موٹو مرحنٹ پرنس کا ہے، دائیں طرف جو جزیرہ ہے یہاں چار سو سال پہلے بادشاہ بھیڑیے کا شکار کرتا تھا“۔

”جانی اُس نے سوڈیش میں کیا کہا ہے؟“ بوڑھے نے پوچھا۔

”وہ انگریزی میں ابھی بتلائے گا، ذرا صبر کرو“۔ لڑکی نے قدرے درشتی سے کہا، جی

میں اُن کہ عارضی محبوبہ کو کہوں گھنٹہ دو گھنٹے اپنے جذبات قابو میں رکھو اور بوڑھے کی

حجت کادم بھرتی رہو، کشتی رُکی تو میں نے 'محبوبہ' پہلی بار دیکھی، خاصی پلین جین بھتی، موٹے ٹینوں والی عینک، گول گول چہرہ، پھولے ہوئے گال۔ سامنے جزیرہ لی ڈینگو پہ سوئڈن کے قومی سنگ تراش کارل می نس کا گھر تھا، مرنے سے پہلے وہ یہ خوبصورت محل اور آرٹ کا لافانی خزانہ قوم کے نام چھوڑ گئے تھے، ارد گرد باغات، تندہ درتہہ قطعات میں نورے پھول اور جھوسے ہوئے درخت، قدموں میں جھیل مالر کا بسیط پانی، مناسب وقفوں پر سنگ تراشی کے نادر شاہکار جس خوبصورتی اور تناسب کے ساتھ انسان، حیوان اور ملائمہ کو دھات اور پتھر میں ڈھالا گیا

سے دیکھ کے عقل دنگ بھتی اور بائرن کے متعلق اقبال کا شعر یاد آتا تھا

خیال اوچہ پری خانہ بنا کر دست

شباب غش کند از جلوہ لب بامش

ٹن ٹاٹن ٹن

لیول کرائنگ کی گھنٹی بج رہی ہے، خبردار رہو گاڑی گزر رہی ہے۔ کاسنی پھولوں در لکڑی کے گھر دندوں سے دامن کشاں، عریض جھیلوں سے کنارہ کش، لا تعداد ننھے جزیرے اور سرسبز ٹاپو پیچھے چھوڑتی ہوئی، ایک شاہراہ گزر چکی، پھر دوسری اور تیسری، ہر لیول کرائنگ پہ خود کار گھنٹی مسلسل بج رہی ہے، ٹن ٹاٹن ٹن، سوئڈن کے خوش حال باسیوں کا ریس روک لو، سائیکل سوار پھرتیلے لڑکے! لیول کرائنگ دم لے لو، تیز رفتار گاڑی گزر رہی ہے، پتھر کے پرانے پل! جاڑوں میں برف کی تہیں تم پر جم جاتی ہوں گی مگر اب تیرے نیچے شفاف پانی تیزی سے بہ رہا ہے، میرے دوست! تم اسٹیشن کے قوی ہو؟ مشرق میں قلی کی مگر بھاری ٹرنک کے نیچے تندہ ہو جاتی ہے، تم موٹر ٹرائی میں سامان رکھے مزے سے ڈرائیو کر رہے ہو، سینئر ڈریا پہ بستے ہوئے تختوں! تمہیں کیا بلدی ہے؟ کانڈائی فیکٹری تو ابھی دُور ہے۔ سالخوردہ مکانوں! تمہارے لیکن کہاں ہیں؟ تانے کی کان ختم ہوتے ہی سارا امیدہ بکھر گیا، اے سہ زمیں! تیرے وائی کننگز کو کیا سوجھی بھتی کہ وہ ہم بون میں انگلستان اور فرانس کے ماسوں پہ سرگرداں رہے۔ یہ ٹانگ کتنا

حسین ہے اور قدرتی دولت سے مالا مال!

برقی ٹرین خیابان اور جھیلیں سرعت کے ساتھ طے کرتی ہوئی مجھے اجنبی منزل کی طرف لے جا رہی ہے۔ تھوڑی دیر میں طویل چٹھے کا طلسم چھا جائے گا، درختوں کے جھنڈے سے روایتی کریمہ المنظر بونے نکل آئیں گے جو بچوں کو خواب میں ڈراتے ہیں.....

اے لمحہ گریزاں ساکت ہو جا، مجھے اس مرقع کو اپنی ذات میں سمونے دے، ازلی فطرت کے ساتھ ہم آہنگ ہونے دے۔ اے دلفریب منظر تو طلسم سہی لیکن سحر چھونکنے سے طلسم کو بھی پائندگی نصیب ہو سکتی ہے، ٹن ٹنا ٹن ٹن لیکن گاڑی گزر رہی ہے اور اُس کے ساتھ وقت کی رفتار بھی، بقول کالزوردی

”سب انسان کے اندر اس سب سُن موبود سے اُسے زندگی میں جنت نہیں مل سکتی، دائمی مسرت اس کے قبضے سے باہر ہے، چند لمحے البتہ ایسے ضرور آتے ہیں جب ایک سریع بخودی آپ ہی آپ روح پہ طاری ہو جاتی ہے لیکن یہ لمحے گزیرا ہیں جیسے بادل کا وہ ٹکڑا جو وقتی طور پر سورج کے سامنے آجائے“

(ترجمہ از پطرس)

صبح فالن میں خاصی بارش تھی، معلوم ہوتا تھا جھڑی سارا دن رہے گی، ہم چند میل دُور ایک کمیون میں ”معمروگوں کا گھر“ دیکھنے جا رہے تھے، راستہ جھیلوں سے پٹا پڑا تھا، ہر موڑ پر کوئی نہ کوئی جھیل ہوتی — مسز گریٹن کہنے لگی ”ڈلارنا کا یہ علاقہ اس ملک کا سوئٹزر لینڈ ہے“ مسلسل پھوار بھل معوم ہو رہی تھی۔ کبھی آسمان نکھر جاتا، سورج اور بادل دیر تک آنکھ مچولی کھیلتے رہتے۔ یہ منظر انگلستان کے بیک ڈسٹرکٹ کی یاد دلا رہا تھا لیکن وہاں ایسے طویل قامت اور گنجان درخت کہاں تھے، بیک ڈسٹرکٹ کی رعنائی نسوانی تھی، ایک جھیل کی طرف اشارہ کرتے ہوئے مسز گریٹن نے کہا ”یہ مڈل جھیل ہے، اسے کانڈکی فیکٹری نے برباد کر دیا ہے، اب اس میں ایک بھی جاندار چیرا باقی نہیں“

ایک پُرفضا جگہ پر گاڑی رُکی جیسے پاکستان میں کوئی پہاڑی مقام ہو، گھاس کے انباروں کی بھینسی مہک ہو اور میں پھیل گئی تھی، سارے گرجا چمک رہا تھا، رواج کے مطابق کمیون سے جمع شدہ ٹیکس کا دسواں حصہ گرجے کی نذر کر دیا جاتا ہے، عمر رسیدہ لوگوں کے گھر کی تعمیر مرکزی حکومت نے کی تھی لیکن روزمرہ کا خرچ کمیون کے ذمے تھا، گھر کیا تھا اچھا خاصا ہوٹل تھا، تین نشست گاہیں، لائبریری، گلدانوں میں تازہ پھول، رہائشی کمروں میں ریڈیو، ٹیلی ویژن، سادہ مگر آرام دہ فرنیچر، منتظمہ کہہ رہی تھی ”ایسی ادویات تو میسر ہیں جن کی مدد سے بڑھاپے میں جسمانی کمزوری پر قابو پایا جائے لیکن بعض اوقات عمر لوگ ذہنی الجھنوں میں مبتلا ہوتے ہیں، اُن کی دیکھ بھال کے لیے اصلاحی اداروں کی تعداد کافی ہے، یہ کیس ایسے خراب بھی نہیں ہوتے کہ انہیں دماغی امراض کے ہسپتال میں بھجوا دیا جائے۔“

پہلے کمرے میں داخل ہوئے تو ایک اندھا اپنا ٹیپ ریکارڈر سیٹ کر رہا تھا، اُسے اس بات پر فخر تھا کہ بینائی سے محروم ہونے کے باوجود وہ ٹیپ ریکارڈر استعمال کر سکتا ہے۔  
 ”یہ ہمارے دوست پاکستان سے آئے ہیں، ان کا پیغام آپ کو ریکارڈ کرنا چاہیے۔“  
 میں نے چند الفاظ کہے۔

”ہاں تو انہیں گانا بھی سنا دیجئے نا۔“

ان صاحب کی عمر ساٹھ برس کے لگ بھگ ہوگی، صحت اچھی تھی۔ بیچارا کان کن تھا اور چند برس پیشتر کان پھٹ جانے کی وجہ سے اندھا ہو گیا تھا، وہ شادی شدہ نہ تھا، اُس نے اکارڈین تمام کے ”بطخوں کا گیت“ گانا شروع کیا، فرط جذبات سے اُس کے موٹے ہونٹ کانپ رہے تھے۔

ہمارے اس برفانی اور کُر آلود ملک میں

سورج کی جھلک نظر آتے ہی ہمارے چہروں پہ مسکراہٹ کھل جاتی ہے

جب سورج آسمان میں بلند ہوتا ہے

اور اس کی تمنا سے یہ سب بستیوں سے گھلتی ہیں  
 تب جنگلی بطنوں کی ڈاریں ہمارے پاس سے گزرتی ہیں  
 تب ہم جان لیتے ہیں کہ موسم گرما دور نہیں  
 برف ایسی سفید بطنوں کے پرے جنگل کے اوپر تیرتے ہیں  
 یہ جنوب سے گرما کی نوید ہے

قریب کے اوپر بہت اوپر "ریور" کی صدا افضائیں گونجتی ہے  
 ہمارے دل یہ صدا سننے کے لیے بے تاب رہتے ہیں  
 جب بہار میں جنگلی بطنوں کی ڈاریں گزرتی ہیں

تو ہم جان جاتے ہیں کہ موسم گرما دور نہیں

مشرق میں اب تک خاندان کا بزرگ گھر کی زندگی کا محور ہے، بالعموم اس کا حکم چلتا ہے،  
 ہو بیٹیاں پوتے پوتیاں اُسے گھیرے رہتی ہیں، اہل مغرب اس فرسودہ نظام، کوکب  
 کے نیر باد کہہ چکے، وہ بر ملا کہتے ہیں کہ خاندان صرف میاں بیوی اور چھوٹے بچوں پر مشتمل  
 ہے، باقی اس دائرے سے خارج ہیں۔ ثقافت قلبی کے ایسے قصے سننے میں آئے جب  
 پہلے ہوئے بیٹوں نے "دارالمعین" کے منتظمین کو فون کر دیا "تہوار کے موقع پر ہمارے  
 ابا کو گھر مت بھجوائیے، مبادا ہماری کرسی پارٹی کر کر لی ہو جائے!"

"بغل میں بجلی کے مستری کا گھر ایک نظر دیکھ لیں۔" مسز گرینڈن نے کہا، مشترکہ نشست گاہ  
 اور کھانے کا کمرہ، ریڈیو اور ریفریجریٹر، چمکتا ہوا الیکٹریکی کا فرش، بجلی کے چولہے پر گوشت بھوننا  
 جا رہا تھا!

فردوس جو تیرا ہے کسی نے نہیں دیکھا

افرنگ کا ہر قریب ہے فردوس کی مانند

(اقبال)

فنی مہارت میں وسطی پنجاب کے مستری کسی سے کم نہیں، ایکسیڈنٹ میں تباہ شدہ کار

دنوں میں اصلی حالت پر لے آتے ہیں، انجن کھول کے جوڑ دینا ان کے بائیں ہاتھ کا کھیل ہے لیکن انگریزی میں شدہ بدھ نہ ہونے کی وجہ سے ترقی نہیں کر پاتے، عام فہم زبان میں درسی کتب مہیا نہیں، نہ ہی درکناپ میں باقاعدہ تربیت کا انتظام ہے۔ کام سکنے کے لیے کم سن شاگرد اوزار لے کر گاڑی کے نیچے لیٹ جاتے ہیں، میلے کھیلے ہاتھ، قمیص اور پاجامے پتیل کے بڑے بڑے دھتے، متری ہونا تو بڑی بات ہے۔ یورپ میں ہر پٹرول پمپ کا معاون سفید اور آل پہنے ہوتا ہے، کام کے دوران ہر کاریگر کو قانوناً چرمی یا سوتی دستانے پہننا پڑتے ہیں۔

آخری روز اتر فرانس کے دفتر میں نائب منظم سے ملاقات ہوئی، وہ سوربون یونیورسٹی کا گریجویٹ تھا، باتوں باتوں میں اس نے کہا ”موسیو نروٹیف یہاں آرہے ہیں لیکن ان کی حفاظت کے لیے آٹھ ہزار پولیس کانسٹیبل درکار ہیں، وہ کہاں سے آئیں؟ سارے ملک میں انٹی پولیس نہیں.....“ میں نے فرانسیسی اور سویڈن کی ریڈیو میں تضاد کا ذکر کیا تو اس نے صاف گوئی سے کام لیتے ہوئے ”فرانسیسی زیادہ ذہین ہیں، بذلہ سنج ہیں، فرانسیسی مزدور بھی ہر بات کو پرکھتا ہے، ہر اہم مسئلے پر اپنی رائے رکھتا ہے، ہماری طرح نہیں کہ جو بادشاہ یا وزیر اعظم نے کہا ساری قوم نے اس پر لبیک کہہ دیا، فرانسیسی طالب علم مذہب کو بھی زیر بحث لے آتے ہیں، فرانس دنیا میں ایک ایسا ملک ہے جہاں کسی کو مفلسی کی وجہ سے شرمسار ہونے کی ضرورت نہیں، ہم لوگوں میں نظم و نسق کا مادہ ہے، ہم ہر بازار جذبات کا مظاہرہ نہیں کرتے لیکن کچھ دیر ٹھہرو تو تم جان جاؤ گے کہ ہمارے ظاہری سکون کے پیچھے ایک بے اطمینانی ہے، ایک روحانی خلش جو اپنا مددوا نہیں پاتی، جب موقع ملتا ہے ہم فطرت سے ہم کنار ہونے کے لیے شہر سے بھاگتے ہیں۔“

سویڈن بھاٹیو! تمہارا ملک جاذب ہے، یہاں ادھی رات کا سورج جادو جگاتا ہے، نیم شب میں رنگ سحر گھولتا ہے، یہاں گرما میں تاریکی نہیں چھاتی، آتش کا اُجالا رہتا ہے، میں بھی آدم نژاد ہوں، دھرتی کے رُوح پرور نظاروں کی دید میں تمہارے ساتھ برابر شریک ہوں، میرا خمیر

اُسی خاک سے اٹھا ہے جس سے تم پر دان چڑھے ہو، انخت کا یہ رشتہ کیا کم ہے !  
 ساری پونجی سوڈیش کرٹل خریدنے میں صرف ہو گئی تھی چنانچہ لنچ کے وقت ایک  
 سینڈوچ اور کوئی کی پیالی پہ اکتفا کیا، "ایئرپورٹ کاٹیکس پانچ سوڈیش کراؤن ادا کر دیجئے"  
 لڑکی مسکرا رہی تھی، میں نے گھبرا کے جبیں ٹولیں، پچیس امریکن سینٹ، چند ٹنگ اور فرانک،  
 جان میں جان آئی، ساتھ ہی لڑکی نے کارڈ دیا، "ہوائی کمپنی کی طرف سے آداب، مطار پر جو  
 چاہیں نوش فرمائیں، سکاچ وہسکی، نارویجی بیئر، برانڈی .....". اپنا بھوک کے  
 مارے بڑا حال تھا۔

یہ سینڈے نیوین ایئر لائنز کی ڈی لکس فلائٹ تھی، سارے جہاز کو فرسٹ کلاس میں تبدیل  
 کر دیا گیا تھا، چاروں پنکھوں کو گردش ہوئی، یوں معلوم ہو رہا تھا جیسے افسردہ سیٹی بج رہی ہو۔  
 پنکھوں کی گردش تیز تر ہوئی، زخم خوردہ درندے کی طرح جہاز اندھا دھند سیدھا بھاگا اور ایک  
 جبت لگا کے فضا میں بلند ہو گیا، رات کے دس بج رہے تھے، ایئرپورٹ کی رنگارنگ بتیاں  
 ایک ایسے آسمان تلے ٹمٹما رہی تھیں جو تاریک تھا نہ روشن، چھٹپٹے کا عالم، تلو نے کھیت خوشما  
 اور بے ہنگم کھیت، درختوں کے ذخیرے اور بل کھاتی ہوئی سڑک، پانی میں تیرتے ہوئے  
 بھرے جیسے کاغذی ناؤ..... جہاز اڑتے ہی اعلان ہوا کہ اب سپر ہوگا،  
 شراب نوشی بے حد سنجیدگی کے ساتھ شروع ہوئی۔ رنگارنگ جام اور متنوع شراب مسافروں  
 میں بلا نوشوں کی کثرت تھی، انکار کی نوبت نہ آتی تھی، ساتی بھی پلانے پر مُصر تھا، گاہے  
 کاگ کھول کے بوتل ناک کے قریب لے جاتا تو منے نوش ہک سے محفوظ ہونا اور اثبات  
 میں سر ہلا دیتا، یہ چھٹا دور تھا، اسکاچ، مارٹینی، شیری، سفید شراب، شپین..... مسافر  
 ساتی کی دریا دلی کے آگے عاجز تھے، آہستہ آہستہ پینے والے میدان چھوڑنے لگے، میرے معرہ ہائے  
 نے بیوی کی خفگی کے باوجود طعام کے بعد کونیک لیا، سر کے تمام بال سفید تھے، ہچکی مسلسل آ  
 رہی تھی، 'یک نختا نے'۔ دیار مغرب کی ایک جھلک تھی، ڈاکٹر جانسن نے کہا تھا، "زندگی

کا جام بہر نوع پُر کرنا ہے، جو شخص لطیف حیات سے بہرہ مند نہیں وہ لامحالہ بوالہوسی کی طرف رجوع کرے گا۔“

پیرس کے میکسم رستوراں کا کھانا تھا، جہاں میں لیٹا ہوا یخ بستہ جگر، گرم چکن پیٹی، بکیرہ روم اور جزائر غرب الہند کے پھل، کوئی کے ساتھ چھوٹی پیٹری اور چاکلیٹ، سپرات کے بارہ بجے ختم ہوا۔

ہم ناروے کے اُپر پرواز کر رہے تھے، چودھویں رات کا ماہتابِ جواں پانی میں تیر رہا تھا، شفق ستولائی تو تاریکی کا مرحلہ طے کیے بغیر صبح صادق اُس کی جانشین ہوئی، دُھند کے کاظم نہیں ٹوٹا، بادلوں کے ٹکڑے دُھنی ہوئی روٹی کی طرح فضا میں اُڑ رہے تھے، اب آئیں لیتڈ ڈورنہ تھا.....

آنکھ کھلی تو جہاز کریمین کے نیلگوں پانی پر پرواز کر رہا تھا جو گذشتہ چند صدیوں میں متعدد بار انسانی بربریت سے سُرخ ہوا ہے، سرسئی بادلوں کے جھنڈ گہرے اور خون ناک تھے جیسے کوہِ آتش فشاں سے دھوئیں کے مرغولے بلند ہو رہے ہوں، سمندر اور بادلوں کے درمیان ایک عظیم قوس بن گئی تھی، ایک عظیم نصف دائرہ، خدائے لم یزل کی جمالی صفات کا منظر، قوسِ قزح میرا تعاقب کر رہی تھی، اُس امریکی گانے کے علی الرغم

I HAVE BEEN CHASING RAINBOWS

پورٹوریکو کا جزیرہ سومیل لمبا اور پنیس میل چوڑا ہے، لوگ ریڈ انڈین، ہسپانوی، منگول اور حبشی النسل ہیں لیکن نسلی تعصب سے دُور ہیں۔ پورٹوریکو میں طبقاتی امتیاز تو ہے نسلی امتیاز نہیں، پندرھویں صدی کے اواخر سے چار سو برس تک ہسپانوی اس جزیرے پر قابض رہے، وہ سخت گیر اور مطلق العنان حکمران تھے، عوام کی حالت ابتر تھی، کاشت کار حقِ ملکیت سے محروم تھے، خانہ بدوش قسم کے لوگ۔ جہاں کام مل گیا کر لیا، اُن کا سفری آشیانہ ’بوھیو‘ کہلاتا تھا، دلدل میں ٹیڑھے میڑھے بانسوں کا ڈھانچہ کھڑا کر کے اُسے پام

کی شاخوں سے ڈھانپ دیتے۔ برہنہ پا، دائمی مقروض اور تنگدست، بیشتر بنجار اور پٹی کے امراض میں مبتلا، دوسری جنگِ عظیم تک شکر سازی کے کارخانے معدومے چند لوگوں کی ملکیت تھے، لاکھوں ایکڑ اراضی بھی انہی کے قبضے میں تھی جہاں نیشکر کی کاشت ہوتی تھی۔

بے چارے ہسپانوی ”منانا“ یعنی ”آج کا کام کل پہ ڈالیے“ کے لیے بدنام ہیں، لیکن پورٹوریکو نے گزشتہ پندرہ سال میں نیا جنم لیا ہے، امریکہ اور پورٹوریکو کے مابین دولت مشترکہ ایسا رشتہ ہے جس کے تحت جزیرہ اندرونی معاملات میں خود مختار ہے، دفاع کی ذمہ داری امریکہ پر ہے، حکومت تعلیم اور صحت پر آدھا بجٹ خرچ کر رہی ہے، صنعت کے میدان میں امریکی اثر نمایاں ہے، گزشتہ چند برس میں آٹھ سو کارخانے لگائے گئے ہیں جس سے نالومی صنعتوں کو تقویت ملی ہے، ٹیکس میں رعایت امریکی سرمایہ داروں کے لیے باعث کشش ہے، نی کس آمدن میں چار گنا اضافہ ہو چکا ہے۔ لوگ مستقبل کے متعلق پُر امید ہیں، احساسِ کمتری کی بجائے خود اعتمادی کی جھلک ہے۔

ہسپانوی ثقافت کا دور دورہ ہونا ایک قدرتی بات تھی، آج اُس کی ٹکڑ امریکی ثقافت سے ہو رہی ہے، لڑکے لڑکیاں امریکہ کی آزاد روی کے دلدادہ ہیں گواٹھیں احساس ہے کہ اُن کی روایات قدیم ہیں اور عظیم بھی۔ خاندان کی یک جہتی قائم ہے، ماں یا بیٹیاں کما رہی ہوں تب بھی خانگی معاملات میں باپ کا حکم چلتا ہے، بڑے شہروں میں دوشیزاؤں کے ساتھ محافظ خادمائیں نہیں جاتیں لیکن اتنی آزادی بھی نہیں کہ کوئی لڑکی روک ایک اینڈ، باہر گزار سکے۔

ہسپانوی کلچر کا اثر ہے کہ ایک نوجوان عورت کو دیکھ کر منچلے چلا اٹھتے ہیں ”کی واپا“ واہ! کیا حسن ہے، سان واہن میں بس اسٹینڈ پر کھڑی ہوئی ایک عورت کی طرف کار میں بیٹھا ہوا مرد جھوٹ موٹ یوں چھٹا جیسے بندر کھانے کی چیز پر بھٹے، اُس کی یہ حرکت نہ صرف نازیبا تھی بلکہ محض حماقت پر مبنی تھی، مجھے بے اختیار ہنسی آگئی کہ اس سچاس سالہ مردوے

کو کیا سوچی، سُرخ گول مول چہرہ، گنجا سر، چہنٹے کے شیشے بڑے بڑے لیکن حضرت اپنے آپ کو ڈان واہن، سمجھتے ہوں گے!

ملک بھر میں نئے مکان اپنی مدد آپ کے اصول پر بنائے جا رہے ہیں، ایک سرکاری ادارہ تعمیر کے دوران بلا اجرت فنی مشورہ دیتا ہے، عمارتی لکڑی کے لیے قرضہ مل جاتا ہے، مالک راضی اور ہمائے ہفتے میں ایک روز جمع ہو کر مکان بنا ڈالتے ہیں، اس طور چند برسوں میں سات ہزار مکان بن چکے ہیں۔

’فیلڈ ٹریپ‘ کے دوران کار دیہاتی علاقے کے نشیب و فراز طے کر رہی تھی، اُوپچی گھاٹیاں ہموار میدان، نشاداب وادیاں، فلمببو کے سبز پتے اور خوشاب پھول ہو ایس جھول رہے تھے کہ کوئی انہیں گھر سجانے کے لیے چُن لے، بید کی بُک شاخیں۔ جیسے کسی صنّاع نے سبز پنپل سے لکیریں کھینچ دی ہوں، کنول کے پھول اور کوکونٹ پام کے جھنڈ مشرقی پاکستان کی یاد دلا رہے تھے۔ پھولوں سے لدا ہوا خٹّہ خاموش تھا جیسے کسی دل دہلا دینے والے واقعہ کا منتظر ہو، ۱۹۵۶ء کا بے رحم طوفان باد و باراں ارد گرد تباہی مچاتا ہوا ۱۸۰ میل فی گھنٹہ کی رفتار سے گزرا تھا۔

چمکتا ہوا سورج، گرم مرطوب ہوا، لاتنا ہی سبزہ، دھوپ چھاؤں کا دلربا منظر، گھنیرے بادل اور بوندا باندی — خطِ سرطان کا یہ جزیرہ لمحہ بہ لمحہ رنگ بدل رہا تھا، میرا ساتھی لانا برے باخبر آدمی تھا، وہ مجھے زراعت کا کام دکھلا رہا تھا لیکن ساتھ ساتھ ہر موضوع پر روانی سے گفتگو کر رہا تھا، ہندوستان اور پاکستان کے مابین پانی کی تقسیم کا قضیہ، کشمیر کے متعلق پنڈت نہرو کا نظریہ، بین الاقوامی قسّے — ”گزشتہ چند برسوں میں اقتصادی ترقی کو بڑی اہمیت دی گئی ہے، ہم لوگ اپنی نشاۃ الثانیہ پہ فخر کر سکتے ہیں، سرکاری افسر ایماں دار ہیں اور اصولوں پہ سختی سے کار بند ورنہ لاکھوں کروڑوں کی بیرونی امداد ضائع ہو جاتی“ لانا برے سنجیدگی سے باتیں کر رہا تھا لیکن اُس کا ہپانوی نژاد ہونا کیسے چھپتا، لپ سڑک ایک دفتر میں

داخل ہوئے تو ایک خاتون کو یہ کہہ کر متعارف کرایا کہ عورتوں کے پروگرام کی انچارج ہے، ساتھ ہی فقرہ چُت کر دیا ”شادی کو تھوڑا عرصہ گزرا ہے لیکن اُمید سے ہے“ لڑکی نے شرمیلی مسکراہٹ کے ساتھ آنکھیں جھکالیں۔

دیہی ترقیاتی ادارے برابر کام کر رہے ہیں، سورج چھپے لانا برے نے ایک گاؤں میں شہریت کے متعلق ایک فلم دکھائی پھر تختہ سیاہ کی مدد سے بحث کا آغاز کیا اور لوگوں کے سوالات کا جواب دیتا رہا۔

جاگیردارانہ نظام کے باوجود ہمارے ہاں عام لوگوں میں ایثار کا جذبہ موجود ہے۔ خصوصاً جب خیر کثیر پیش نظر ہو، ضلع گجرات کے غریب کسانوں نے پنیتس میل لمبی سڑک بنانے کے لیے اپنی خدمات رضا کارانہ طور پر پیش کی تھیں اور زمین کے لیے کوئی معاوضہ نہ لیا، اسی ضلع کا ایک زمیندار دوڑ میں انعام حاصل کرنے کے لیے کتوں کو مکھن کھلا رہا تھا، میں نے بے لفظوں میں کہا کہ یہ خوراک انسان کو بھی میسر نہیں تو جواب ملا ”یہ بھی اللہ میاں کی مخلوق ہے!“

سڑک نہ ہونے کی وجہ سے پشاور کے ایک دیہات سے پھل اور بستریاں منڈی تک نہیں پہنچ پاتی تھیں، آرٹھتی کھڑی فصل اونے پونے خرید لیتے تھے، ایسے علاقے میں جہاں ایک پھلدار درخت کاٹنے پر خون ہو جاتے ہیں ایک مالک نے اپنے باغ کے دس درخت کاٹ ڈالے تاکہ علاقے کی اجناس منڈی تک پہنچانے کے لیے راستہ بن سکے، افسوس حکومت کے ہاں ان جیسے اچھے کارکنوں کی قدر نہیں، سہ کاری اہل کار شاذ ہی ایسے موقعوں پر مدد کرتے ہیں۔

ونیلڈا ساں واہن یونیورسٹی میں عمرانیات پڑھاتی ہے، مختلف شعبے دکھانے کے بعد اُس نے تجویز کیا کہ رات کا کھانا ”کیوا“ میں کھایا جائے، ”تم وہاں پورٹوریکن ماحول پاؤ گے“ ریسٹوران اسم باسٹی تھا، عمارت کو دیکھو، یعنی غار کی شکل دی گئی تھی، دھیمی دھنیاں

پرانی وضع کی لالٹینیں اور فرنیچر، ونیلڈانے بتایا کہ وہ تین برس اپنے ہم وطنوں کو نیویارک میں بسنے کا کام کرتی رہی، امریکن اور پورٹوریکن کلچر میں تضاد ہے، پہلے پہل پورٹوریکن وہاں جاتے ہیں تو ذہنی الجھنوں کا شکار ہو جاتے ہیں اور یہی اُن کی بے راہروی کا سبب ہے، خاندانی بندھن مفقود ہوتے ہیں اور اپنے عزیزوں کے پیار کو یہ لوگ ترستے ہیں، "نیویارک میں اپنے ہم وطنوں کی کس مہر سی کے خیال سے ونیلڈا کی آنکھیں بھر آئیں۔"

"زندگی ایک غار کی مانند ہے، ہم میں سے بیشتر غار میں مقید رہتے ہیں اور ظلمت میں زندگی گزار دیتے ہیں، چند ایک زندگی کا تماشا غار کے دروازے سے دیکھتے ہیں۔ تھوڑے ہی ہوں گے جو ہوا خوری اور روشنی کی خاطر باہر آتے ہوں،" ونیلڈا افضا میں دیکھتے ہوئے فلسفیانہ گفتگو کر رہی تھی۔ "میں سوچتی ہوں ہم ایک جہاز پر سوار تھے جو چٹان سے ٹکرا کے پاش پاش ہو چکا، ہم نے جہاز کے تختے تھام لیے ہیں، اب لہروں کے رحم و کرم پر ہیں کہ جہاں چاہیں لے جائیں۔"

معنی گار ہاتھا "موسم کے تغیر کے ساتھ ساتھ پرندے ساحل بہ ساحل کوچ کرتے ہیں۔ دراصل وہ نئے موسم کے پیشرو ہیں، بسا اوقات نیا موسم انسان کی قسمت میں تبدیلی کا باعث ہوتا ہے،" دولڑکوں کے ہاتھوں میں گٹا رہتے، تیسرا تالی بجا کرتا ل دیتا یا دونوں ہاتھوں میں مراکس تھام کر اٹھیں جھنجھٹا، گانے کا ارتعاش غار کے کونے میں گونج رہا تھا، ہم لوگ گٹا کی دھنیں محویت سے سن رہے تھے کہ ونیلڈانے کہا "ویٹر دو دفعہ بل لایا لیکن ہماری محویت دیکھ کر ٹوٹ گیا، دُنیا کے کسی کونے میں تم اتنی شائستگی نہیں پاؤ گے۔"

ونیلڈا موڈ میں تھی اور بے تکان بولے جا رہی تھی۔

"کچھ عورتیں دنیاوی کامیابی کی خاطر نسوانیت کا گلا گھونٹ دیتی ہیں، وہ اپنے آپ کو

ہیشیا سمجھتی ہیں اور ہر میدان میں مردوں کے مقابلے پر اتر آتی ہیں، مرد دل برداشتہ

ہو جاتے ہیں۔ آپ ہی کہئے ”شیولری“ کی سپرٹ کیونکر قائم رہ سکتی ہے۔ مرد کے دل میں عورت کے لیے کوئی کشش باقی نہیں رہتی، لوگ سمجھتے ہیں کہ صرف وہ راہ راست پر ہیں اور جس نے اُس راہ سے انحراف کیا لائق الزام ہے، طوائف کا پیشہ لے لیجئے، کوئی یہ سوچنے کے لیے تیار نہیں کہ اُس نے یہ پیشہ کیوں اختیار کیا، بس یہی سُننے میں آتا ہے کہ یہ قابلِ نفیس طبقہ ہے، انھیں شہر بدر کر دو جیسے یوں کرنے سے سب گناہ دُھل جائیں گے اور انسانیت ایک نئے طور سے جنم لے گی، بعض لوگ کہتے ہیں کہ ہمیں طوائف کو برداشت کر لینا چاہیئے، گویا وہ اپنے آپ کو برتر سمجھتے ہیں، ایک طوائف کا بھی دل ہوتا ہے، ذرا سوسی وانگ کی کہانی پڑھ کے دیکھئے۔“

وینلڈا ایک یہودی نوجوان سے محبت کر چکی تھی، اُس نے گفتگو کا رخ بدلا، کہنے لگی، ”یہودیوں کی مثال لیجئے، ہٹلر نے اُن پر ستم ڈھائے، سٹالن نے انھیں ستایا، کسی کو کیا حق پہنچتا ہے کہ مذہبی اختلاف کی بنا پر سختی روارکھے؟ میں پروٹسٹنٹ ہوں، پورٹوریکی میں ہم ایک چوتھائی ہیں باقی کیتھولک ہیں لیکن یہاں کوئی تلخی نہیں، میرے لیے مذہب فلسفہ زندگی ہے، عقیدہ نہیں، میرا اور خدا کا رشتہ ایک ذاتی مسئلہ ہے، دو دلوں میں محبت ہو تو مشکلات پر قابو پایا جاسکتا ہے، یہ بندھن مضبوط نہ ہو تو سو جیلے ترلشے جاتے ہیں، میں ایک ”موئے امبرے“ یعنی مردِ کامل کی تلاش میں تھی لیکن مجھے ایک ناپختہ نوجوان مل گیا، یوں وہ کمن نہ تھا، امریکی فوج میں افسر تھا، شادی کی بات میں پہل اُس نے کی تھی لیکن آئزک کی ماں نے صاف کہہ دیا،

”ایک تو تم عیسائی ہو پھر طرفہ یہ کہ پورٹوریکی ہو، اس سے کیا فرق پڑتا تھا بس کہنے کو بات ہاتھ آگئی.....“

ہم یونیورسٹی ٹیچر میں فرینچ بیلے دیکھ رہے تھے، ”سوین آف لیک“ کا رقص ختم ہوا تو وینلڈا نے کہا:

”لیکن خدا کی دنیا وسیع ہے، اُس کی مخلوق میں، ان تماش بینوں میں کہیں نہ کہیں مجھے وہ ”موتے آبرے“ مل جائے گا جس کی مجھے تلاش ہے، جو میرے خیالات کا ساتھ دے سکے“

”سچ کہتا ہوں تمہیں مل کے بہت نوشی ہوئی“

”میرے خیالات میں کنفیوژن ہے نا اس لیے!“

”یہ بات نہیں، تم میں صداقت ہے، شکتی ہے۔ تم ضرور ان اُلجھنوں پر قابو پا لو گی“

و نیلڈا کی آنکھوں میں خلوص کی چمک تھی، وہ آنکھیں جو نیویارک میں اپنے ہموطنوں کی

تکلیف سے پُر آب ہو جاتی تھیں اپنی تکلیف پر مسکرا رہی تھیں۔ یہ آنکھیں لیاریوریا کی بڑی بڑی

خوبصورت آنکھوں سے مختلف تھیں، لیا کی سیال آنکھوں کی چمک جیسے ہیرے جواہرات کوٹ

کوٹ کے بھرے ہوں، اُس کا چچا تلمانداز، پنے نئے الفاظ، سگریٹ کے کش، لیکن وہ

بھی خلوص سے بے بہرہ نہ تھی، معزز خانوادہ ریوریا کی چشم و چراغ کو اعتراف تھا کہ بچپن میں

سہیلیوں کے سامنے وہ اپنے خاندان کا ذکر فخریہ انداز میں کرتی تھی، اب گھرانہ آسودہ نہ تھا،

باپ کو کینسر تھا اور سب ذمہ داریاں لیا کے سر تھیں۔

انٹرول ہونے پر باہر آئے تو میں نے و نیلڈا سے پوچھا

”آپ کا پتہ؟“

اُس نے بتلایا

”آپ کی آنکھوں کا رنگ؟“

یہ میں نے اس بے ساختگی سے پوچھا کہ خود مجھے سنسی آگئی،

”یہ کیا مذاق ہے!“ و نیلڈا نے بناوٹی جھلاہٹ کے ساتھ کہا، لیکن یہ سچ تھا کہ

اُس کی آنکھوں کے متعلق قطعی کوئی فیصلہ نہیں ہو سکتا تھا۔ و نیلڈا کی آنکھوں میں وہی گمشدگی

اور از خود رفتگی تھی جو اُس کی باتوں میں تھی، ہمارا نیپالی ساتھی شاسترا لیا کے خیال میں مست

تھا، نیپال کی شاداب وادیاں، مست بہرن، تازہ پھلی ہوئی برف سے لبریز آبجو، پراسرار

جھیلیں اور لیا کی آنکھیں!

وطن سے ایک خط ملا، میرا دل بیٹھ گیا، جذبات آزدہ ہو گئے، مٹھی بند کر کے سگریٹ کا ”سٹوما“ لگانے والا نذیر تپ محرقہ سے جانبر نہ ہو سکا تھا، وہ زندہ رہتا تو چند سال میں سپرنٹنڈنٹ ہو جاتا لیکن اکاؤنٹس گتھیاں سلجھانے والا، گوئی کی طرح نشانہ خطا نہ کرنے والا نذیر زندگی کی دوڑ قبل از وقت تھک گیا تھا، وہ اس عظیم الشان انبوہ سے علیحدہ ہو گیا تھا جو دن رات چلتا رہتا ہے، تنگ و دو ایسی ہوتی ہے کہ ہم منزل بھول جاتے ہیں، یہ بھول جاتے ہیں کہ اس کش مکش کا مقصد کیا ہے، وہ جواں سال مر گیا، ایک وفادار ساتھی ساتھ چھوڑ گیا لیکن اس کی وفات کی خبر اخباروں میں جگہ نہیں پائے گی، وہ کوئی بڑا آدمی نہیں تھا.....

اُس کے گریبان کے بٹن ہمیشہ ٹوٹے ہوتے، قمیص کا کالر مچڑا ہوا، چھوٹے چھوٹے بال کنگھی سے محروم، مجنونانہ کیفیت، سر نیوٹرا کے کھڑا ہونا، اُس کی صحت کبھی بھی اچھی نہ تھی، دوپہر کے کھانے کی بجائے ایک چائے کی پیالی اور ٹوسٹ کا ٹکڑا۔ یہ تھی ایک کلرک کی زندگی لیکن اُس نے فرار کا طریقہ ڈھونڈ لیا تھا، رات اسی ادھیڑ میں گزری، دھیمی ہوا میں ٹراپیکل جنگل کا جادو بیدار ہو رہا تھا، ایلامینڈا کے پھولوں پر زرد گلاب کا دھوکا ہوتا تھا۔.....

صبح کاذب تھی کہ ہم آبشار دیکھنے کے لیے روانہ ہو گئے، دریا پہ دھنک کا ساٹبان تنا تھا، علی الصبح مر مر میں آبشار کا روپ دیدنی تھا، نور کا دھارا اتھاہ گہرائیوں میں گم ہو رہا تھا، لاکھوں سنگ زدہ قطرے منتشر ہو کر اُبھرتے اور ہمیں چادر کی صورت اختیار کر لیتے، وہ اس بات کی خبر دے رہے تھے کہ اُن کے ساتھیوں پہ کیا ہوتی ہے، نورانی چادر نے بے رحم پتھروں کو چھپا لیا تھا اور زیریں حصے میں گم ہونے والے آبشار کو بھی، طلوع آفتاب کی کومل کر نہیں جب پڑاں قطروں سے ٹکرائیں تو قزح کی عظیم کمان بن جاتی جو دریا پہ تاج کی طرح جلوہ نلگن تھی۔

تو س قزح ہو کہ انسانی مسرت اسے مقید کر لینا انسان کے بس میں نہیں، پتھروں سے

نکرا کے قطرے ریزہ ریزہ ہو جاتے ہیں اور سورج کی شعاعیں اُن پر قوس بُن دیتی ہیں، انسانی رنج و راحت کی کیا حقیقت ہے؟ دھنی ہوئی قزح کے پھیلے پھیلے خوبصورت رنگ اور آبشار کے پہلو میں اُس کا بار بار بننا بگڑنا کیا اس بات کی شہادت نہیں کہ غم اور مسرت دیر پا نہیں، وہ مسرت کا لمحہ عالیہ ہو یا غم و اندوہ کی جانگداز ساعت!

بہاڑوں کے ہوائی مستقر سے اُڑا تو لہریں سطح آب پر دیدہ زیب PATTERNS

بنارہی تھیں۔ پانی کے تودے سمندر سے اُبھر رہے تھے جیسے کنار آب نیلی پہاڑیاں ہوں یا پھری ہوئی لہریں بلند ہو کر منجد ہو جائیں۔ دوسری جانب بادلوں کی دبیز تہ تھی، سحاب کی سفید چادر پر نیلگوں آسمان کا سایہ پڑ رہا تھا، غروب آفتاب کا ایک یادگار منظر، مغرب کے حلیے پر گھلے ہوئے سونے کی حکمرانی تھی، دُور اُفق پر سنہرا رنگ بتدریج ہلکا ہو گیا تھا اور سجد نیلا آسمان، میں نے آسمان میں ایسی نیلا ہٹ کبھی نہیں دیکھی تھی جیسے پاکیزہ آسمانِ طلائع خزانے سے کہہ رہا ہو ”تم گھڑی دو گھڑی کے مہمان ہو، میں قدیم ہوں، عتیق ہوں، جب تک دُنیا قائم ہے، عناصر کی خاصیتیں قائم ہیں تب تک مجھے بھی بقا ہے“

تاریکی پھیلنے لگی، رنگ گہرے ہو چلے، سنہرا، نارنجی، پیلا، سبز، نیلا..... یہ راہِ دھنش کی کمان نہ تھی جو بک بکیر کی طرح فضا میں کھچ جاتی ہے بلکہ آسمان اور سمندر کے درمیان قوس کے رنگ معنی ہو کے رہ گئے تھے.....

میں ”ڈاؤن ٹاؤن“ سان فرانسسکو کے ایک قہوہ خانے میں ناشتہ کر رہا تھا کہ مالک نے ایک گاہک سے کہا ”بل میری بیوی کو ادا کر دیجئے“ میں نے برسبیل گفتگو مالک سے کہا ”معلوم ہوتا ہے اس ملک میں بھی بیگمات پرس کنٹرول کرتی ہیں“۔ ”یہاں عورتیں ہر کام میں برابر کی شریک ہیں، تمہارے ساتھ جو دو عورتیں کوئی پی رہی تھیں ٹیکسی چلاتی ہیں“ ایک صاحب نے دخل در معقولات کرتے ہوئے کہا، چھوٹا قد، گٹھا ہوا جسم، پچلا ہونٹ موٹا اور اُبھر ہوا، سر پر گرم کپڑے کی چھجے دار ٹوپی۔ میں ابھی سنبھلنے نہ پایا تھا کہ اُس نے دوسرا

موضوع شروع کر دیا "اس ملک میں لائینگ کا بہت رواج ہے، فرنیچر خریدو تو برابر کئی سال اصل پہ سود دینا پڑتا ہے حالانکہ قسط کی ادائیگی کے ساتھ اصل گھٹنا چاہیے، فرنیچر بنانے والوں کی 'لابی' اتنی موثر ہے کہ رٹے عامہ بے بس ہو کے رہ جاتی ہے، سفید پوش طبقے کی کوئی یونین نہیں حالانکہ ان لوگوں کو متحد ہونے کی ضرورت ہے، مالکوں کو دکھو! لاکھوں یہ ثابت کرنے کے لیے خرچ کر دیں گے کہ یونین غیر قانونی ہے لیکن مزدوروں کو نہیں دیں گے۔"

ٹیڈ بات کرتا کرتا میرے ساتھ قہوہ خانے سے نکل آیا اور چوراہے پہ کھڑے ہو کر اپنے نقطہ نظر کی شد و مد سے وضاحت کرنے لگا، میری ٹانگیں جواب دے رہی تھیں، میں دل میں کہہ رہا تھا "خدا کے لیے مجھے معاف کر دو اور جانے دو، سوادس بچ رہے ہیں، میرا ساقھی ہوٹل سے نکل جائے گا" لیکن توبہ کیجئے، فصیح الزماں، بولے جا رہا تھا "تم کہہ رہے تھے کہ رتجگا کیا ہے، ساری رات ٹیکسی چلتے رہے ہو تو اتنی انرجی کہاں سے آئی؟" لیکن میرے خیالات اُس کی روانی میں مغل نہیں ہو سکتے تھے، وہ کہہ رہا تھا "جانتے ہو چینوں نے پانچ بلین درخت لگائے ہیں، کوئی پودا پنپ نہیں پاتا تو اُسے اکھاڑ پھینکتے ہیں اور اُس کی بجائے دوسرا لگاتے ہیں، پانچ بلین کم نہیں ہوتے، روس میں ہر سال پچاس ہزار سائنس دان فارغ التحصیل ہوتے ہیں اور امریکہ میں صرف بیس ہزار! روسی اپنے سائنسدانوں کو بڑی مراعات دیتے ہیں" میں سوچنے لگا ٹیڈ کا تعلق کسی سیاسی گروہ سے ہے یا وہ محض اُن لوگوں میں سے ہے جو ہر مسئلے پر اپنی ایک رٹے رکھتے ہیں۔

سہ پہر کو ہم میور وڈ کی طرف رواں تھے جو سان فرانسسکو کے شمال میں ہے، ساڈ سالیٹو کافیشن ایبل علاقہ راستے میں پڑتا تھا، ساحل سمندر کے ساتھ ساتھ پہاڑیوں کی ڈھلوان پر ترشے ترشائے مکانات، ہوا کے بوجھ سے جھکے ہوئے سفیدے کے درخت، بس ڈھلوان پر لڑھکتی تو پیچھے ہٹتی ہوئی بستی اپنے مکانوں اور درختوں کو سنبھالے بندی

کی طرف اٹھ جاتی۔

بلند بالا ریڈ وڈ درختوں کی چھتری ایسی گھنیری تھی کہ سورج کی شعاعیں بمشکل فرشِ زمیں تک پہنچ رہی تھیں، جنگل میں خنکی تھی، سردی کی وجہ سے پرندے اس جنگل میں بسیرا نہیں کرتے، کیرے مکوڑے بھی ساذہی ہوتے ہیں، جنوبی کیلیفورنیا کے علاوہ ریڈ وڈ دنیا میں کہیں نہیں ہونا، چند درخت دو ہزار برس پرانے ہیں۔ قدیم ترین جاندار چیز۔ بلند ترین درخت ساڑھے تین سو فٹ ہے، بجلی گرنے سے کچھ درختوں کے تنے زمین پر آ رہے تھے جو دیکھنے میں بے جان معلوم ہوتے تھے لیکن ایک ایسے تنے سے متعدد درخت پھوٹ کر آسمان کی طرف بڑھ رہے تھے، ریڈ وڈ کی زندگی بڑوں میں نہیں بلکہ چھال کے بیرونی دائروں میں ہے، یہی وجہ تھی کہ بجلی گرنے سے بھی درخت نیست و نابود نہیں ہوئے تھے، جلے ہوئے حصے پر بڑ کے ٹائمر کی طرح سیاہ حلقے پڑ گئے تھے لیکن تنے پر زندگی کی رمق موجود تھی، وہاں سے نئے درخت پھوٹ چکے تھے، چند درخت ”مینارِ پسیا“ کی طرح پیڑھے ہو گئے تھے لیکن کم سن درختوں نے سہارا دیکر انہیں تھام لیا تھا، ایک ”مردہ“ درخت کے کمان آساٹھنے پر بے شمار شاخیں اُگ رہی تھیں اور سیدھی آسمان کی طرف بڑھ رہی تھیں، گمان گزرتا تھا کہ ان کے بوجھ تلے کمان زمین پر آ رہے گی لیکن ایسے موقع پر نوزائیدہ درخت زمین میں پاؤں گاڑ کے ”ماں“ کو سر پر اٹھالیتے، فطرت نے طویل عمر بخشنے کا نیا حل سوچا تھا!

”اپنی پیٹی باندھ لیجئے، جہاز اڑا ہی چاہتا ہے۔“ حروف سنے چمک رہے تھے، ایر ہوٹس کی بڑی بڑی براؤن آنکھوں میں بلا کی چمک تھی، چہرے پر شگفتگی اور تازگی تھی، تندرستی اور بشارت اُس کے انگ انگ سے پھوٹ رہی تھی، وہ میرے ساتھ والی سیٹ پر بیٹھ گئی، ”میں ابھی نو آموز ہوں، اتنی مشاق نہیں کہ ٹیک آف کے وقت چل پھر سکوں، یہ کیا زبان ہے جو تم دائیں سے بائیں لکھ رہے ہو؟“

جلد ہی روشنیاں دھیمی ہو گئیں، پس پردہ مدہم راگ تھا، سارا ماحول خواب آور تھا، آنکھ کھلی تو دیکھا ملحق نشست پہ ایک خوشنود و نوجوان محو خواب ہے، کچھ دیر بعد وہ چونک کے اٹھا۔

”میں رات بھر جاگتا رہا، اب نیند نے غلبہ پالیا“

”کسی دعوت میں پھنس گئے تھے؟“

”جی نہیں، ہم اسی جہاز میں لاس اینجیلز سے سان فرانسسکو گئے تھے“

”تو یوں کیٹے برج کی چوڑھی جم گئی تھی“

”میں اس جہاز کا پائیلٹ ہوں!“

اس تمہید کے بعد میڈگاسکی نے اپنی رام کہانی شروع کر دی، ”میرا باپ ایک چھوٹے شہر میں پادری تھا، اُس کی خواہش تھی کہ میں اور میرا بھائی ابائی پیشہ اختیار کریں، بھائی مجھ سے کہیں زیادہ ذہین تھا لیکن اُس نے بے چوں چرا والی خواہش پوری کی اور معمولی شاہرے پہ پادری بننا قبول کر لیا لیکن میرے دل میں بغاوت کی آگ بھڑک اٹھی، سولہ برس کی عمر میں میں گھر سے بھاگ کھڑا ہوا اور لاس اینجیلز جا پہنچا، میں نے سختیاں برداشت کیں لیکن پائیلٹ بننے کی دُھن ایسی تھی کہ کسی قیمت پر گھر ٹوٹنے کو تیار نہ تھا، میں نے معمولی مزدور کی طرح مشقت کی، کبھی ایسا بھی ہوا کہ کام نہ ملا اور رات کو کسی باغ سے سنگترے چُر کے کھالیے، دن کے وقت محنت کرتا اور رات کو ٹائٹ اسکول میں پڑھتا، ایرپورٹ پہ جا کر مختلف جہازوں کی ساخت دیکھنا میرا محبوب مشغلہ تھا، کسی کو میرا شوق دیکھ کے ترس آجاتا تو اندر سے جہاز کا انجن دکھلا دیتا، فنی تربیت کے لیے میں کسی اسکول میں داخل نہیں ہوا بلکہ اپنے طور کتابوں کا مطالعہ کر کے امتحان دیتا رہا، ایک لاکھ پتی نے مجھے اپنا ذاتی جہاز چلانے کی اجازت دے دی، یوں پائیلٹ لائسنس حاصل کرنے کے لیے پرواز کی شرط بھی پوری ہو گئی، جب میں سرخرو ہو کر گھر پہنچا تو والد نرمی سے پیش آئے، عجیب بات یہ تھی کہ

پڑوسیوں کو فخریہ بتلاتے تھے کہ میں ہوائی جہاز کا پائلٹ ہوں، بڑا بھائی اب بیوی بچوں کے جھنجھٹ میں گرفتار ہے، افسوس اس کی شخصیت گھٹ کے رہ گئی۔“

سوانح کا حصہ ختم ہوا تو میڈگا سکی ذہنی کش مکش کی دنیا میں آگیا۔ میں نے زندگی میں ہمیشہ خلا محسوس کیا، مجھے حق کی تلاش رہی لیکن ہر دروازے سے بے نیل مرام لوٹا، میں نے فلسفے میں پناہ ڈھونڈی، برٹریڈ رسل میرا پسندیدہ مصنف ہے، فضا میں پرواز ایک حد تک طمانیت کا باعث ہے لیکن وقتی طور پر علائقِ دنیا سے آزاد ہونے سے سکون نصیب نہیں ہوتا۔“

”آپ کسی کے کام آسکیں تو شاید کچھ روحانی تسکین ملے؟“  
 ”مجھے ایسے دوستوں کی تلاش رہی جو صدقِ دل سے فلاحی کام کر رہے ہوں لیکن مجھے مایوسی ہوئی۔“

”اپنی بساط کے مطابق انفرادی طور پر بھی ہم محظوظ بہت کام کر سکتے ہیں گرد و نواح میں ایسے لوگوں کی کمی نہیں جنہیں ہماری مدد کی ضرورت ہے لیکن ہمیں تجربہ تک نہیں ہوتی، کسی آفت رسیدہ کے لیے ہمدردی کا کلمہ یا اس کی مشکل حل کرنے کے لیے ایک فون کال کبھی کبھار دولت سے زیادہ قیمتی ہو سکتی ہے۔“

میڈگا سکی خیالات کی دنیا میں کھو گیا، اس کا ردِ عمل معلوم نہ ہو سکا، موضوع کے اعتبار یہ ایک غیر معمولی اجتماع تھا، کاروباری اداروں میں مختلف عہدوں پر نائز چالیس امریکی مرد اور عورتیں اس کورس کے لیے جمع ہوئے تھے، تنہا میں غیر ملکی تھا لیک ایرو ہیڈ لاس اینجیلز سے تین گھنٹے کی مسافت پر جنوبی کیلیفورنیا کی پہاڑیوں میں واقع ہے، علاقے کی رعنائی سیاحوں کے لیے مسلسل کشش کا باعث ہے، بہت سے سیلانی جھیل میں کشتی رانی اور واٹر اسکینگ کے لیے آتے ہیں۔ ہماری آماجگاہ گاؤں سے دور بجائے خود ایک دلفریب آبادی بن گئی تھی، مرتع جھیل پر موٹر بوٹ دوڑتے، لڑکے لڑکیاں، مرد اور

عورتیں تیز رفتار کشتی کے پیچھے اپنے آپ کو بلینس کر کے پانی پہ شہسواری کے کرتب دکھاتے  
 مہرِ شام رُخسارِ آب کا رنگ بدلنے لگتا تو یوں محسوس ہوتا جیسے فطرت کا مزاج بدل گیا ہے  
 آسمان کا رنگ پانی میں منعکس ہوتا اور لہروں کی ہلچل بھی اس کی یکسانیت میں مُخل نہ ہوتی،  
 ہر طرف آسمانی رنگ کا راج ہوتا، کچھ دیر بعد چاند کی کرنیں مچلتی ہوئی لہروں پہ چاندنی اور  
 تاریکی کا عجیب امتزاج پیش کرتیں اور جھیل کا زرق برق برق لباس آنکھوں کو خیرہ کرتا، باہمی  
 تعلقات استوار کرنے کا سیمینار اس فضا میں منعقد ہو رہا تھا۔

ہم لوگ بیس بیس کے گروپ میں بٹ گئے، پہلی میٹنگ شروع ہوئی، طاف کے ایک ممبر  
 ہٹ کے ایک طرف بیٹھ گئے، کچھ تامل کے بعد ہر ایک نے اپنا حسب نسب اور شغل بتلایا، جیسے ایک  
 دوسرے کیساتھ راہ در رسم بڑھانے کی کوشش کر رہے ہوں، زبانِ حال سے کہہ رہے ہوں  
 میں اچھا آدمی ہوں، اُمید ہے آپ بھی شریف انسان ہوں گے، میں آپ کی طرف  
 دوستی کا ہاتھ بڑھاتا ہوں لیکن دو ایک روز میں ہی معلوم ہو گیا کہ اخلاص اور شرافت کا  
 پردہ بہت مہین تھا، دورانِ گفتگو ہم نے ناصحانہ رنگ اختیار کیا، ایک دوسرے کی  
 عیب جوئی کی، پھر نقائص دُور کرنے کے لیے ہمدردانہ مشورے دیئے، نکتہ چینی، طعنہ  
 جھپٹیں، کج بختی، احساسِ برتری، ایک جھام تھا جس میں سب ننگے تھے، کوئی بہت  
 بھدا تھا، کوئی تکلیف دہ طور پر سنجیدہ (اپنے آپ کو کیا سمجھتا ہے!) کوئی باتونی، محفل پہ چھا  
 جانے والا (واہ میاں افلاطون!) کسی کی ناک لمبی تھی یا تو ندرت سے بڑی، سبھی بھولے ہوئے  
 تھے کہ ہم مختلف انسانوں سے برتنے کا طریقہ سیکھنے آئے ہیں۔

جان نے کہا کہ جنگ کے فوراً بعد اُسے جاپان جانا پڑا، اُس کے کئی ساتھی شادی  
 کیے بغیر جاپانی عورتوں کے ساتھ ایک ہی مکان میں رہتے تھے، جان کا اقرار کرنا تھا کہ یہ  
 خرافات دیکھ کر اُسے احساسِ گناہ ہوا کہ یار لوگ پنجے جھاڑ کے اُس کے پیچھے پڑ گئے،  
 ”ارے میاں لونڈے ہی نکلے، تمہارے خیالات میں ابھی بچپنی نہیں آئی!“ جان کے کانوں

کی ٹوئیں سُرخ ہو گئیں، گروپ کی 'بڑی بی، جون اُس کے اڑے آئی،  
 "معصوم جان تو مجھے اچھا ٹائپ معلوم ہوتا ہے، اُس کا ردِ عمل ٹھیک ہی تو تھا،  
 بے چارہ جان!"

کون کہہ سکتا تھا کہ ایسا بے ضرر اور بظاہر سہمہ روانہ فقرہ ڈیوڈ کو شیرِ غراں بنا دے گا،  
 فرہہ اندام ڈیوڈ کا معمول تھا کہ کلاس میں آتے ہی آرام کرسی پر یوں دراز ہو جاتا کہ تولیہ نما  
 بنیان میں سے اُس کی مدور توند نمایاں ہو جاتی، بیزاری سے ادھر ادھر تکنا جیسے گروپ  
 کی بحث سے اُسے قطعاً دلچسپی نہیں، کسی بات سے اختلاف ہوتا تو ایسی جلی کٹی سنانا  
 کہ بولنے والا ہر کا بکارہ جائے، عجیب آدمی ہے، میں نے ایک دو بار سوچا، 'معلوم  
 نہیں یہ موٹا اپنے آپ کو کیا سمجھتا ہے۔

ڈیوڈ چلایا "جون تم ایسی عورتیں نوجوانوں کی تباہی کا باعث ہوتی ہیں" بات  
 بڑھ گئی، جون نے رونا شروع کر دیا لیکن ڈیوڈ کا دل نہ سپچا، "یہ اُنسو مجھے متاثر نہیں  
 کر سکتے، یہ مسکینی اور دلگیری پتہ نہیں اس نے کتنی زندگیاں تباہ کی ہیں، میرا باپ بچپن  
 میں مر گیا تھا، میری ماں نے مجھے پالا اور پوجوانی تک یہی حربہ استعمال کرتی رہی، اُس  
 نے مجھے پنپنے نہیں دیا، جس جگہ میں نے جانا جایا نہیں جانے دیا، دوست، جگہ، شغل،  
 ملازمت، جو چیز اسے ناپسند ہوتی اُس کا مقابلہ اُنسوؤں سے کرتی اور میں بے بس ہو کے  
 رہ جاتا، اس عورت نے میرا کیریئر برباد کر کے رکھ دیا۔ اے لوگو! جون ایسی عورت سے  
 خوف کھاؤ، یہ مادرانہ شفقت زندگی تباہ کر سکتی ہے" ایٹم کا سائسدان ڈیوڈ دل کی  
 گہرائیوں سے بول رہا تھا، چہرے کے اُتار چڑھاؤ سے ظاہر تھا کہ اس کے زخم ہر سے  
 ہو گئے ہیں۔

میں نے ایک دو دفعہ گرین سے کہا کہ تم پادری ہو مگر جب شام کے وقت بھی سیاہ  
 چشمہ لگالیتے ہو تو شبہ ہوتا ہے جیسے کوئی انٹرنیشنل قسم کا 'کر دک' ہو، یہ بات سن

کے وہ ہنس دیتا لیکن اپنی عادت کا پکٹا تھا، کلاس میں آتے ہی فرش پر لیٹ کر مہینہ ایک طرف کر لیتا اور سہر شام بار میں کھڑے ہو کر خوب دھسکی پیتا، ایک ہفتہ یوں ہی گزر گیا، پھر جانے کیا بات ہوئی کہ اس کا پیمانہ صبر لبریز ہو گیا اور خوابیدہ سوتے ابل پڑے، ہر لمبو و لیب میں بڑھ چڑھ کے حصّہ لینے والا بھوری مونچھوں والا گرین زار و قطار رو رہا تھا، سیاہ چشمتے نے آنکھوں کو ڈھانپ رکھا تھا مگر رواں آنسو کہاں چھپتے تھے، گرین کہہ رہا تھا ”میرا باپ معمولی گھرنے سے تھا، اُس نے ایک اُونچے خاندان کی لڑکی سے شادی کی لیکن میرے ننھیال اُسے کبھی خاطر میں نہ لائے، وہ اُسے دہقان ہی سمجھا کیے، میرا مظلوم باپ! یہ جانتے ہوئے کہ مجھ میں اور اس کام میں بعد المشرقین ہے میں نے پادری بننے کا فیصلہ کیا، یہی ایک پیشہ تھا جو محنت کیے بغیر مجھے لوگوں کی نظروں میں عزت اور وقار بخش سکتا تھا!“

اگلے روز ہی ہلڈا کی باری آگئی، ڈبلی، دراز قامت، متوسط العمر ہلڈا۔ ”میرا خاندان جنگ میں اپنا بیج ہو گیا تھا، وہ کوئی کام نہیں کر سکتا، میں روزی کمانے کے لیے مشقت کرتی ہوں، مجھے کوئی گلہ نہیں لیکن جب نھکی باری گھر لوتی ہوں تو مجھے دلاسا دینے والا کوئی نہیں ہوتا، بچوں کے علاوہ مجھے خاندان کی نگہداشت کرنا پڑتی ہے، کاش کوئی مجھے سہارا دے سکتا!“

جین تراہن کسی کالج میں پڑھاتی تھی، اُس کی باتوں میں مٹھاس تھی لیکن جب کہتی ”میں تم سے بالکل متفق ہوں“ تو مجھے آگ لگ جاتی، میں خوب سمجھتا تھا کہ وہ مجھ سے ذرہ بھر اتفاق نہیں کر رہی، مین بات بات پہ مسکرا دیتی لیکن بناوٹ اور ملمع بھلا کہاں چھپتا۔

”ان سے آپ ملی ہیں؟ ہمارے پاکستانی دوست!“ کسی نے جین سے میرا تعارف کروایا۔ ”جی ہاں! یہ ہمارے گروپ میں ہیں بلکہ ڈنر کے وقت میری میز پر تھے، سچ

کہتی ہوں یہاں آکر ایسی پُر لطف نشست نہیں ہوئی تھی۔“ جین ہاتھ باندھتا ہوں۔ جانے دو۔ کہاں تک بنوگی اور دُنیا کو بناؤ گی، دُنیا سخت گیر ہے، ہنسنے والوں کو کہاں بختی ہے۔ پچاس سالہ پال اور میں ایک ہی کمرے میں مقیم تھے، وہ خوش خلق اور شریف آدمی تھا، یونیورسٹی میں فزکس کا پروفیسر رہا تھا، اب اُس کا قیام ایک فارم پر تھا، اُس کا کہنا تھا: ”دُنیا میں انسان کو انسان کی ضرورت ہے، باہمی تعلقات کے سلسلے میں لوگ مجھ سے مشورہ کرتے ہیں گو اپنی بیوی کے ساتھ میرے تعلقات ہمیشہ خوش گو اور نہیں رہے، وہ سمجھ دار عورت ہے لیکن مجھے پیرانوٹے، کی تکلف ہو گئی تھی، ایسے لوگ نہ صرف حساس ہوتے ہیں بلکہ اُن میں احساسِ کمتری بھی شدت سے ہوتا ہے، میں کبھی اپنے آپ کو حقیر کیڑا سمجھتا ہوں اور کبھی شہنشاہِ امیری ماں کا خیال تھا کہ اُس کا بیٹا بہت بڑا سائنسدان بنے گا اور دُنیا میں نام پیدا کرے گا، میں بھی اُن سائنس بننے کا خواب دیکھنے لگا، وہ خواہش تو کیا پوری ہوتی پروفیسری سے ہاتھ دھونا پڑے۔“

سینیار کے اختتام پر ہم ایک دوسرے کو کسی حد تک سمجھنے لگے تھے، انسان اپنے دکھوں کا بوجھ پیٹھ پر لا دے پھرتا ہے، دیکھنے میں کوئی مطمئن نظر آتا ہے، کوئی مسرور کوئی مغموم، ہمیں یہ حق نہیں پہنچتا کہ کسی سے محض اس لیے قنفر ہو جائیں کہ اُس کا اندازِ گفتگو مختلف ہے یا وہ زود رنج ہے، اس کی تہ میں ضرور کوئی بات ہوگی، نفسیات کی بہت سی گتھیاں ہمدردانہ سلوک سے سلجھ سکتی ہیں، تہذیب و تمدن کی صدیاں گزرنے کے باوجود انسانی فطرت اک معتمہ رہی، انسان انسان کو نہ سمجھ سکا۔

پندرہ روز کی ایسوسی ایشن کیا ہوتی ہے لیکن پال کو اصرار تھا کہ واپسی پر لاس اینجلس میں اُس کے ساتھ کیلیفورنیا کلب میں ٹھہروں، میں نے ایک دو بار کہا مجھے ہوٹل میں جانے دو، آخر پال کے خلوص کے سامنے ہتھیار ڈال دیئے، کلب پہنچنے پر پال نے کہا، ”جب تک تم لاس اینجلس میں ہو، میرے مہمان ہو، کوئی بل آئے تو اُس پہ میرا نام لکھ دو۔“

پال ٹائٹگی کی تصویر تھا، اُسے ہمیشہ میری خاطر مقصود ہوتی جیسے اس اجنبی ملک میں میں اُسی کا مہمان ہوں -

جاپان کی جانب طویل پرواز بے حد بے کیف تھی، جہاز کے انجنوں کا مدہم شور ایک تھکی ہوئی آواز کی مانند تھا، مسافر سیٹوں سے چپک کے رہ گئے تھے جیسے آسید بندہ ہوں، کسی بد عمل کے زیر اثر اس سفر کا انت نہ ہو، باہر منظر کی یک رنگی طبیعت پہ گراں گزرا رہی تھی، جہاز ساکت تھا، نیچے گدلا بحرِ کابل ساکت تھا، بچپن میں ریل کی تیز رفتاری کا اندازہ کھمبوں سے لگاتے تھے جو الٹی جانب بھگتے تھے لیکن یہاں کوئی نشانِ راہ نہ تھا، سطح سمندر پر جہاز کا عجیب سا یہ اس بات کا پتہ دیتا تھا کہ ہم آگے بڑھ رہے ہیں، سورج بصد تھا کہ آج نہیں چھپوں گا، وہ ہم سے اس پرواز کا انتقام لے رہا تھا جو ڈیٹ لائن، اور قدرتی نظام کے خلاف تھی.....

جاپان کے ساتھ چیری کے شکوفوں کی ایسوسی ایشن تھی، جاپان اُس پیارے افسانے کی یاد دلاتا تھا جو بہت سال پہلے ساتی کے سالنامے میں چھپا تھا، ”جاپان میں رومان“ جس میں سرگشتہ نما رہسوم و قیود، ایک جاپانی مصوٰر اپنی فرنگی محبوبہ کی خاطر جان سے جاتا ہے.... ٹوکیو کا شہر خوابوں کی دنیا تھی، چھوٹے چھوٹے گھر وندوں میں رنگین کاغذ کی سکرین، لکڑی کے بنے ہوئے ننھے پل، کمونو میں ملبوس عورتیں، مسکراتے ہوئے بچوں کی آنکھوں پر ہلکی سی سوچ، جاپانی ٹی گارڈن میں لالیٹینوں کا ٹھٹھانا، مختلف وقتوں میں یہ خواب پورا تو ہوا لیکن خواب اور زندگی میں بعد ہے اس لیے ٹوکیو کے تنگ اور کثیف گلی کوچوں میں مردوں اور عورتوں کا جم غفیر بھی دیکھا، پتھر ملی زمین سے نانِ شبینہ نوچ لینے والے غیرت مند جاپانی نہ صرف ہنسنے کا قریبہ جانتے ہیں بلکہ محنت شاقہ بھی اُن کی گھٹی میں پڑی ہے۔ یونیفارم پہنے ہوئے سولہ برس کی تنومند لڑکی ٹورسٹ بس کی کنڈکٹر تھی اور اپنے فرائض کی ادائیگی میں بیحد مستعد، ہارٹاپ پر پھرتی سے باہر پھلانگ جاتی اور سیٹی بجا کر گاڑی ریورس کرنے میں مدد

دیتی، مقررہ وقت پر مسافروں کو گرم چائے پیش کرتی، پہاڑی علاقے میں بس ایک دلفریب مقام پر پہنچی تو لڑکی نے گانا شروع کر دیا گویا وہ بھی فرائض میں شامل تھا، باتوں باتوں میں اُس نے بتلایا ”میرا گاؤں ٹوکیو سے سومیل کے فاصلے پر ہے، میرے ابا کی چھوٹی سی کاغذ بنانے کی فیکٹری ہے، ایک سال ہو میں ملازمت کے لیے ٹوکیو آگئی تھی، ہماری رہائش اور خورد و نوش کا انتظام کمپنی کے ذمے ہے گو تنخواہ سے رقم کاٹ لی جاتی ہے۔۔۔“

”آپ نے صبح آٹھ بجے کام شروع کیا، ٹوکیو لوٹنے پر آپ کی ڈیوٹی ختم ہو جائیگی؟“

”جی ٹوکیورات کے آٹھ بجے پہنچیں گے، کھانے کے لیے ایک گھنٹے کی چھٹی ہوگی، نو سے گیارہ بجے تک میرے ذمے بس کو دھونے اور صاف کرنے کا کام ہوگا۔۔۔۔۔!“

”ہفتہ میں ایک دو چھٹیاں ہو جاتی ہوں گی؟“

”ایک ماہ کام کرنے کے بعد چار روز کی رخصت ملتی ہے جو میں والدین کے پاس

گزارتی ہوں۔“

تاکا شمایا کے ڈیپارٹمنٹ سٹور کے رستوران میں کھانا کھا چکنے کے بعد میں پل کی رقم میز پر رکھ کے چل دیا، مغربی رواج کے مطابق ویٹرس کے لیے کچھ ریزگاری چھوڑ دی تھی، کیا دیکھتا ہوں ویٹرس سکتے تھامے بھاگی آرہی ہے۔ ”نوسر، نوٹپ، نوٹپ“ میں حیران رہ گیا، مغرب میں ڈھٹائی سے کام لے کر ٹپ رکھوا لیتے ہیں اور یہاں خود داری کا یہ عالم!

یہ رستوران سٹور کی سب سے اوپر والی منزل میں تھا، کھانا کھا چکنے کے بعد مرد اور عورتیں نیچے جانے کے لیے بے تاب تھے، لفٹ کے دروازے پر خاصا جھگڑا تھا، اتنے میں دیکھتا ہوں کہ ایک بزرگ چلے آرہے ہیں، لمبی ڈاڑھی، جبہ، پاؤں میں کھڑاواں، صورت سے کسی معبد کے راہب معلوم ہوتے تھے، دفعتاً راستہ پھٹ گیا، لوگ دور وہ کھڑے ہو کر فرط عقیدت سے جھک گئے اور وہ مسکراتے ہوئے لفٹ کے دروازے تک پہنچ گئے، جاپانیوں

نے مغربی طریقے اختیار کیے ہیں لیکن مغرب زدہ نہیں ہوئے، ٹیل کوٹ پہنے ہوئے جاپانی مرد ملاقات کے وقت بار بار جھکتے ہیں جیسے رکوع کر رہے ہوں، کھانے کے آداب ہوں یا رہائش کا کمرہ بڑی حد تک پرانا کلچر کا فرما ہے۔

کابو کی جاپان کا کلاسیکی تھیٹر ہے۔

ایٹیج ہماری عام ایٹیج سے چار گنا ہوگی، رنگوں کے استعمال میں جاپانی صنّاع کمال دکھا رہے تھے۔ طلوع آفتاب کی پیش کش — نورانی تڑکا پھر نارنجی رنگ کا نیل اور طیور کا چھپانا، اسی طرح غروب کا منظر بالکل قدرتی تھا، اودے رنگ کا دھواں وادی میں اترنا شروع ہوا جیسے سر شام گہرے سایوں کا نزول جاپان کی پہاڑیوں پہ ہوتا ہے، بجلی کی چمک آنکھوں کو خیرہ کرتی تھی، پس منظر میں بادل گرج رہا تھا، بین الاقوامی مقابلوں میں رنگوں کی آمیزش اور بہترین فوٹو گرافی کے انعامات جاپانیوں نے یونہی نہیں جیتے۔

ایک المیہ ایٹیج کیا جا رہا تھا، گردن زدنی آنکھوں سے نہاں بانس کی تیلیوں کے پیچھے ہو رہی تھی لیکن لوگوں کے چہروں سے خوف ذہراس عیاں تھا، ایک لوق و دق صحرا سامنے تھا، سورج کی چمک بھی بے رونق تھی، یہ اُن ہولناک سفاکیوں کی سزا تھی جو شہزادے نے روارکھی تھیں، بے گناہوں کا خون اُس کے ضمیر کو ڈس رہا تھا، انسان صدیوں سے اپنے آپ کو دھوکا دے رہا ہے کہ غارت گری سے اپنی عظمت کا سکہ بٹھا سکے گا۔

ٹیسکونا کا رقص ایک قدیم اسطورہ سے متعلق تھا، وہ بہت سندر تھی اور اپنی محبت میں مگن، اُس کا محبوب محاذ پر چلا گیا اور واپس نہ لوٹا، غم و اندوہ سے نڈھال ہو کر ٹیسکونا نے دریا کی لہروں میں اپنا چہرہ چھپا لیا تھا، خواب میں ٹیسکونا مشہور شاعر کا ہیتو پہ ظاہر ہوتی ہے۔

سبک سار کشتی، پُر سکون سمندر، دہقانے ساز اور سحاب کا دزدیدہ نزول، کسانوں

کی اس بستی میں اکاہیتوں نے بنسری پر لافانی محبت کا نغمہ گایا، ٹیسکونانے پروانہ وار آخری رقص کیا، پھر ہوا میں تحلیل ہو گئی، شاعر نے اسے چھونے کے لیے ہاتھ بڑھایا لیکن طلسم ٹوٹ چکا تھا، وہ شمع و فاضل بچھی تھی۔

اقبال میرے لیے اجنبی تھا، ہانگ کانگ پہننے پر اُس سے تعارف ہوا لیکن مختصر قیام کے دوران اُس نے 'راہب' فلسفی اور دوست، کا حق ادا کیا، اقبال ڈاکٹر ہے اور پاکستانی، پہلی بار اُسے یہاں ملازمت ملی، اب یہیں کا ہو کے رہ گیا ہے۔ ہانگ کانگ کا جادو اُس پہ چل چکا ہے، اقبال کہہ رہا تھا "میں ہانگ کانگ میں کام کرتا ہوں لیکن رہائش کولون میں ہے، دوستوں نے کہا ہانگ کانگ میں مکان کیوں نہیں لیتے لیکن کم بخت خلیج کے نظارے سے جی نہیں بھرتا" اور یہ حقیقت تھی، کولون اور ہانگ کانگ کے درمیان تیز رفتار فیری اٹھ منٹ سے زیادہ نہیں لیتی لیکن ایسا دلکش نظارہ دُنيا میں تازہ ہی ہوگا، سینما میں منظر کو نکھار کر دکھانے میں فوٹو گرافر کے فن کو بھی دخل ہوتا ہے لیکن ہانگ کانگ کے جو سین LOVE IS A MANY SPLENDORED THING میں نظر آئے

انہیں پیش کرنے میں مبالغہ سے کام نہیں لیا گیا، فی الواقع یہ جگہ مصوروں کی جنت ہے۔ ایک پیتے والی ریل پہاڑ کا فزانتوں میں طے کرتی ہے اور وکٹوریہ پوائنٹ پہ اتار دیتی ہے۔ سورج چھپ رہا تھا، نیچے خلیج ساکت تھی، کشتیاں بے پاؤں آگے بڑھ رہی تھیں اور بادل جیسے آگ لگ جانے سے دھواں اٹھے، پس منظر میں شعلے لپکیں لیکن دھواں ان کی تندی چھپالے، اُونچے مکان منتظر ہیں کہ کب رات کا جادو جاگتا ہے اور گھاگھی شروع ہوتی ہے، تب چینی نی یون سائینز جگمگ کریں گی جو انگریزی نیون سائینز کی نسبت کہیں بھلی معلوم ہوتی ہیں، آخر چینی زبان کی اساس تصویر کشی پر ہے!

ایک کشتی کھاڑی کے کنارے ڈول رہی تھی، پالش شدہ فرش، نیلی ترپال، کی چھت بے رنگ ہو چکی تھی، بلجگا بادبان، مچھلی رکھنے کے لیے بید کی ٹوکریاں، مرغیوں کا ڈربہ، دھان

کوٹنے کا ڈنڈا، سگریٹ کے پُرانے ڈبوں میں مصلحے، بیر کے گتے میں کپڑے کا دوسرا جوڑا، گول چھجے دار ٹوپی، تام چینی کی چائے دانی اور چار پیالے، یہ تھی کل کائنات کشتی والوں کی، معمر عورت ایک لمحہ بھی آرام سے نہیں بیٹھی، گودام کشتی کے شکم میں تھا، وہاں سے راشن لے کے ہنڈیا چڑھائی، مرغیوں کو دانا ڈنکا ڈالا، تسلی میں کپڑے دھوئے، چھوٹی مچھلی سکھائی، حرکت میں برکت، بڑی مچھلی گوشت پوست سے عاری نقش بردیوار ہے، اُس کا بھی کچھ ضرور بنائیں گے چاہے نقل ہی ہو، نوجوان عورت نے ساس کی نظر بچا کے ٹوٹے ہوئے آئینے کی مدد سے بالوں میں کنگھی کی، کپڑے بادبان کی رسیوں پر سوکھ رہے تھے، ملاح کے کُرتے پا جانے میں جا بجا پیوند لگتے تھے، لوٹ جاتی ہے ادھر کو بھی نظر کیا کیجے، ایک بزرگ نے کنارے سے جھک کے گوشت کے چھچھروں کی پوٹلی دی جو بڑی بی نے سنبھالی، سخت محنت کی وجہ سے دونوں کے چہروں پہ خشونت آگئی تھی.....

سر شام اقبال ڈیوٹی پر فری ہسپتال جا رہا تھا،

بلدیہ ہانگ کانگ نے والنٹیئر ڈاکٹروں کے تعاون سے یہ تجربہ کیا ہے۔ ہفتہ میں ایک بار شام کو چھ اور آٹھ بجے کے درمیان ڈاکٹر، ڈینٹسٹ اور امراض چشم کے ماہر میونسپل ہسپتال جاتے ہیں، کوئی نادار اُس وقت بلا معاوضہ علاج کروا سکتا ہے، اسکولوں میں تین لاکھ بچے زیر تعلیم ہیں، اُن کا طبی معائنہ اور ایکس رے سال میں دو مرتبہ ہوتا ہے، ہر بچے کے پاس ہیلیتھ کارڈ ہے جس پہ دانتوں اور آنکھوں کی حالت اور بیماری کی تفصیل کا اندراج ہے۔

”ہم معذرت خواہ ہیں جیٹ کو بیٹ سروس آج کو اچھی نہ جاسکے گی، ہمارا کا اینجنیئر  
 دفعتاً بیمار پڑ گیا ہے، آج شب ہمارے مہمان ہو کر سن یا ہوٹل میں قیام کیجئے۔“  
 بی۔ اے۔ او۔ سی کی طرف سے اعلان تھا، ایئر پورٹ سے لوٹے تو ڈائمنگ روم میں  
 پُر تکلف کھانا چننا جا چکا تھا، کون کہہ سکتا تھا کہ اس بہانے بی۔ او۔ اے۔ سی کے

جہانزیدہ نمائندے سے ملاقات ہوگی۔

”میں ایک مشہور فرم کا ایجنٹ تھا جو ہیرے جواہرات کا کام کرتی تھی، ہائے کیا وقت ہوتا تھا جب موتی کی لڑیاں سیاہ ریشم پر چمکتیں، ہمیں ٹریننگ دی جاتی تھی کہ قیمتی پتھر کو کس قسم کے کپڑے پہ سجائیں تاکہ نظروں میں کھب جائے، میں نے حسین عورتوں کی نگاہوں میں جرس و گز سبکی دیکھی جب وہ ایسا قیمتی ہار دکھتیں جس کی قیمت ادا نہ کر سکیں، وہ اُس چمک سے کتنی مختلف ہوتی جو ایک متمول لیکن جوہر شناس عورت کی آنکھوں میں آتی تھی، جسے دیکھتے ہی میں بھانپ جاتا تھا کہ وہ ضرور خریدے گی، ۱۹۳۵ء کا ذکر ہے کہ پرنس خان ایک انتہائی خوش شکل سوسائٹی گرل کے ساتھ پیرس والی دکان پر آئے اور اُس سے پوچھنے لگے ”تم آج میرے ساتھ دوپہر کا کھانا کھاؤ گی، کھاؤ گی نا!“ وہ متذبذب تھی لیکن بات کرتے کرتے پرنس نے ایک پیش بہا بریس لٹ اُس کی کلائی پر باندھ دیا، اُس زمانے میں بریس لٹ کی قیمت دو لاکھ فرانک تھی، ”یور ہانس میں ضرور کھاؤں گی، لڑکی کا تذبذب کا فور ہو چکا تھا۔“

یہ ۱۹۳۵ء کا پیرس تھا۔

یہ مارکوئیس بیون کو کا پیرس تھا۔

مارکوئیس بالکل بے کار تھا، خاندانی جائیداد کے علاوہ بے شمار گورنمنٹ بانڈ اور حصص تھے، وہ صحیح معنوں میں آرٹ کی پرکھ جانتا تھا، کامیڈی، تھیٹر اور سیاسیات پر گھنٹوں گفتگو کر سکتا تھا اور جی چاہتا تھا کہ بیٹھے سنا کریں، اُس کے کمروں میں آرٹ کے نوادرات یوں بکھرے تھے جیسے روزمرہ کے استعمال کی چیزیں ہوں، مارکوئیس کو شکوہ تھا کہ آرٹ کے قدر شناس باقی نہیں رہے، جب وہ پیرس کے گلی کوچوں سے گزرتا تو لوگ ٹوپی اٹھا کر سلام کرتے تھے اور زیر لب کہتے تھے ”مارکوئیس بیون کو“ اور وہ سونے کی مٹھ، والی چھڑی سے جواب دیتا تھا۔

میرے دوست ۱۹۲۵ء کا پیرس گزر گیا۔

مارکوئیس بیون کو کا پیرس گزر گیا۔

اب ۱۹۶۰ء ہے!

”زندگی بڑی خوبصورت شے ہے، میں نے زندگی کو بڑے قریب سے دیکھا ہے، سفید موچھوں والا ایجنٹ کہہ رہا تھا، ”بٹوارے سے پہلے کا ہندوستان، شملہ میں واٹر سے کا دربار تھا، اُس نے ارین کا کوٹ پہن رکھا تھا جس پر سنہرا کام ہو رہا تھا، راجے مہاراجے نواب باری باری آتے، جھک کے سلام کرتے اور اپنی کرسی پر بیٹھ جاتے، جھکتے وقت مہاراجہ بڑودہ کی کلائی سے جواہرات کی لڑھی کھل گئی، بیش قیمت پتھر فرش پر بکھر گئے، مجال ہے جو مہاراجہ نے آنکھ تک جھپکی ہو جیسے کچھ ہوا ہی نہیں تھا، واٹر سرائے نے دربار کی کارروائی بند کر دی تاکہ خدام جواہرات چُن سکیں، ہیروں کے بل کی ادائیگی کے وقت پولو کے شوقین مہاراجے پورنے پانچ ہزار روپے سہوا زیادہ دیدیئے، میں واپس کرنے گیا تو اُس نے کہا ”اجمق نہ بنو، اسے اپنے پاس رکھو، اس کے ہونے یا نہ ہونے سے مجھے کوئی فرق نہیں پڑتا،.....“ جنوبی ریاستوں کی امارت الامان والحفیظ! ایک دفعہ حکومت برطانیہ نے نظام سے لاکھوں پونڈ بطور قرض لیے تھے، اُس کے محلوں میں چاندی کے بنے ہوئے پتے اور قیمتی پتھروں سے تراشے ہوئے پھل تھے..... میں اُس ملک کے کونے کونے میں گھوما جو اُس وقت ہندوستان کہلاتا تھا، کشمیر سے ٹراونکور تک میں نے دیکھا کہ حکمران زندگی سے کس طرح لطف اندوز ہوتے تھے، اُن کے حرم، دولت کے انبار، شکار، صحن چمن میں حسین عورتیں تاکہ انسان کے اندر احساسِ حسن بیدار ہو سکے.....“ ایجنٹ کی زبان قینچی کی طرح چل رہی تھی، اُس کا کہنا تھا کہ وہ منشیات کو ہاتھ نہیں لگاتا، کبھی کبھار کھانے کے ساتھ واٹن لے لیتا ہے، بہر حال آج اُس نے خوب پی ہوگی، اس مسلسل گفتگو میں زبوں حال، نیم جان کسان کا ذکر کہاں تھا جس کے بل بوتے پر یہ لوگ دادِ عیش دیتے تھے۔

اُس بھوک کا ذکر کہاں تھا جو لاکھوں انسانوں کے چہروں پر ایک ازلی نشان کی طرح لکھی جاتی ہے، جنم سے لے کر مرگ تک، اور وہ یہ سوچ کے چپ ہو جاتے ہیں کہ ماتھے کا لکھا کون مٹا سکتا ہے! غیرت کا فقدان، احساس کا فقدان، بہو بیٹیاں چھن جانے کے باوجود بے حسّی، ایک پیرتسمہ پانہ تھا جو قدیم اوزتاریک گناہ کی طرح اُن کے کاندھوں پر سوار تھا بلکہ راج کے ادنیٰ ملازم تک اپنے آپ کو راجاؤں کے روپ میں دیکھتے تھے، کاش تم کسی غریب کے مہمان ہوئے ہوتے تو زندگی کی حلاوت کے ساتھ اُس کی تلخی بھی معلوم ہو جاتی، افسوس تم نے محدب شیشے کا ایک پہلو دیکھا، ہندوستانی زندگی کی عظیم حقیقت تمہاری آنکھ سے اوجھل رہی۔

طویل سفر کی یہ آخری پرواز ہے، خدا کی دُنیا کتنی حسین ہے؛ گو اُس کی مخلوق قبیلوں میں بٹ گئی ہے، قریہ قریہ، شہر شہر، لیکن بنی نوع انسان کے لیے گرم جوشی اور ہمدردی ہر جگہ موجود ہے، کتنے اجنبیوں نے مجھ سے خلوص برتا، میرا اُن کا کیا رشتہ تھا؟.....  
 گاہے دُنیا کی رنگینیاں دامن کھینچتی ہیں، گاہے خونِ جگر سے ہم آرزوؤں کی آبیاری کرتے ہیں، عمر بھر مجھے یہ جاننے کی تمنا رہی کہ دھنک کے اُس پار کیا ہے؛ سرت رنگ کمان کے سرے پر ضرور کوئی طلسماتی دُنیا ہوگی لیکن قوس کے اُس کنارے پر کچھ نہ تھا، بس اک غیر مرئی خوشبو کا آنا تھا، ایک تَلطف کی نظر، دو میٹھے بول!  
 از تو کرشمہ و زخسر و عنایت

## سونار ویش

پچھڑے دوستوں کے فراق میں دل تارتا رہے اور اُن گنجان آبادیوں کے لیے آنکھیں اشک بار..... صدیوں سے بنگال کے باسی پچھڑے ہوئے عناصر کا مقابلہ کرتے آئے ہیں لیکن جب دریا میں تلاطم نہ ہو تب بھی کہاں چین پڑتا ہے۔ نانِ شبینہ کی محتاجی مدام رہتی ہے۔ جب تھل اور روہی کے تپتے ہوئے صحرا سراب کی جھیل بن جاتے ہیں تب بنگال کی شادابی دل میں اُتر آتی ہے اور وہ شب و روز یاد آتے ہیں جو اُس سرزمین میں بسر ہوئے۔

پلاسی کے میدان میں سراج الدولہ کی شکست بڑا سانحہ تھا، اقتدار گیا، وقار گیا، سختیاں جھیلیں لیکن بنگالی مسلمان کا سر نہیں جھکا۔ اُس کے سینے میں بے اطمینانی کی آگ بھڑکتی رہی، برطانیہ کا اعتماد کھودینے سے مسلم عوام صعوبتوں میں مبتلا ہوئے، انہیں سیاسی اور معاشی حیثیت سے کچل دینے میں کوئی دقیقہ اٹھانہ رکھا گیا۔

انگریزوں سے شدید نفرت کے باعث اہل بنگال نے نعرہ لگایا 'فرنگی کی تعلیم نہیں لینی' انگریزی تعلیم کی طرف رجوع نہ کرنا بدقسمتی کی ابتدا تھی۔ دوسری قوم نے اس کو تاہی کا پورا فائدہ اٹھایا۔ "واجب الحصول رقم کا دسواں حصہ زمیندار اپنے پاس رکھے گا، باقی خزانہ عامہ

میں جمع کروادے گا، اگر کچھ وصول نہ کر سکے تب بھی رقم جمع کروانی ہوگی ورنہ غروب آفتاب سے پیشتر زمینداری نیلام کر دی جائے گی۔“ یہ تھا لارڈ کارنوالس کا دوامی بندوبست اینیموں منشیوں کی چاندی ہوگئی، سادہ لوح زمینداروں سے روپیہ بٹور کر وہی زمینداریاں اغیار نے خرید لیں، یوں بنگال کا نقشہ بدل گیا، زمین آسمان بدل گئے، زمین تنگ اور آسمان دُور ہو گیا، نیل کے فرنگی تاجر اور نئے زمیندار، یہ پکلی کے دوپاٹ تھے جس میں عوام پستے رہتے رہے۔

بنگال بیدار ہے، اسے محض اتفاق نہیں کہہ سکتے، سیاسی شعور، یک جہتی اور مسائل پر تندہی آج کی بات نہیں، بیسویں صدی کے شروع میں تقسیم بنگال کے خلاف ایچی ٹینشن، ڈھاکہ میں مسلم لیگ کی تاسیس، دونوں باتوں میں بنگال پیش پیش رہا، ایک قدم مسلم مفاد کے خلاف دوسرا حق میں، گرام گرام گھوم کے مولوی فضل الحق نے خود اتحادی کے دیئے جلائے۔ مجھے سینوں میں نئی جوت بگاٹی، عزم و توانائی، استقامت اور دلور، اس مردِ خود آگاہ نے بنگال کو بہت کچھ دیا۔

ساتھ ستر برس ادھر یونین بورڈ کی تشکیل سے سیاسی بیداری کا آغاز ہوا۔ اسکول کمیٹی اور ڈپنٹری کمیٹی کی روایت قائم ہوئی۔ اجتماعی مسائل باہمی صلاح و مشورے سے پانے لگے۔

بیتے ہوئے سال چیئرمین یونین بورڈ کے چہرے پہ جھڑپاں ڈال گئے تھے لیکن اس کی آنکھوں میں ذہانت کی چمک تھی اور باتوں میں سنجنگی۔

”آپ نے بڑی ہمت کی کہ اسکول اور فرسٹ ایڈسٹری کی عمارت خود تیار کر لی۔“  
 ”پرائمری اسکول تو سب بنا لیتے ہیں چاہے اس کے لیے ہر کھانے پر ایک

مشت چاول پس انداز کرنا پڑے۔“

”بند بھی لوگوں نے خود بنا لئے ہیں؟“

”یہ گزشتہ دو برس میں بنے ہیں، سمندر کے پانی سے گاؤں کی زمین ویران ہو گئی تھی۔ برسوں لوگوں نے بہت تکلیف اٹھائی، کوئی پیداوار نہ تھی، بند بننے سے زمین کا بیشتر حصہ قابل کاشت ہو گیا“

”اُس وقت کون چیئر مین تھا؟“

”جی دس برس سے میں ہی چیئر مین ہوں“

”تعجب ہے، یہی لوگ تھے، آپ ہی چیئر مین تھے، تب بھی متواتر کئی برس تکلیف برداشت کی، یہ بند اُس وقت تیار کر لیے ہوتے!“

”سچ پوچھئے تو ہر طرف مایوسی اور بددلی تھی، لوگ بے حس ہو گئے تھے۔ یہ جانتے ہوئے کہ سب تباہ ہو رہے ہیں کوئی کسی کا ہاتھ بٹانے کے لیے تیار نہ تھا۔ دو سال سے نیا جذبہ کار فرما ہے۔ ہمیں انتظامیہ کی پشت پناہی حاصل ہے، ہیرے بوڑھے بازوؤں میں طاقت آگئی ہے“ یہ کہتے ہوئے چیئر مین کا سینہ تن گیا، اور وہ بوڑھے سپاہی کی طرح جسے فرض کا احساس ہوا ٹن مشن ہو گیا۔

جیسور کے جنوبی حصے کی اور بات تھی، کیشپ پور کے رہنے والے سمندر کا مقابلہ کرنے سے عاجز تھے، لہریں دندناتی ہوئی اندر گھس آئیں۔ وسیع رقبہ زیر آب آجاتا، یہ عمل ساٹھ برس سے جاری تھا، ناکارہ زمین زیر کاشت لانے کے لیے واپٹانے ساحل کے ساتھ ساتھ مٹی کے پلٹے بانڈھ دیئے تھے، ساٹھ برس کی محرومی کے بعد دھان کی پختہ فصل سر اٹھائے کھڑی تھی۔ کٹائی کے موقع پر جشن منایا جا رہا تھا۔ میلوں کا سفر طے کر کے لوگ گاتے بجاتے آرہے تھے۔ مسرت کی کرنیں ان کے بٹھرے سے پھوٹ رہی تھیں۔

اس تقریب کے لیے نظیں لکھی گئیں، لوگ گیت ترتیب دیئے گئے، جلسہ شروع ہوا تو سازوں کے ساتھ گایا گیا :

سونار گاجے

ہماری مٹی سونا ہے

ہمارے کھیت لہلہا اٹھے ہیں

انہیں ہوا کے نرم جھونکے لوری دیتے ہیں

سر سبز چراگا ہیں رُوح کو آسودگی بخشی ہیں

درختوں میں پھول آرہے ہیں

یہ نظارہ آسمان کو لُبھاتا ہے

اور جو نڈا بچنڈے پر نہ تھی ہو کے رہی یعنی لوک ناچ، یہ لوگوں کی بے پایاں خوشی کا ثبوت تھا، فطری جذبے کا اظہار ”سرکاری تقریب“ کے ماحول سے کتنا مختلف تھا!

قدرت کی فیاضیاں اپنی جگہ تھیں اور اس کے ستم اپنی جگہ، انہیں کے مابین اہل بنگال کی قسمت سوتی جاگتی ہے۔

تے تو لیا، پندرھویں کا چاند، آشن کا سینہ، سینہ دریا پہ منعکس لہریں جھلمل  
جھلمل کرتی تھیں، دریا کا دایاں کنارہ پارے میں نہا گیا تھا، اُس اور وسیع پاٹ تاریکی  
میں لپٹا تھا، چاند کو چھدرے سفید بادلوں نے گھیر لیا، قزح کے پیارے رنگ  
بادلوں کے حلقے میں سموئے گئے، کبھی ہلکا نیلا رنگ غالب آجاتا کبھی نارنجی، چند  
لمحوں میں چاند بادلوں کی گرفت سے آزاد ہو گیا، یہ چاند اور دریا کی دُنیا ہے، یہاں  
کے باسی پورنماشئی اور اندھیری راتوں سے گھبراتے ہیں، ایسے میں پانی میں ہلچل  
ہوتی ہے، ضرور کوئی آفت آتی ہے۔۔۔

WATERY MOON SHEPHERD'S

WARNING: چاند گدلا ہو تو گڈریٹے کو چاہیے ریوٹر کی حفاظت کر لے، صاحب نظر  
دل کی حفاظت کر لے، مصوّر کو چاہیے رنگ تلاش کر رکھے، چاند کے گردا گرد

نوبصورت حلقے ہمیشہ نہیں رہیں گے، وقت کے ساتھ موڈ بدل جاتا ہے اور لمحہ گرم پرداز  
 کہیں دُور نکل جاتا ہے۔ یوں لمحہ گریزاں کو رنگ میں مقید کرنے کی خواہش تشنہ رہ  
 جاتی ہے۔

اگن مکھا میں پھر تلاطم تھا، اگن مکھا، آگ کا دہانہ جہاں جہاز رانوں کا پتہ آب  
 ہو جاتا ہے۔ ایٹم کپنی کے بڑے جہاز سہ پہر کے بعد ادھر نہیں جاتے لیکن ٹھاٹھا لوکا  
 کھینتے ہوئے دو آدمی لہروں کے سامنے سینہ سپر تھے، دریائے بوڑو، گوزنگو اور  
 چورنی یہاں سمندر میں گرتے ہیں۔ یہ دریا خلیج بنگال کے دہانے پر مٹی لا ڈالتے  
 ہیں جو چھوٹے بڑے جزیروں کو جنم دیتی ہے، جو بحار الارض اتنی شدید ہے کہ لوگ  
 منتظر رہتے ہیں۔ جو نہی نیا جزیرہ پانی سے ابھرتا ہے آکر قابض ہو جاتے ہیں۔  
 چوڑے سینے والے جرمی لوگ، سخت محنت کے عادی، سبک ناؤ، پتکے پتوار اور  
 طوفانوں سے پنچہ آزمائی، ان جزیروں میں ہسپتال نہیں، اسکول نہیں، مارکیٹ نہیں،  
 ڈاک خانہ نہیں، یہ خود اپنے نگران اور محافظ ہیں۔ کبھی ساحل سے سو ڈیڑھ سو میل  
 جنوب میں ہوا کا دباؤ تند لہریں سینہ سمندر سے اکھاڑ دیتا ہے، یہ لہریں جزیروں  
 کو تاراج کرتی ہوئی نکل جاتی ہیں، ساحلی علاقہ ایسے ہلاکت خیز طوفان کی زد میں آیا  
 تھا۔ دو جزیروں پر پانی کی دیوار پون گھنٹہ مسلط رہی تھی، بانس کے مکان اور  
 جست کی چادریں پر کاکھ بن گئیں، جانوروں کے ریوڑ، عورتیں، بچے، یوڑھے بہر گئے  
 جو بچ رہے بے آسرا تھے۔

بیٹری چیک کرنے کے بعد ہوا باز نے لیور اپنی طرف کھینچا اور ہیلی کوپٹر فضا میں  
 عموداً بلند ہو گیا۔ ہیلی کوپٹر کا خول سیلولائیڈ کا تھا، اوپر نیچے، دائیں بائیں اور  
 سامنے منظر کتاب کی طرح کھلا تھا جیسے بے پر کے پرواز کر رہے ہوں، بل کھاتا ہوا  
 دریا — اپنی جلالی قوت کے سامنے دریا کی کمر خم ہو رہی تھی، بنگال کے لوگ گیت

درباؤں کے غیظ و غضب اور انسان کی جدوجہد کا ذکر کرتے ہیں مگر دریا ذریعہ زندگی بھی ہیں، طوفانِ باد نے دھان کی بالیاں اکھاڑ پھینکی تھیں، سپاری کے جھنڈتس تھس کر دیئے تھے، چیتوں کی پھکی اڑادی تھی لیکن جزیرے میں زندگی کے آثار باقی تھے۔ چاول اور دال کے قلیل ذخیرے سکھائے جا رہے تھے، فرسودہ دھوتی باندھے گھرے اٹھائے بییاں تالاب کی جانب جا رہی تھیں، زندگی عظیم چیز ہے، اُسے کچلنا ناممکن ہے، پوربودیش یہ سختی جھیل لے گا۔ طوفان کی یلغار میں سپاری کے درخت کی طرح لچک جائے گا، صدیاں گزریں یہ خطہ یہیں تھا، سیلاب تب بھی آتے تھے.....

مشرقی پاکستان آب و رنگ کی دنیا ہے، یہاں کنول کے پھول تالابوں سے جھانکتے ہیں، سبزہ اور پانی کا حسین امتزاج عجب لطف دیتا ہے لیکن سُندر بن کی رعنائی منفرد ہے۔

گنگا اور جمنک کے عظیم دریا سُندر کے دہانے پر مٹی ڈالتے رہے، خلیج بنگال کی لہریں یہ مٹی کاٹی رہیں، صدیوں ان تودوں نے مون سون کے بے رحم طمانچے کھائے اور یوں سُندر بن نے جنم لیا، گھمبیر جنگل پورش کرتا ہوا سُندر تک آ گیا ہے۔ گنگوا، کیوڑا، بائُن اور سُدری کے ذخیرے عام ہیں، لپ ساحل گول پتہ نے چوڑی چھتری تان دی ہے، سُدری کی مہک سے فضا بو بھل ہے، آدم زاد کے لیے سُدر بن ممنوع علاقہ ہے۔ روزی کمانے کے لیے جنگل میں جانکنا جان سے کھیلنا ہے، کئی بار سننے میں آیا کہ آدم خور شیر بیس فٹ چوڑی کھال پھلانگ کے بندھے ہوئے توکا سے ملاح یا لکڑہارے کو لے اڑا۔

پُراسرار جنگل، پُرشکوه دریا، سائیں سائیں کتے ہوئے خود رو درختوں کے جھنڈ، دریا سے دریا ملتے ہوئے، دریا کو دریا کاٹتے ہوئے، پُریچ دناب کھال اور

دونوں طرف جنگل کا جادو، نیم خوابیدہ نیم بیدار، رنگارنگ پرندے، دُخانی بجرے کی آواز سے ہرن چوکرٹی بھرتے ہوئے گھنے درختوں میں گم ہو جاتے مگر کچھ فاصلے پر دوسری ڈار پانی پینے کے لیے موجود ہوتی۔

کتنی دلکش تھیں یہ آوازیں

”دو بام ملے نا“

”تین بام ملے نا“

ملاح دریا میں ڈور می ڈالے مخصوص آواز میں گہرائی کا اندازہ لگا رہا تھا، کوئچ کے وقت عنائی گھنٹیاں بج رہی تھیں، بجرہ کنارے سے سرک کے گہرے پانی میں آ رہا۔ سازنگ نے زندگی کے پچیس برس اسی بجرے پر گزار دیئے تھے، یہیں ترقی کی منازل طے کیں، یہ لائینجیون کا حصہ تھا، سفر اور حضر میں اسی پر قیام تھا، گھنٹی سفید ڈاڑھی، لہجے میں تحکم، گذشتہ دس برس سے عبدالمطلب جہاز کا ”کپتان“ تھا، سا بخوردہ سازنگ نہ صرف ناخوش تھا بلکہ شکار کے بہانے ہر چرند، پرند سے اپنی ناکامی کا انتقام لینے پر تکتا ہوا تھا۔ اُس کی خواہش تھی کہ کم از کم ایک ہرن ہاتھ آ جائے، چلتے ہوئے بجرے سے اُس نے کئی فائر کیے لیکن نشانہ خطا گیا، اتر کے جھاڑیوں کو ٹٹولا لیکن آہوئے رمیدہ زخمی ہوتا تو ملتا۔ دوسرے روز بجرہ وہیں لاکھڑا کیا جہاں ہرنوں کی ڈاریں پانی پینے آتی تھیں اور انجن بند کر دیئے تاکہ ہرن وحشت زدہ ہو کر بھاگ نہ جائیں، فضا نور سے لبریز تھی اور منتظر، نسیم سحر کی بدولت سینہ دریا پہ لہریں ہلکورے لے رہی تھیں۔ شاید ہرنوں نے ایسا کر رکھا تھا کہ سازنگ کو شکر گزاری کا موقع نہیں دیں گے۔ دُور سے سفید دھبے دیکھ کر دو تین فائر داغ دیئے لیکن بیسے سُود، مایوس ہو کر چلے تو بطنوں کے جوڑے پہ نظر پڑی جو مزے سے تیرتا جا رہا تھا۔ فائر کیا تو بطنوں نے غوطہ لگایا اور بجرے کے نیچے سے ہوتی ہوئی

دوسری طرف نکل آئیں، بجرے کا سارا اسٹاف ریلنگ پہ کھڑے ہو کر سازنگ کو اپنی وفاداری جتلا رہا تھا۔ اُن کی نظریں بطنوں کی متلاشی تھیں۔ دو پرندے دس پندرہ لوگوں کی نگاہوں کا مرکز بن گئے تھے، سازنگ نے پھر فائر کیا، بطنوں نے پھر ڈکینی لگائی HIDE AND SEEK کا یہ کھیل دیر تک جاری رہا، اسٹاف نے سو میلے کیے کہ سازنگ صاحب نامراد نہ لوٹیں، کبھی بجرہ موڑا، کبھی گھما کے واپس کیا، کبھی نوکا پانی میں ڈال پتوار سے کھینتے ہوئے بطنوں کا تعاقب کیا لیکن جان کتنی عزیز ہوتی ہے، وہ برابر جُل دیتی رہیں۔ بعد از خرابی بسیار ایک بطن زخمی ہو کر پکڑی گئی اور یوں سازنگ صاحب کی امانتے تسکین پائی۔

کرنا فلی جاتے ہوئے زمردیں دریا ساتھ ساتھ بہ رہا تھا، جنگلوں سے ڈھکی ہوئی نشیب لب دریا تک جا پہنچی تھی، دامن کوہ میں شبنم آلود پتیاں سورج کی اولین کرنوں میں چمک رہی تھیں۔ کیلوں کے جھنڈ، بھبکی ہوئی گھاس، دُھنکے ہوئے بادلوں سے پھرتی پھوار کا نزول، سُنبل کے پھول جو بن پرستھے، جہاں تک نگاہ جاتی وادی پھولوں سے پٹی پڑی تھی۔ سُنبل میں رنگوں کی بہا رہتی، آتشیں، عنابی، کیسری.....

فِي سِدْرٍ مَّخْضُودٍ ۝ وَطَلْحٍ مَّنْضُودٍ ۝ وَقَظَلٍ مَّهْدُودٍ ۝ وَمَاءٍ  
بے خار کی بیروں اور تہ بہ تہ کیوں، اور نیلے لمبے سالیوں، اور پانی کے بھرنوں،  
مَسْكُوبٍ ۝ وَفَاكِهَةٍ كَثِيرَةٍ ۝ لَا مَقْطُوعَةٍ وَلَا مَمْنُوعَةٍ ۝ وَفُرْسٍ  
اور میوہ پائے کثیرہ کے باغوں میں جو نہ کبھی ختم ہوں اور نہ اُن سے کوئی روکے، اور دُنچے  
مَرْفُوعَةٍ ۝ (سورۃ واقعہ)

اور نچے فرسوں میں۔

بجلی گھر میں پراجیکٹ انجینیئر بُربان الدین سے ملاقات ہوئی تو میں سوچنے لگا انسان زیادہ دلچسپ ہے یا فطرت ؟ ہر شخص اپنی ذات میں ایک اکائی ہے اور منفرد

ہے آدمی بجائے خود ایک محشر خیال

اُس نے اصرار کر کے مجھے پلانٹ دکھایا تھا، ہر چیز کی وضاحت کی تھی، بُربان الدین نے کہا ”میں لوگوں کو سمجھاتا ہوں تم پاکستان کے طفیل تجارت اور سرکاری عہدوں پر قابض ہو۔ اس سرزمین نے ہمیں کیا کچھ نہیں دیا۔ یہ درست ہے عوام کی اکثریت تشنگی ترشی سے گزر کرتی ہے، اُن کی حالت سدھارنے کے لیے مسلسل کئی برس محنت کرنی ہوگی لیکن افسروں کی ذہنیت دیکھئے، ریٹ ہاؤس کے واجبات تک ادا نہیں کرتے، وہ یہاں مفت قیام اپنا حق سمجھتے ہیں۔“

تعلیم کی بات چل نکلی تو بُربان الدین نے آپ بیٹی کا ایک ورق اُلٹا ”اسکول تو موجود ہیں لیکن تعلیم ناقص ہے، جب دادا کا انتقال ہوا میرے والدین برس کے تھے، بمشکل میٹرک کیا اور اسکول میں ملازمت کر لی، پرائیویٹ طور پر پی۔ اے کا امتحان پاس کیا اور ۱۹۴۸ء میں ایم۔ اے کیا۔ وہ کاکس بازار ہائی اسکول کے ہیڈ ماسٹر ہیں جہاں چھ سو پچھتے زیر تعلیم ہیں۔ ملازمت ختم ہونے کو ہے اب کہیں جا کر ساڑھے چھ سو روپے ملنے لگے ہیں۔ اُن کی خواہش تھی کہ ہم بھائی زندگی میں کامیاب ہوں، اُن کا فارغ وقت ہمارے لیے وقف ہوتا تھا، ہم سب نے فرسٹ ڈویژن حاصل کی۔ بڑا بھائی ایم۔ ایس سی انجینیئرنگ ہے، دوسرا ایم۔ ایس سی نباتیات اور تیسرا ایم۔ اے ایل ایل بی۔“

کرناٹکی سے لوٹتے ہوئے ڈاکٹر رُوح الامین میرے سفر تھے، دس برس پہلے وہ ایم۔ بی۔ بی۔ ایس کر کے کینیڈا چلے گئے تھے اور وہاں کسی یونیورسٹی

میں پڑھاتے ہیں۔ وہ ضلع باریسال کے ایک غریب گھرنے سے تھے ”ڈاکٹری کی تعلیم حاصل کرنے کے لیے گاؤں کے ساہوکار نے میری مدد کی تھی جس کے لیے میں احسان مند ہوں لیکن ضرورت پڑنے پر اُس کے گھر جاتا تو وہ مجھے قریب نہ پھٹکنے دیتا، دیکھ کے کتے کی طرح دھتکار دیتا، وہ ڈرتا تھا کہ اُس کے گھر پہ میرا سایہ نہ پڑ جائے“

”تعجب ہے، پاکستان بننے کے بعد بھی؟“

”آزادی کے بعد کی ہی بات کر رہا ہوں!“

روح الامین کہہ رہے تھے کہ اس دفعہ وطن آ کے انہیں مایوسی ہوئی، چٹاگانگ آتے ہوئے لوگوں نے بار بار زنجیر کھینچ کے گاڑی روکی، ایسی جگہوں پر بھی گاڑی ٹھہرائی جہاں اسٹیشن تک نہ تھا۔ چٹاگانگ پہنچتے پہنچتے میل ٹرین تین گھنٹے لیٹ ہو گئی۔ ”لوگ نہیں سمجھتے کہ قانون شکنی سب کے لیے نقصان دہ ہے۔ ایک اور رجحان یہ ہے کہ مسائل کا حل تلاش کرنے کی بجائے دوسروں پہ دوش دھرتے ہیں، اس مرتبہ مجھے یہ دیکھ کر تشویش ہوئی کہ ہر جگہ سچے ہی سچے ہیں۔ بڑے شہروں کے قرب و جوار میں کوئی جگہ خالی نہیں رہی، کچی بستیوں میں صاف پانی اور پختہ بدرو کی سہولت تک میسر نہیں۔ قانون کا احترام اور آبادی کی روک تھام نہ کرنا تباہی کو دعوت دینا ہے۔“ لیکن مشرقی پاکستان میں کتنے لوگ روح الامین کے ہم خیال ہونگے؟

سڑک کے کنارے ایک کسان چاول کا کھیت سینچ رہا تھا۔ . . . .

۔۔۔ جفاکش چاشنی پھروں دلدل میں کھڑا رہ کر دھان کی فصل تیار کرتا ہے، پانی میں غوطہ رگاکر پٹ سن کاٹتا ہے۔ دیکھتے دیکھتے سپاری کے لاتبے درخت پر چڑھ جاتا ہے۔ پختہ سپاری نیچے پھینک کر سبک تنے کو جھلاتا ہے اور جاں جو کھوں میں ڈال کر دوسرے درخت پر پھلانگ جاتا ہے، پھر تیسرے اور چوتھے پر . . . . .

یہی چاشنی رات کا اُبل چاول پانی میں بھگو کے رکھ دے گا اور صبح اچار کے ساتھ

کھائے گا۔

سخت کوشی سے ہے تلخ زندگانی انگلیں  
لیکن حلاوت کہاں تھی؟ میں نے بچوں کو مچھلی کی بے سود تلاش میں گدلا پانی کھنگالتے  
دیکھا، اسی تالاب سے پانی پیتے دیکھا جہاں ڈھور ڈنگر تیرتے تھے، صبر کے ساتھ  
طویل بیماری کاٹتے دیکھا۔

اک بچیہ ادھیڑ ایک سیالوں عمر بسر کب ہوتی ہے  
ٹوکومیاں سے میری ہمسائیگی ایک برس رہی، اُس کی آبائی زمین نہیں تھی لیکن  
جوانی میں اُس کے بازوؤں میں طاقت تھی، وہ دو مزدوروں جتنا کام کر سکتا تھا فصل  
کی کٹائی کے وقت وہ ایک کانی، تنہا کاٹ لیتا، پس اند وختہ سے اُس نے ادھ ایکڑ  
زمین خریدی، چھوٹا سا گھر بنایا اور دو چار پھل دار درخت لگائے، اُسے آشنا تھی کہ بیٹا  
جو ان ہو کر کمائے گا اور اُسے سکھ ملیگا، اسی سالہ ٹوکومیاں ہڈیوں کا ڈھانچہ ہے اور  
چلنے پھرنے سے معذور، لڑکے کی شادی ہو گئی، اُس کے چار بچے ہیں، وہ کس کس  
کا پیٹ بھرے۔ غروب سے پہلے کچھی آکاش پہ آتیش لاوا دُور تک پھیل جاتا ہے  
نغمہ شام کو خاموشی شام آئینہ

اور اُس خاموشی میں چپوڑوں سے کشتی کھینے کی گھٹی گھٹی صدا آتی ہے تو ٹوکومیاں  
سوچتا ہے آفتابِ عمر لبِ بامِ آپہنچا، اب روٹی کی فکر نہیں ہونی چاہیے تھی، دس  
پندرہ برس ادھر یہ تنگی نہ تھی، چاول، مچھلی اور پھل عام تھا لیکن وہ زمانہ خوابِ خیال  
ہو گیا.....

سونار دیش! تیرے دریاؤں میں گھلا سونا ہے، تیری دھرتی زمرہء گلنتی ہے

ڈیوک آف ایڈنبرائے سچ کہا تھا - THIS IS A LANDSCAPE IN

WATER COLOURS پھر انسان دکھی کیوں ہے؟ کون اس درد کا مداوا

ڈھونڈے گا جو صدیوں جنتا کا مقدر رہا یا حسرت و داماندگی کی چکی چلتی رہے گی، وقت  
گزرنے کے ساتھ تشنہ مسائل بھیانک صورت اختیار کر لیں گے۔

ہوا کے مہربان جھونکو! چپاری کے درختوں کو جھلاتے رہو،  
ناریل کے مغرور درختو! دریا کی لہروں میں اپنا عکس دیکھتے رہو،  
ذخار دریاؤ! دھیرے دھیرے بہتے رہو۔

تمہاری گہرائیاں اٹھاہ ہیں، غم انسان اٹھاہ ہے، دریا کا بہاؤ امر ہے، غم امر  
ہے، غم زندگی ہے۔

۶۱۹۶۲

## غروبِ عظمت

اے صبا نکنتے از کوٹے فلانے بمن آر  
 زار و بیمارِ غمِ راحتِ جانے بمن آر  
 (حافظ)

چراغ کے دُمام ایک جگہ جلنے سے دیوار پر دھوئیں کی دبیز سیاہ محراب بن گئی تھی۔ ڈیوڑھی کا بھاری کواڑ کھلنے سے دینے کی ٹو جھلملاتی اور ایک دھندلا ہیپولی دیوار پہ کھچ جاتا، یہ چالیس برس ادھر کی بات ہے۔ ستلج کے کنارے آباد اس پرانے شہر میں ابھی بجلی نہیں آئی تھی، گھر میں دولت کی ریل پیل تو نہ تھی، کوئی کارخانہ یا برٹری زمینداری بھی نہ تھی، لیکن یہ خوش حال گھرانہ تھا کسی چیز کی کمی نہ تھی، صبح صبح فقیر صدا لگاتے ”دودھ پوت کی خیر“ بزرگوں کے آبائی مکان کا اولین خاکہ میرے ذہن پہ مرتسم ہے، قدرت کو یہی منظور تھا کہ وہ ”دودھ پوت“ ۱۹۴۷ء کے سیل میں بہہ جائیں اور اس خاندان کے بچپنیں افراد سر ہندریلوے اسٹیشن کے پلیٹ فارم پر شہید ہوں۔

میرے بچپن کے دو سال وہاں گزرے، شہر میں لوگ جھگڑا چکلنے کے لیے میرے ددھیال کو ثالث مانتے، ایکشن صوبائی اسمبلی کا ہویا مرکزی اسمبلی کا، اس حلقے کی نشست کے لیے امیدوار اس خاندان کی تائید حاصل کرنے میں پہل کرتے سے

فلک مزدور ایمائی تو باشد

نواز دہر کرارائے تو باشد

(نظیری)

سارا علاقہ اشارے کا منتظر رہتا جس سے وعدہ ہو جاتا مطمئن ہو کے لوٹا کہ شہر اور نواحی علاقے کے دوٹ محفوظ ہیں۔ یہ علاقہ جواکالیوں کا گڑھ تھا، جہاں غیر مسلم اکثریت میں تھے۔ یہاں تباہی شہید قریب بیس برس میں نپل کمیٹی کے واٹس پرنیڈنٹ ہے، جب دیہات ملک پور میں عبید قربان کے موقع پر سکھوں نے فساد برپا کیا اور اسلام کے نشے میں سرشار سادہ دل مسلمانوں نے ڈٹ کے مقابلہ کیا تو ہائی کورٹ تک مقدموں کی پیروی اسی خاندان نے کی، ہمیشہ یہ فکر رہتی کہ دینی جمیٹ پہ آنچ نہ آنے پائے، بسکیوں اور بیواؤں کی دیکھ بھال طالب علموں کی فی سبیل اللہ امداد ان لوگوں کا شعار تھا، والد محترم کی وفات پر م ش نے اپنی ڈائری میں لکھا تھا "ان کا خاندان مشرقی پنجاب میں مسلمانوں کی دینی غیرت کا نشان تھا۔"

داداجان کی پُر نور شخصیت آج بھی نظروں کے سامنے ہے، سر پہ خام ریشم کا صافہ، کُنڈن کی طرح دکمٹا ہوا رنگ، سفید لابی ڈاڑھی، نیلگوں آنکھیں، اکہرا بدن اور دراز قد ہونے کی وجہ سے کمزور نظر آتے تھے۔ داداجان جنھوں نے وفات سے چند روز پہلے سولہ برس پیشتر علانیً دنیا سے قطع تعلق کر لیا تھا اور اُس سرے میں اٹھائے تھے جو انہوں نے مسافروں کے لیے وقف کر دی تھی، اپنے حجرے کے عین سامنے انہوں نے ایک خوبصورت کناہ مسجد تعمیر کروائی تھی، فجر کی نماز کے بعد وہاں جھوم جھوم کے قرآن کریم کی تلاوت کرتے تھے

ہمہ گفتار معشوق است قرآن نے کہ من دارم

وسیع المشرب ایسے کہ پیش امام کبھی اہل حدیث مسک کے ہوتے کبھی دیوبند کے وہ فرق روا نہ رکھتے تھے۔

داداجان اور مسافروں کا کھانا گھر سے آتا، عشاء کی نماز کے بعد انبالہ سے آخری گاڑی آتی، مسافروں کے لیے کھانا کم ہو جاتا تو اپنا کھانا دے دیتے خود دودھ کا گلاس پی کے سوہتے، مولوی قادر بخش چند برس اس مسجد کے پیش امام رہے، ان کا کہنا تھا کہ میں اصرار کرتا کہ آپ اپنی صحت کا خیال کریں کھانا گھر سے منگوائیں تو جواب دیتے، نہیں بیسیاں آرام کر رہی ہوں گی، انہیں تکلیف ہوگی، اس بات کو ایک زمانہ گزر چکا تھا، لیکن جب کبھی مولوی صاحب سے داداجان کا ذکر آتا تو وہ آبدیدہ ہو جاتے۔

داداجان نمود و نمائش سے کوسوں دور تھے۔ ددین دفعہ ایسا ہوا کہ چند کپڑے سنبھالے اور کسی کو بتلائے بغیر حج کو چلے گئے۔ بیٹوں کو جب پتہ چلتا فوراً کراچی کا رخ کرتے تاکہ حاجی کیمپ میں ہی زیارت ہو جائے۔

اس صدی کے آغاز میں روپڑ میں ہائی اسکول نہ تھا، کھرڑ کا قصبہ چند میل کے فاصلے پر تھا۔ آباجان وہاں مشنری اسکول میں داخل کروا دیئے گئے۔ ہیڈ ماسٹر ایک انگریز پادری تھا، اُس نے بھانپ لیا کہ جو ہر قابل ہے، اُسی نے گھر والوں کو آمادہ کیا کہ انہیں میٹرک سے پہلے انگلستان بھیج دیا جائے، داداجان برغبت رضامند نہ ہوتے تھے مگر تباہ شہید کی محبت آڑے آئی۔ عنفوانِ شباب تھا کہ انگلستان بھیج دیئے گئے۔ ۱۹۰۹ء سے ۱۹۱۵ء تک کا زمانہ وہاں گزارا، جنگِ عظیم سے پہلے کایورپ، عیش و نعم کا کونسا در ہو گا جو وہ نہ ہو گا لیکن پاکستان بننے کے بعد جب مولانا صدر الدین سے میرا تعارف ہوا تو فرماتے لگے

”میں نے محبوب الہی جیسا صالح نوجوان آج تک نہیں دیکھا، انہوں نے انگلستان میں بھی صوم و صلوات کی پابندی کی۔“ باتوں میں ایک دفعہ والد مرحوم نے یہ ذکر ضرور کیا تھا کہ ”لینڈ لیٹیڈی پھل دودھ اور کوئی کھانے کی چیز میرے کمرے میں رکھ دیتی تھی جو میں سحری کے وقت کھا لیتا تھا۔“ انہیں اس بات پہ ناز تھا کہ مسلسل اُسچاس برس اُن کا کوئی روزہ فضا نہ ہوا تھا، آخری عمر میں بیماری کے باعث روزہ نہ رکھ سکنے کا ملال بھی تھا۔ تزکیہ نفس کے باوصف ان کے مختلف النوع مشغلے تھے، وہ برسوں تک کار کھلتے رہے۔ ایک اچھی کلب کا ممبر بننے کا شوق اور ٹینس سے شغف انگلستان سے شروع ہوا اور مدتوں رہا، ایک دفعہ ایک عمدہ سیاہ سوٹ بکس میں سے نکال رہے تھے فرمانے لگے ”یہ ان دنوں انگلستان میں تھیٹر جاتے وقت پہنتے تھے“ یہ ضرور ہے کہ ان بزرگوں کے نزدیک جائز اور ناجائز کے درمیان تقویٰ کی دیوار حائل تھی، وہ اللہ کی رضا میں مست تھے اُس کی نعمتوں سے بھرپور طور پر لطف اندوز ہوتے لیکن انہیں اس سے قطعاً دلچسپی نہ تھی کہ پس دیوار کیا ہنگامے ہیں۔

۱۹۲۷ء کا فیروزپور مجھے خواب کی طرح یاد ہے، میری عمر سات آٹھ برس ہوگی۔ وسیع و عریض کوٹھی جس میں پھلدار درختوں کی بہتات تھی، چند کھیتوں میں جانوروں کے لیے چارابو دیا جاتا، چند قطعے سبزی کے لیے مخصوص تھے، گائے بھینس گھوڑے فٹن بگبوٹ کار مرغیوں کے ڈربے اور کیا کچھ، آبا جان سپرنٹنڈنٹ گروے کنال تھے، سلج دیلی پراجیکٹ کے انعقاد سے پہلے اس علاقے کو دس غیر مستقل نہریں سیراب کرتی تھیں، وہ کبھی کار اور بگبوٹ پہ لیکن عموماً گھوڑے پہ دورہ کرتے، بڑے اہتمام کے ساتھ سفر کرتے۔ قیام و طعام کا سامان اور ہر طرح کا زاد سفر ساتھ ہوتا ٹفن ٹوکری، راشن، صراحی..... وہ گھوڑ سواری میں انتھک مشہور تھے۔ انہوں نے بتلایا تھا کہ ایک دفعہ میں روزے سے تھا، آٹھ ساڑھے آٹھ بجے گھوڑے پر سوار ہوا اور ظہر کی نماز کے لیے اڑھائی

بچے اترا، ہمہاں سست عناصر کہتے تھے ”شیخ صاحب کی کمر میں سیسہ بھرا ہوا ہے جو تھکتے نہیں“ اس روز ان کا کھانا ایک بڑے زمیندار نے تیار کیا تھا لیکن اُس کا جھگڑا چند لوگوں سے تھا جو مقابلتاً غریب تھے، آبا جان نے خوانِ نعمت قبول نہ کیا اور کہلوا بھیجا ”دوسرے فریق کو گمان ہو گا کہ میں اُن کے ساتھ انصاف نہ کر سکوں گا“ آبا جان نے کہا ”اس پُر تکلف دعوت کی بجائے میں نے تو ریا کی سبزی کو ترجیح دی، تاڑوں بھری رات تھی۔ بگراؤں کی ٹھنڈی ریت تاحدِ نظر بھپلی تھی، دن بھر کا تھکا ہوا تھا، بستر پر لیٹتے ہی نیند آگئی۔“

یہ آبا کا عہدِ شباب تھا، لانا بقا، سُرخ سفید رنگ، دکھتا ہوا چہرہ، متناسب اعضاء، گھوڑے کی مسلسل سواری کی وجہ سے چاک و چوبند، آبا کی طبیعت میں اُن دنوں بہت جلال تھا، یہ ۱۹۲۶ء کا واقعہ ہے کہ ایک انگریز لیفٹیننٹ نے اُن کو فرسٹ کلاس میں سفر کرنے پر ٹوکا کیوں کہ وہاں وہ اور اس کی بیوی پہلے سے بیٹھے تھے تو بید کی چھڑی سے جو ہمیشہ ہاتھ میں رہتی تھی اُسے اس بُری طرح پٹیا کہ اُس نے سفر نہ کرنے میں خیریت سمجھی اور فیروز پور ریلوے اسٹیشن پر اپنا سامان گاڑی سے اتروا لیا، لیکن اپنوں کے ساتھ شفقت و مروت کا یہ عالم تھا کہ ایک اجنبی اسٹنٹ انجنیئر کا سامان اس کی عدم موجودگی میں ریسٹ ہاؤس سے اٹھوا لائے۔ یہ نوجوان فیروز پور میں نوارد تھا اور یہ اس کی پہلی پوسٹنگ تھی۔ کوئی پینتیس برس بعد خانِ اعظم خان نے جو ۱۹۶۰ء میں مشرقی پاکستان میں واپڈا کے سربراہ تھے میری موجودگی میں یہ قصہ ایک دوست کو سنایا:

”میں اس کے ابا کے ہاں چھ ماہ مہمان رہا، تعجب کی بات ہے کہ ہم پہلے کبھی نہ ملے تھے، نہ ہی ہمارے بزرگوں کی باہم شناسائی تھی۔“

آبا کی ملازمت کا آغاز بحیثیت اسٹنٹ انجنیئر گلبرگہ ہوا، قیامِ دکن کی یادگار —

قبیلہ مرحوم کے نام ہمارا جہ سرکشن پر شاد کے خطوط نہ صرف خطاطی کا نادر نمونہ تھے بلکہ مستون کے لحاظ سے بھی ان میں ایک انوکھا پن تھا، یہ خطوط ہمارے پاس محفوظ تھے لیکن ۱۹۴۷ء کے ہنگامے میں پس و پیش ہو گئے۔ ہر خط کا القاب کچھ ایسا تھا ”محبوب شاد“۔ شاد نواز، اکثر خطوط میں قبلہ کے اولیائے کرام اور بزرگان دین کی طرف رجوع کے حوالے تھے، بالخصوص گلبرگہ کے حضرت خواجہ بندہ نواز گیسو دراز سے والہانہ عشق کا تذکرہ، والد مرحوم کی عمر اُس وقت پچیس برس کی ہوگی، نو عمری اور عہدہ کے پیش نظر صدر اعظم سے ذاتی مراسم اُن کی غیر معمولی شخصیت سے ہی منسوب کیے جاسکتے ہیں۔ وطن سے دُوری کے باعث جب پنجاب میں سروس کرنے کا خیال پیدا ہوا تو ہمارا جہ سرکشن پر شاد نے ایک تعارفی خط اس وقت کے لیفٹیننٹ گورنر پنجاب کے نام دیا۔ والد مرحوم کا کہنا تھا کہ لیفٹیننٹ گورنر اس وقت شملہ میں مقیم تھے، میں وہ خط دے کر چلا آیا، رات گئے تک گورنمنٹ ہاؤس کے خدام مجھے ڈھونڈتے رہے کہ وہ شخص کہاں ہے جو ہمارا جہ سرکشن پر شاد کا خط لایا تھا۔ ابا سرکاری ملازمت میں تھے لیکن غیر منقسم پنجاب کا کوئی ہی سربراہ آدرہ خاندان یا عظیم شخصیت ہوگی جس سے اُن کے ذاتی مراسم نہ ہوں۔ اس کے باوجود بے حد غیور اور حساس تھے۔ خود داری کی نگہبانی ہر شے پر مقدم تھی۔

ایک بڑے زمینداران کے پرانے شناسا تھے، ۱۹۳۷ء میں وہ متعدد دفعہ ہمارے مہمان ہوئے، مجھے ان کا لٹھے کا تمہ اور سفید ملل کا صافہ یاد ہے، یونینسٹ پارٹی کی تشکیل پر انہیں بڑا عروج نصیب ہوا، والد مرحوم نے دو ایک مرتبہ کوئی کام کہا لیکن انہوں نے توجہ نہ دی، والد مرحوم نے قطع تعلق کی حد تک خاموشی اختیار کر لی۔ چند برس بعد جب یونینسٹ پارٹی کی اپیشل ٹرین لائل پور اسٹیشن پر پہنچی تو وزیر اعظم سر سکندر حیات خاں کی پیشوائی کے لیے حکام صلع پلیٹ فارم پر موجود تھے، انہی صاحب نے نیم سنجیدگی کے ساتھ بھگت کر سلام کیا، والد مرحوم نے طنزاً کہا ”رعایا کا فرض ہے کہ

اپنے حاکم کو جھک کر سلام کرے!“ اور انہیں نظر انداز کر کے کسی اور صاحب سے بات کرنے لگے۔

ہم نے بچپن سے دیکھا کہ والد مرحوم کے پاس ممتاز شخصیتوں کا آنا جانا ہے ایسے لوگ ملنے کے لیے آجاتے یا کھانے یا چائے پر مدعو ہوتے، ان میں سے چند ہمارے ہاں قیام بھی کرتے، بسا اوقات دنیاوی لحاظ سے وہ رُتبے میں بلند ہوتے لیکن تعلقات ہمیشہ دوستانہ رہے۔ ہم نے یہ کبھی نہیں دیکھا کہ کسی تعلق میں تعلق یا خوشامد کا پہلو نکلتا ہو، وہ ہر کہہ و مہمہ کے ساتھ ایک جیسا سلوک روار کھتے، چھوٹا ہو یا بڑا مردّت اور اخلاق میں کمی نہ آتی۔ ایسے روزمرہ کے مشاہدات کا ہم نے خاص اثر قبول کیا، یوں بھی ایسا ردِ عمل ایک قدرتی چیز تھی، ایک لحاظ سے یہ ہوس سینے میں مرگئی کہ بڑے لوگوں سے راہ و رسم بڑھانا بجائے خود ایک طرہ امتیاز ہے۔

این۔ ڈی۔ یوسف صاحب نے تیس برس پہلے کا ذکر چھپڑ دیا۔ کہنے لگے میں ۱۹۳۶ء میں کیمبرج سے ایم۔ ایس۔ سی کر کے لوٹا تھا، اُن دنوں ملازمت کا ملنا کارِ وارد تھا، شیخ صاحب نے وزیر تعلیم کے پاس سفارش کی، چند ماہ بعد ایمرسن کالج ملتان میں لیکچرار کی جگہ خالی ہوئی۔ کسی وجہ سے وہ جگہ کسی اور صاحب کو مل گئی۔ میں نے شیخ صاحب سے ذکر کیا تو وہ اپنے ساتھ لاہور لے گئے اُن دنوں اسمبلی کا سیشن ہو رہا تھا اور وزیر موصوف اسمبلی بلڈنگ میں اپنے کمرے میں تھے۔ شیخ صاحب نے جگہ کرتے ہوئے وزیر صاحب کا کان اس انداز سے اینٹھ لیا کہ کان سُرخ ہو گیا اور چہرہ بھی تھمتھا اٹھا۔ مجھے یہ ایزاد کر دینا چاہیے کہ صاحب موصوف کے ساتھ ہمارے خاندان کے دیرینہ مراسم تھے، بلکہ اسمبلی کی نشست کے لیے جس حلقہ سے امیدوار ہوتے اس میں ہمارا آبائی وطن شامل تھا۔

اباکی وفات پر ایک دوست نے کہا تھا: "پاکستان بننے کے بعد تو سبھی مسلمان ہو گئے، آزادی سے پہلے مسلمان بن کے دکھانا کسی کسی کا کام تھا۔" یہ صحیح ہے کہ انگریز حاکم اور ہندوؤں اور سکھوں کی موجودگی میں مسلمانوں کو ان کا حق دلوانا اور ان کے حقوق کے لیے پارسی سے سینہ سپر ہونا بڑی جرات کا کام تھا تاہم متعدد ہندو اور سکھ ان کے مخلص ترین دوستوں میں تھے۔ آنکھوں کے مشہور سرجن موگا والے رائے بہادر ڈاکٹر منٹھرا داس سے ۱۹۲۴ء میں دوستانہ مراسم قائم ہوئے اور آخری دم تک رہے، ۱۹۲۸ء میں والد مرحوم کی تبدیلی لائل پور ہو گئی تو ہرپندر وارھے اردو میں لکھا ہوا خیریت کا کارڈ باقاعدگی سے آتا:

"میرے پیارے شیخ جی . . . ."

قیام پاکستان پر جب ڈاکٹر منٹھرا داس اپنی بہت سی جائیداد یہاں چھوڑ کے دلی چلے گئے تو ان کے خاندان کے بیس پچیس افراد کو سر چھپانے کے لیے کناٹ سرکس میں دو کمرے ملے اور کچھ عرصہ حالات ناسازگار رہے، اس زمانے میں جب والد مرحوم اپنے دوست کی تکلیف کا ذکر کرتے تو ان کی آنکھیں پُر نم ہو جاتی تھیں۔

سر جوگندر سنگھ کے ساتھ دوستی کا یہ عالم تھا کہ کسی وقت بھی ان کے پاس چلے جاتے، سردار صاحب بیچہ تلمطف کے ساتھ پیش آتے اور خاطر مدارات کرتے، سردار صاحب والد مرحوم کے محکمے کے وزیر بھی ہو گئے لیکن اس رویہ میں فرق نہ آیا۔ ابا کہتے تھے سردار صاحب مجھے دیکھ کر مسکراتے اور کہتے: "شیخ صاحب نوٹ لے آئے ہو؟" میں جواب دیتا "جی ہاں لے آیا ہوں" اور جیب سے وہ پرزہ نکال لیتا جس پر بالعموم لوگوں کے کام لکھے ہوتے، سردار صاحب کہتے "شیخ صاحب میں تو سکھوں کا وزیر ہوں آپ کسی مسلمان وزیر کے پاس جائیں۔"

"جی نہیں، یہ کام تو آپ ہی سے کروانے ہیں۔"

جس سے ٹھن گئی ٹھن گئی ————— چودھری سرچھوٹو رام وزیر زراعت ہوئے تو

ایک عشاٹیہ پر جانے چودھری صاحب کو کیا سوجھی، کہنے لگے ”مغلوں کے زمانے میں ہم ہندو جاٹوں پر بہت مظالم ہوئے“۔ ابا فوراً بولے ”جی ہاں ضرور ہوئے ہوں گے، تبھی دلی کے گرد و نواح میں مسلمانوں کی آبادی اٹھ فی صد ہے!“ ابا نے بتلایا تھا کہ میرا جواب سُن کے چودھری صاحب مارے غصے کے پیچ و تاب کھانے لگے۔ پھر کبھی ان کی صورت نہ دیکھی۔

ابا اُن ہستیوں میں سے تھے جنہیں اس بات کا یقین تھا کہ پاکستان کا خواب شرمندہ تعبیر ہو کے رہے گا۔ ۱۹۴۶ء کے الیکشن کے دوران اس وقت کے وزیر اعلیٰ نے تنبیہ کی کہ اگر آپ نے الیکشن میں مسلم لیگ کی حمایت کی تو سرکار آپ کی نیشن ضبط کر لے گی لیکن ابا اُس سے سُن نہ ہوئے اور نتیجے سے بے نیاز ہو کر کھلے بندوں لیگ کی حمایت کی، جب اس کی پاداش میں نیشن کا چوتھا حصہ کاٹ لیا گیا تو اُن کی غیرت نے یہ گوارا نہ کیا کہ پاکستان بننے کے بعد اس کی بازیابی کی تحریک کریں۔ ابا کے انتقال پر اُن دنوں کا ذکر کرتے ہوئے نذیر صوفی صاحب نے لکھا تھا:

”مجھے ان سے پہلی ملاقات یاد آرہی ہے، مولانا ابوالکلام آزاد لاہور آئے ہوئے تھے تاکہ پنجاب میں مسلم لیگ کی وزارت نہ بن سکے، ہم مسلم لیگ کے چند ذیولانے خبروں کے لیے بیقراری میں انبالے سے لاہور آئیے، چودھری محمد حسین لدھیانوی مرحوم کے پاس قبلہ شیخ صاحب کی زیارت ہوئی اور بار بار یہی ملاقات رہی، اول اول اُن کی باخبری نے ہمیں اُن کا شاق بنایا اور پھر مجھے تو اُن کی صاف ستھری دلیر اور بارونق شخصیت، ان کی اسلام دوستی اور قائد اعظم سے اُن کی محبت نے فوراً ہی موہ لیا، جب یونیسٹ نے کانگریس سے مل کر وزارت بنالی تو سخت مایوسی چھائی لیکن شیخ صاحب لوگوں کی اندرگی

کا مذاق اڑاتے رہے، میں لوٹتا تو خوش تھا کہ ہم میں ایسے لوگ بھی ہیں جو ستون کی طرح ہیں اور مجھے اس پر فخر تھا کہ وہ میرے وطن میں پیدا ہوئے۔“

یوں معلوم ہوتا ہے جیسے اللہ تعالیٰ نے ملتِ اسلامیہ کے حقوق کی نگہداشت انہیں سونپ رکھی تھی، زندگی بھر وہ ملت کے ہر کام میں پیش پیش رہے، انجمنِ اسلامیہ فیروز پور سے ان کی وابستگی تو میرے ہوش سے پہلے کی بات ہے۔ وہ کئی سال انجمنِ حمایتِ اسلام لاہور اور انجمنِ ترقیِ تعلیم مسلمانان ہند امرتسر کے سرگرم ممبر رہے۔ انجمنِ اسلامیہ لائل پور کی سربراہی انہیں ۱۹۳۵ء میں تفویض ہوئی اور دمِ آخر تک رہی، اس شہر کے تعلیمی اور سماجی اداروں پر ان کی بے لوث خدمت کی ثمر ثبت ہے، قومی کاموں میں ان کا انہماک دیدنی ہوتا۔ یتیم خانے کی زمین کے لیے ڈپٹی کمشنر میکڈانلڈ سے مل رہے ہیں، اب عمارت تعمیر ہو رہی ہے۔ قبرستان کی توسیع کے لیے کوشاں ہیں۔ جامع مسجد کے پہلے لاؤڈ سپیکر کے لیے عید کے موقع پر سفید چادر کا ایک کونا تھا مے نمازیوں سے چتدہ مانگ رہے، دونیوں، چونیوں، اٹھتیوں کی بارشیں ہو رہی ہے..... پاکستان بننے سے کچھ عرصہ پیشتر انہوں نے اسلامیہ کالج لائل پور کی بنیاد رکھی۔ اساتذہ کا انتخاب خود کیا اور اس احسن طریقہ سے چلایا کہ مغربی پاکستان میں محمود الرحمن کمشن نے جن دو پرائیویٹ تعلیمی اداروں کے حُسنِ انتظام کی تعریف کی ان میں سے ایک یہی ادارہ تھا۔ اتفاق سے ان دنوں میں حکومت مغربی پاکستان میں سیکرٹری محکمہ تعلیمات تھا، چونکہ رپورٹ کے مطابق سرکاری کالج بالعموم قابلِ تعریف نہیں سمجھے گئے تھے، رپورٹ لکھتے ہوئے والد مرحوم کے درمیان

کسی سب کمیٹی کی میٹنگ میں شرکت نہ کی ہو، بیشتر کے وہ خود صدر تھے، یتیم خانہ کمیٹی، جمنیرستان کمیٹی، ہائی اسکول کمیٹی..... لائل پور کی گرمی، مٹی کا مہینہ، اُس وقت اُن کی عمر ۶۵ برس کی ہوگی، سہ پہر کے ساڑھے چار بجے وہ اسکول کمیٹی کی میٹنگ کے لیے پیدل روانہ ہو چکے تھے، ان سب کاموں کو وہ بے حد اہمیت دیتے، یہی حال پنجاب یونیورسٹی سینیٹ اور نڈیکٹ، ذراعتی یونیورسٹی نڈیکٹ اور اُن سے متعلق سب کمیٹیوں کا تھا۔ وہ فرسٹ، اور سیادت کا حسین امتزاج تھے، جو ادارہ رفاہ عامہ کے کام سے منسلک ہوتا وہ وہاں موجودہ ہوتے ہیٹنگ کی تیاری میں ایجنڈا کا بنظرِ غائر مطالعہ کرنا پھر بحث میں بھر پور حصہ لینا اور اپنا نقطہ نظر منوانا وہ اپنا فرض سمجھتے تھے۔ ایک دفعہ مجھ سے فرمانے لگے ”جن لوگوں کے کام اٹک جاتے ہیں وہ کس کے پاس جائیں؟“

وہ برسوں صوبائی فروٹ ڈیولپمنٹ بورڈ اور سنٹرل کوآپریٹو اسٹور کے نائب صدر رہے، ریجنل ٹرانسپورٹ اتھارٹی، ریلوے ایڈوائزری کمیٹی، امپروومنٹ ٹرسٹ، ڈسٹرکٹ بورڈ میونسپل کمیٹی لائل پور کی صدارت پھر ممبری، یہ سب اُس مردِ خدا کی جولان گاہ تھے۔

علامہ اقبال کی ذات سے انہیں بے حد عقیدت تھی، آبا کی نظر میں وہ مسلمانوں کی نشاۃ الثانیہ کے علمبردار تھے۔ پھر ابائے عمر بھر قرآنِ کریم کی تلاوت پابندی کے ساتھ کرتے رہے انہیں اس شخص سے محبت کیونکہ نہ ہوتی جس پہ اس کا اپنا شعر صادق آتا تھا۔

نورِ تدرآن در میانِ سینہ اش

جامِ جم شہِ منندہ از آئینہ اش

وہ اس کمیٹی کے رکن تھے جس کی زیرِ نگرانی مزارِ اقبال کی تعمیر ہوئی بلکہ تعمیر کے نئی پہلوؤں کی نگہداشت انہوں نے کی تھی، وہ ۱۹۳۸ء میں مجلسِ مرکزیہ اقبال کی ورکنگ کمیٹی کے رکن مقرر ہوئے اور آخر دم تک رہے۔

ابا نے ایسی بھرپور زندگی بسر کی کہ یقین نہیں آتا کہ ان کی زندگی کا جام لبریز ہو چکا۔ صاحبِ آپ کوثر شیخ محمد اکرام تعزیت کے لیے آئے تو فرمانے لگے کہ اگر آپ اس قسم کی تاریخی دستاویز مرتب کر سکیں جس سے پتہ چل سکے کہ شیخ صاحب نے کس کس جگہ اور کس طور قوم اور ملت کی خدمت کی تو موجودہ اور آنے والی نسلوں کے لیے سبق ہو گا کہ انسان ایک زندگی میں کیا کچھ کر سکتا ہے۔

صوم و صلوٰۃ کی سختی سے پابندی کے باوجود ”زاہد خشک“ وہ کبھی نہ تھے۔ انہیں اس بات کا احساس تھا کہ انہوں نے بھرپور زندگی بسر کی، جوانی میں شکار اور گھوڑے کی سواری، دوستوں کی محفلیں..... ان کی جولانی طبع محفل کو گرمادیتی، دوستوں میں وہ ظرافت کی چاشنی اور حاضر جوابی کے لیے مشہور تھے، ان کے احباب کا دائرہ بہت وسیع تھا، انہیں اس بات پر فخر تھا کہ ایسے خاندان بھی تھے جہاں انہوں نے تین پشتوں تک تعلقات نبھائے۔

بے شک وہ عظیم باپ تھے لیکن یوں بھی نہ تھا کہ ان کے حضور رعب سے زبان گنگ ہو جائے، جوانی میں ان کی طبیعت میں سختی ضرور تھی، وہ بچوں اور ملازموں کو سخت سست بھی کہہ دیتے لیکن جوں جوں عمر گزرتی گئی جمالی پہلو غالب آتا گیا حتیٰ کہ وہ ہمارے دوست بن گئے۔ وہ اچھی گفتگو سے خوش ہوتے۔ ہمیں باتوں پہ آگستے، ہم میں سے کوئی فقرہ چُست کر دیتا تو وہ محظوظ ہوتے اور فیاضی سے داد دیتے۔

کبھی عمر گزشتہ صدائے بازگشت کی طرح لوٹ آتی اور وہ بھولی بسری باتوں میں کھو جاتے، سرگزشت کے اوراق ”وہ مزے مزے کی حکایتیں“ بیٹی کہانیاں تجسیم کا لبادہ اور طہ لیتیں، ماضی کا فانوس حق اور صداقت کی لوسے جگکا اٹھتا۔ لطیف، پھلچھریاں، پُر لطف باتوں کا سلسلہ، رات آنکھوں میں کٹ جاتی، ہم لوگ گھنٹوں باتیں کیا کرتے لیکن جی نہ بھرتا سہ

زمانِ نحو شد لی دریاب دریاب

کہ دائم در صدف گوہر نباشد

(حافظ)

رمضان میں وہ ایک مرتبہ لاہور دورے پر آئے تھے۔ رات کے کھانے کے بعد

مجلسِ جم گئی، ادھر سحری کے لیے نوبت بھی ادھر ہم اُٹھے۔ رات کا ایک ڈیڑھ بج جانا

کوئی بات ہی نہ تھی، صحبت کا وہ شمار آج تک نہیں اُترا صر

ہمہ عمر با تو قدحِ زدیم و نہ رفت رنجِ شمارِ ما

لاٹل پور۔ جڑانوالہ۔ لاہور روڈ۔ ص

پوشیدہ تیری خاک میں سجدوں کے نشاں ہیں

جب ہم بھائی ابا کے شریکِ سفر ہوتے تو کار کی پھلی سیٹ سے کھیتوں کے

درمیان کچے گھر وندوں کو دیکھتے، جہاں بھی نماز کا وقت ہو جاتا لبِ سڑک جا نماز کچھ جاتی،

نماز ادا کی جاتی پھر کار میں بیٹھتے ہی دل میں صلوٰۃ و درود لبِ پہ صلوٰۃ و درود۔ جب سڑک

دوبل کھا چکتی تو ہم جا بچ لیتے کہ ادھر راستہ طے ہو چکا۔ اب شرق پور دور نہیں، وہاں

میاں شیر محمد صاحب کے مزار پہ فاتحہ کہتے پھر آگے بڑھتے، سردی ہو یا گرمی، بارش

ہو یا طوفان اس معمول میں فرق نہ آتا، ایک دفعہ ایک سینئر افسر نے لاہور آنے کے لیے

رفاقت کی خواہش کی۔ ابا نے کہا چلے چلو لیکن شرق پور میں فاتحہ خوانی میرا معمول ہے،

کوئی ادھ گھنٹہ صرف ہونا ہے۔ براؤنلی صاحب نے سوچا ہوگا یہ سودا منگنا پڑے گا اور

ریل سے چلے گئے۔

بزرگانِ دین سے عقیدت قبلہ مرحوم کو روزِ ازل سے ودیعت ہوئی تھی۔ آزادی

سے قبل جب کبھی سرہند شریف سے گزر ہوتا حضرت مجدد الف ثانیؒ کی درگاہ پر حاضر

ہوتے، بالخصوص عرس کے موقع پر ہمیشہ حاضری دی، پاکستان بننے کے بعد بھی سالانہ قافلہ

کی حیثیت سے دو مرتبہ وہاں گئے، وفات کے بعد ایک قریبی دوست نے مجھے بتلایا تھا کہ روضہ مبارک میں بجلی لگوانے کا کام قبیلہ نے اپنے ذمے لیا تھا اور اپنی نگرانی میں مکمل کر دیا تھا، ان کا خیال تھا کہ قبیلہ مرحوم کو امام ربانی حضرت مجدد الف ثانی کے توسط سے دینی و دنیوی فیوض حاصل ہوئے، اسی طرح جب لاہور آتے جمعرات کو مغرب کی نماز داتا صاحب کے مزار پر ادا کرتے، برصغیر میں شاید ہی کوئی بڑی درگاہ ہوگی جہاں انہوں نے حاضری نہ دی ہو۔ وہ یہ سوچ کر کبیدہ خاطر ہو جاتے تھے کہ جنت البقیع میں سلطان عبدالعزیز نے قبۃ مسمار کروا دیئے ہیں۔

دیگر مصروفیات کے علاوہ پنجاب اسمبلی پھر مغربی پاکستان اسمبلی کے نمبر کی حیثیت سے ان کا اکثر لاہور آنا ہوتا، میں نے دو چار دفعہ عرض کیا کہ وہ میرے ہاں قیام کریں، یہی جواب ملتا "مجھے لوگ ملنے آتے ہیں، انہیں دُور آنا پڑے گا، تمہیں بھی تکلیف ہوگی" دراصل وہ خود دار اور آزاد منش تھے، ہم سے کوئی خدمت لینا گوارا نہ کرتے بلکہ ہر طور ہمیں نوازتے۔

۱۹۵۱ء میں مجھے پہلی مرتبہ ضلع کا چارج ملا اور بھائی ترقی پا کر ٹیٹنٹ کرنل ہوئے تو ہم دونوں کو ابا کی طرف سے اپنی پسند کی ایک کار تحفۃ ریل اور تیا گھر بسانے کے لیے پورا ساز و سامان، مجھے خوب یاد ہے اُن دنوں ابا کے پاس کار نہیں تھی۔

یہ شفقت مجھ پر ضرور تھی کہ جب بھی لاہور میں قیام ہوتا رات کا کھانا میرے ہاں کھاتے، وضعرداری ایسی کہ جب لاہور آتے سب احباب کو ریل کے جلتے ٹادی بیاہ ہو یا مرگ کوشش کر کے شریک ہوتے، عمر کے آخری حصے میں اُن کی صحت اچھی نہیں تھی، قوی ساتھ نہیں دیتے تھے لیکن وہ اسے اپنا فرض سمجھتے اور سفر کی صعوبت بھی برداشت کر لیتے۔

چند سال ہوئے خواجہ عبدالرحیم کے ہاں چلے کا دور چل رہا تھا میز پر اُن کی اہلیہ اور بڑا بچہ موجود تھے دفعتاً خواجہ صاحب نے طارق سے مخاطب ہو کے کہا:

”طارق! چچا کو دیکھتے ہو؟ ایسے بزرگ روز روز پیدا نہیں ہوتے، یہ وہ شخص ہے جس نے مقدمے کے دوران میری مدد کی اور اُس وقت جب لوگ میرا ساتھ چھوڑ گئے تھے انہوں نے یہ کہتے ہوئے کہ تمہیں ضرورت ہوگی دس ہزار روپے میری جیب میں چپکے سے ڈال دیئے تھے“

ابا جھنیپ سے گئے اور دوسری طرف تکتے لگے۔

”نہیں نہیں رحیم ایسی کیا بات تھی.....“

یہ دس بارہ برس پہلے کی بات تھی لیکن میں اس بارے میں قطعی بے خبر تھا۔ انہوں نے کسی سے ذکر تک نہ کیا تھا۔

عمر کا بیشتر حصہ ابا کو ایک عزیز سے بہت پیار رہا۔ پھر وہ کسی بات سے آزرہ ہو گئے اور ملنا جلنا ترک کر دیا، انہیں ٹائیفائیڈ ہو گیا، بخار نے طول کھینچا اور وہ کافی عرصہ صاحبِ فرانش رہے۔ ہفتہ میں دو دفعہ ابا ان کی عیادت کے لیے جاتے، وہاں سرد مہری کا یہ عالم تھا کہ وہ دیکھتے ہی پہلو بدل لیتے، ان کے بھائی ابا سے باتیں کرنے لگتے، یہ ہفتوں بیمار پُرسی کے لیے جاتے رہے، ان کی عدم توجہی کا ملال دل پر نہ لائے۔

۱۹۵۰ء میں سنٹرل ایکٹرز کے ایک انسپکٹر لائل پور میں تعینات ہوئے اور یو پی سے کسی پرانے دوست کا تعارفی خط لائے، چنانچہ سوٹ کیس اور بستر ایک کمرے میں رکھ دیا گیا، ہفتہ دس دن کے بعد واحدی صاحب نے ابا سے کہا: تلاش کے باوجود رہائش کے لیے خاطر خواہ مکان نہیں مل سکا“

ابا نے خوش مزاجی سے کہا ”ہم نے کب کہا ہے کہ آپ یہاں سے چلے جائیں“

وہ چھوٹے بھائیوں سے گھل مل گئے اور خاندان کے ایک فرد کی حیثیت سے رہنے لگے، چند ماہ بعد انہوں نے کراہیہ کے مکان میں اٹھ جانے کی اجازت مانگی، ابا نے ہنس کے کہا، ”اب ہم اجازت نہیں دیں گے“ چنانچہ تبدیلی تک یعنی تین سال ہمارے ہاں ہی رہے۔

حافظ صاحب مسلم ہائی اسکول میں دینیات پڑھاتے تھے، جو سلسلہ سچوں کی تعلیم سے شروع ہوا تھا ابا کے ساتھ رفاقت اور پھر دوستی پر منتج ہوا۔ ابا کے ہاں ان کا قیام دس سال رہا۔ جب اسکول سے ریٹائر ہوئے اپنا کمرہ مقفل کر کے گوجرانوالہ چلے گئے، وہ کمرہ دو سال مقفل رہا، وفات سے چند ہفتے پیشتر ابا جان نے انہیں خط لکھوایا ”یٹھے لیٹے میری نگاہ آپ کے کمرے کی طرف اٹھ جاتی ہے تو آپ کی یاد ساتی ہے“

ان کی طبیعت میں صلہ رحمی بدرجہ اتم موجود تھا ان کا پُر درد دل سب کے لیے دھڑکتا تھا، ہر حال میں انہیں حاجت مندوں کی دلجوئی منظور تھی، ان کے در سے کوئی خالی ہاتھ نہ جاتا، کسی کو تعارفی خط دے دیا۔ کسی کے لیے فون کر دیا، کبھی کسی اجنبی کے ساتھ خود چل کھڑے ہوئے تاکہ اس کی حق رسی ہو جائے، وہ لوگوں کے معاملات میں ذاتی دلچسپی لیتے تھے، کام کہہ کے کوئی بھول بھی جاتا لیکن یہ نہ بھولتے، حتی المقدور کوشش کرتے کہ وہ کام ہو جائے چونکہ اس سعی کی بنیاد اخلاص اور بے غرضی پر ہوتی انہیں ہر کام میں تائید ایزدی حاصل ہی جس کام کا بیڑہ اٹھایا کامرانی نے ان کے قدم چومے، لوگ ہنس کے کہتے ”شیخ صاحب ہم سے یوں کام لیتے ہیں جیسے ہم پر احسان کر رہے ہوں“

راستح الاعتقاد میں وہ سینیڈ پلانی دیوار تھے۔ جب ۱۹۴۷ء میں خون آشام فسادات کا سلسلہ شروع ہوا تو ابا ہندوستان کی مجلس آئین ساز کے رکن کی حیثیت سے واپس آئے تھے اور مقبول بھائی کے پاس مقیم تھے، بھائی اس زمانے میں ریکورڈنگ آفیسر تھے۔

فسادات کی آگ تیز ہوئی تو متعدد دوست احباب اس مکان میں اٹھ آئے، دروازے پہ پہرے ہونے کی وجہ سے اس مکان کو نسبتاً محفوظ سمجھتے تھے۔ جب ہر طرف آگ لگ گئی اور مسلمان محلوں پر منظم حملے ہونے لگے تو بھائی خود ملٹری ٹرک چلا کے گئے اور چند دوستوں کو اُنکے مکانوں سے نکال لائے۔ ہمارے عزیز دوست سید محمد نواز اور نیکو راحن نے بھی مہاجر بن کے اسی مکان میں پناہ لی۔

نیکو راحن کا کہنا ہے کہ ایک دن گولیاں چلنے کی آواز اتنی شدید تھی کہ ہم ہر اسٹا ہو گئے ہم نے ابا سے پوچھا: ”اب کیا ہوگا؟“  
 اُنہوں نے جمعیتِ خاطر کہا: ”ہوگا کیا؟ دیکھو سائے پتے ہل رہے ہیں؟“  
 ”جی ہاں!“

”یہ کس کے حکم سے ہل رہے ہیں؟“  
 ”اللہ تعالیٰ کے حکم سے۔“

”تو سوچو جب اُس کے حکم کے بغیر پتہ تک نہیں ہل سکتا تو تمہارا بال بیکا کون کر سکتا ہے؟ جو اُس کی مشیت میں ہے ہو کے رہے گا۔“

وہی راسخ الاعتقادی اُنہیں اُن دنوں نمازِ جمعہ کی ادائیگی کے لیے جامع مسجد تک پا پیادہ لے گئی تھی۔ سڑک کے دونوں کناروں پر مسلمانوں کی لاشیں پڑی تھیں لیکن اس مردِ خدا نے پھرنے والی سڑخ ٹوپی کو سر سے اتارنا گوارا نہ کیا۔

ایک چابکدست صنّاع نے صفاتِ ستودہ کی مختلف النوع ٹکڑیوں کو ایک دوسرے میں سمو کے ایک پیاری شخصیت کو جنم دیا تھا، ایک جاذبِ زور دار شخصیت جو بیک وقت عظیم بھی تھی اور محبوب بھی۔ اُس کی آبیاری اُنہوں نے خود اعتقادی اور قوتِ ایمان سے کی تھی، اور العزم، غیر متزلزل، اس خود اعتقادی کی اسانس وحدہ لاشریک پر تھی، انہوں نے مجھے بتلایا تھا کہ ملازمت کے اولین حصّے میں گلبرگہ واٹر ورکس کی تکمیل انہوں نے

کردائی تھی اور میر محبوب علی خاں نظام دکن رسم افتتاح کے لیے آئے تھے، لوگوں نے بگلوں پہن رکھے تھے اور وہاں کے آداب کے مطابق تین دفعہ جھک کے کونرش بجاتے، اتانے کہائیں سوٹ میں تھا، میں نے ہاتھ اٹھا کے سلام کیا، انہوں نے پوچھا یہ شخص کون ہے؟ مصاحبوں نے عرض کی کہ ایک پنجابی انجینئر ہے سے

وہی سجدہ ہے لائق اہتمام  
 کہ ہو جس سے ہر سجدہ تجھ پر حرام  
 (اقبال)

انہیں اپنے خالق پر پورا بھروسہ تھا بلکہ بسا اوقات مجھے یہ احساس ہوا کہ انہیں اس رشتے پر ناز تھا جو بندے اور معبود کے درمیان قائم ہو گیا تھا سے

من دست بہ بیچ دستگیری مذہم  
 کالیشاں ہمہ فانی اندو پائندہ توئی  
 (ابوسعید ابی الخیر)

شاید یہی وجہ تھی کہ ملازمت کے دوران اور بعد میں سیاسیات میں حق کی بات بر ملا کہہ دیتے، طاقتور عناصر کی طرف سے شدید مخالفت بھی ہوئی لیکن ان کا دامن کبھی سازش اور ریشہ دوانی سے آلودہ نہ ہوا۔ انہیں باری تعالیٰ کی ذات پر اس حد تک اعتماد تھا کہ وہ اسے غیر ضروری سمجھتے تھے:

وَ كَفَىٰ بِاللّٰهِ شٰهِيْدًا  
 (حق ظاہر کرنے کے لیے خدا ہی کافی ہے)

انہوں نے زمانے کے جابروں سے مکر لی لیکن یاد نہیں پڑتا کہ کبھی زک اٹھائی ہو، کہ دارخواہ کتنا ہی بلند ہو یہ فانی انسان کے بس کی بات نہیں، تو وہ اقبال کی بلندی تھی ستارے کا اورج تھا یا رحمت خداوندی کا سایہ کہ وہ ہر موقع پر سرخرو ہوئے؛ ان کے انتقال پر چودھری محمد علی صاحب نے میرے لیے یہ نکتہ حل کیا، فرمانے لگے "اللہ میاں بھی ایسے بندوں کو عزیز رکھتے ہیں جو اس کی اطاعت اور خلق خدا کی خدمت سے نہیں چوکتے"

وَإِحْسِنُوا إِنَّ اللَّهَ يُحِبُّ الْمُحْسِنِينَ (اور احسان کرو بے شک اللہ  
احسان کرنے والوں کو دوست رکھتا ہے)

ابا نے صنعت و حرفت کی طرف توجہ دی لیکن دیکھ بھال کے لیے شاذ ہی تشریف  
لے جاتے، استغنا کی رقم بھٹی یا ملی اور سماجی کاموں کی کشش وقت اور قومی کا بہت  
کم حصہ ذاتی کاموں پر صرف ہوتا، تاہم وہ دنیاوی مسائل کے متعلق متفکر ہو جاتے تھے۔ ان  
کی عمر اور خرابی صحت کے پیش نظر یہ بات میرے لیے تکلیف دہ تھی، میں نے آخری دنوں  
میں ایک مرتبہ کہہ دیا کہ دادا جان نے تو وفات سے پندرہ برس قبل دنیاوی کاموں سے  
نااطہ توڑ لیا تھا آپ اتنا فکر کیوں کرتے ہیں؟ وہ کچھ لاجواب ہو گئے، کہنے لگے: ”یوں  
سمجھ لو مجھ میں اتنی اخلاقی جرأت نہیں، میرے اعصاب اتنے قوی نہیں۔“

بعد میں مجھے اپنے کہے پر پشیمانی ہوئی کیونکہ ابا کا نقطہ نظر صحیح تھا۔ دنیا میں رہ کر  
دنیاوی آلائشوں سے پاک رہنا مردانگی کی بات ہے۔

آشنایانِ رہِ عشقِ دریں بحرِ عمیق

غرقہ گشتند و گشتند بآبِ آلودہ

(حافظ)

جب ننھے شیخو کے چہرے پہ فرشتوں ایسی معصومیت کھلتی ہے اور وہ مجھے کہتا  
ہے ”ابو مجھے سلا دیں“ تو میں پیار سے اس کا گال سہلاتے ہوئے کچھ اناپ ثنا پ کہتا  
ہوں، دوسرے لمحے اس کی پکیں بوجھل ہونے لگتی ہیں اور نیند کی پریاں اُسے اپنی  
آغوش میں لے لیتی ہیں تو مجھے یاد آتا ہے کہ ابا بچوں کی صحت کے متعلق فکر مند ہو جاتے  
تھے، ایک دفعہ مجھے کہنے لگے ”جب تم نے پندرہ ہزار روپے کے متعلق لکھا تو میں کانپ  
اٹھا، میں سمجھا تم بچوں کے علاج کے لیے باہر جا رہے ہو“ انہوں نے زہرا سے بھی  
کہا تھا ”مجھے تمہارا بڑا خیال رہتا ہے، تم کس طرح انگلستان جا کر دو بچوں کا آپریشن  
کراؤ گی“

آج بھی وہ محبت بھری باتیں کانوں میں گونجتی ہیں۔ ”آج واپس نہ جاؤ کل تو چھٹی ہے، نہیں بھی تو چھٹی لے لو۔“ ”کورس پہ سال بھر کے لیے ملک سے باہر جاؤ یا چھ ماہ کے لیے، ہماری نظروں سے تو اوجھل رہو گے۔“

کس اصرار سے انہوں نے اپنی گاف کٹ مجھے دی تھی۔ ”تم کھیتے کیوں نہیں گاف کھیلا کرو۔“ میں سامان باندھے لاہور آنے کے لیے تیار تھا، گاف کٹ جس ملازم کے سپرد کی تھی وہ نہار ہاتھا، میں نے کہا بھی۔ ”ابا پھر لے جاؤں گا۔“ لیکن جب تک ملازم کٹ لے کر آ نہیں گیا علیل ہونے کے باوجود وہ کار کے پاس کھڑے رہے۔

دل کا دورہ پڑنے کے بعد وہ خاصے کمزور ہو گئے تھے۔ صحت و وجاہت کی وہ تصویر جو میں نے کبھی دیکھی تھی دھندلا گئی تھی۔ چہرے کے نقوش اُس فریم کی مانند تھے جس نے کبھی ایک دلپذیر تصویر کو ہالے میں لیا تھا۔ جو گھوڑے کی سواری میں اٹھک مشہور تھے مکیوں کا سہارا لے کر بیٹھنے لگے۔ تکلم میں بھی دشواری ہونے لگی۔ بات بات پر سانس پھول جاتا وہ کڑک دار آواز جس میں بادل کی گھن گرج تھی اب ماند پڑ چلی تھی۔ قانونِ قدرت کے مطابق ”شمع ہر رنگ میں جلتی ہے سحر ہونے تک“ کا عمل جاری تھا۔ اس کے باوجود انہوں نے اپنا بنسٹم بچھنے نہ دیا۔ اس حالت میں بھی تازگی اور شگفتگی برقرار رہی، لیکن سانس پورے ہو چکے تھے، وقت کی ریگ رواں شیشہ ساعت سے قریباً گزر چکی تھی، چند ذرے باقی تھے جن کی آب و تاب اب تک قائم تھی، وہ جسے زندگی سے والنا شغف تھا، جس کی حیات ”عالیہ غلغلہ درگنبدِ افلاک انداز“ کی تفسیر تھی، آخری دنوں میں زندگی سے شیفنگی کم ہونے لگی تھی، آفتابِ شام کا جلال سنو لا گیا تھا۔ جب آخری عبید پر ہم اُن کے گرد جمع ہوئے تو کہے معلوم تھا کہ ہم اُن کے مہمان نہیں وہ ہمارے مہمان ہیں۔

ہم سوچ بھی نہیں سکتے تھے کہ ایک دن یہ گھر ان سے محروم ہو جائے گا۔ لیکن یہ چشم زدن میں ہو گیا۔ احساس اور تجسیم کی دنیا کیا مایا، کاکھیل تھا؟ کل تک ان کی باتیں تھیں، مسکراتا ہوا چہرہ تھا، شفقت بھری نظر تھی، لیکن آج کچھ نہیں۔ بے رحم یادوں کے سوا کچھ نہیں۔ کیا ہمیں جرمِ محبت کی سزا ملتی ہے؟ درد اور تاسف کی لہر آتی ہے اور دل کے کنارے سے ٹکرا کر بے بسی کے سمندر میں گم ہو جاتی ہے۔ درد فراق کا اتاسف اس بات کا کہ قرب و حضوری کے کتنے ہی مواقع کھو دیئے۔

میں نے کہیں کہا تھا ہمیں موت سے سمجھوتہ کر لینا چاہیے۔ ذہنی طور پر یہ دنیا چھوڑنے کے لیے تیار رہنا چاہیے یعنی موتوا قبل ان تموتوا (موت سے پہلے مر جاؤ) لیکن اسے کیا کیجئے کہ تب بھی ہم عزیز ہستیوں کی مفارقت سے سمجھوتہ نہیں کر پاتے صبر اور استقلال کے عزائم دھرے کے دھرے رہ جاتے ہیں۔

جسٹس یعقوب علی نے کہا "جالندھر میں میں اپنے والد کو دفنا کے لوٹ رہا تھا۔ دنیا میری نظر میں اندھیر تھی۔ معاً مجھے خیال آیا کہ والد مرحوم کی آخری بیماری میں مجھے انکے ساتھ طویل نشست نصیب ہوئی اور دلی باتیں سننے کا موقع ملا۔ اگر ان کی بیماری طول نہ پکڑتی تو مجھے وہ قرب نصیب نہ ہوتا۔ یہ بجائے خود مقامِ شکر تھا۔ اس خیال سے ڈھارس بندھی اور غم کا بوجھ کچھ ہلکا ہوا" یہ اللہ میاں کا کرم تھا کہ ہمیں بھی مسلسل رفاقت کی سعادت نصیب ہوئی۔ یہ اور بات ہے کہ رفاقت جس قدر طویل ہو مفارقت اتنی قدر تکلیف دہ ہوتی ہے۔

کیسے باور کروں کہ وہ شخصیت جس سے مل کر زندگی پر اُمید ہو جاتی تھی اب تر خاک ہے، یہ جدائی عارضی ہے تو وصلِ دوام کب نصیب ہوگا؟ بشارت ہے۔ الموت جسرٌ یوصلُ الی الحجیب (موت ایک پل ہے جو ایک دوست کو دوسرے دوست سے بلا دیتا ہے)

ابا جان نے جاتے ہوئے بھی خراج عقیدت وصول کیا۔ تاروں کے انبار، تعزیت نامے، سوگواروں کا ہجوم، ان کی عظمت کا اتنا شدید احساس ان کی زندگی میں نہ ہوا تھا۔ علی الصبح لوگ تعزیت کے لیے آنے لگتے، رات گئے تک تانا بندھا رہتا۔ جب میو ہسپتال میں داخل تھے: نرس نے کہا تھا، بادشاہوں کی طرح گاؤ تکیہ لگا کر بیٹھتے ہیں، ہر دم دربار لگا رہتا ہے۔ وہ میلہ مرنے کے بعد بھی قائم رہا۔ لائل پور ایک عظیم شہری کا ماتم کر رہا تھا۔ دُور اُفادہ علاقوں سے پرانے رفقائے کار، مخلص دوست، سوگواروں میں چھوٹے بڑے سبھی شامل تھے۔ انتظامیہ اور عدلیہ کے سربراہ، مدبر سیاستدان!

چودھری سر ظفر اللہ خاں نے بھائی کو کہا: تم روتے کیوں ہو؟ تم اُس باپ کے بیٹے ہو جسے قائدِ اعظم نے ریٹائر ہونے کے بعد ہندوستان کی آئین ساز اسمبلی کا ممبر نامزد کیا۔ بلاشبہ وہ بڑے آدمی تھے۔ میرے ذہن میں جو ان کی تصویر ہے وہ ہے شہناش بناش خوش باش اور دبنگ!

سردار بہادر خاں نے لکھا: "جگت چچا ان اقدار و روایات کے علمبردار تھے جن میں خلوص کی تابندگی اور ملک و ملت کی خدمت کے لیے سچی تڑپ تھی۔"

سوگواروں میں متعدد گننام لوگ تھے جنہیں ہم بھائیوں میں سے کوئی نہیں جانتا تھا۔ جو کہتے تھے وہ ہمارا باپ تھا، ہم بے اسرا ہو گئے جو ان کے احسانات یاد کر کے رو رہے تھے۔ غلام محمد نے کہا: "میاں جی! آپ نے مجھے نہیں پہچانا؟ میں کسی زمانے میں آپ کے ہاں ڈرائیور تھا۔ پچھلے سال آٹے کی قلت تھی۔ میں نے میاں صاحب کو آکر کہا میرے گھر میں آٹا نہیں، انہوں نے بی۔ ڈی ممبر کے نام خط دیا کہ پرمٹ بنوائے۔ ساتھ کچھ رقم دی اور کہا: "آٹا گھر پہنچا کے میرے پاس آنا۔"

ایک اہل کار نے کہا: "مجھ سے ہمیشہ شفقت کا برتاؤ کرتے، ان کے احسان مجھے ہمیشہ یاد رہیں گے۔ شہر میں مکان بنانے کے لیے پلاٹ لے کر دیا۔ میری بیٹی نے بی۔ ڈی کیا تو

اسے ملازمت دلوائی اور حسبِ منشا تبادلے میں میری مدد فرمائی۔“

کرم دین کی سچکی بندھی ہوئی تھی۔ وہ کالج کے زمانے میں چند سال ہمارے ہاں رہا تھا۔ پھر اُس نے برسوں کلرکی کے ٹمپنچے کھائے۔ اب سر کے بال کھڑی تھے۔ وہ کہہ رہا تھا کیسی برکت اٹھ گئی۔ اس سانحہ کی کسک اُن لوگوں سے پوچھئے جن کی پریشان حالی میں مرحوم نے دستگیری فرمائی۔

انتقال کو چند ہفتے گزر چکے تھے۔ بھائیوں میں سے کوئی گھر پہ نہ تھا۔ کسی دیہات سے چار کھار ایک اُستاد کو چارپائی پہ اٹھا کے لائے۔ اُس نے اندر کہلوا بھیجا۔ میں بیمار ہوں، شیخ صاحب کے افسوس کے لیے آیا ہوں۔“ بعد میں میں نے یہ بات سُنی تو دل دہل گیا۔ جانے کیا جذبہ تھا جو اُسے اس حالت میں کشاں کشاں لے آیا تھا۔

چودھری عصمت اللہ خود زخم خوردہ تھے۔ جوان سال بیٹا، بہو اور پوتی کار کے حادثہ میں جاں بحق ہو گئے تھے۔ اس حادثے نے ان کی فطری شگفتگی چھین لی، تعزیت کے لیے آئے تو کہنے لگے۔“ شیخ صاحب کے پاس بیٹھ کے بڑا سکون ملتا تھا۔ اُن کی باتیں سُن کے بڑی ڈھارس بندھتی تھی۔“ یہ کہا اور ڈھائیں مار مار کے رونے لگے۔

ہم نے دنیاوی مدارج کی منزلیں طے کیں لیکن ہمیشہ اتنی کے نام سے منسوب ہوئے۔ ۱۹۶۰ء میں پیش از وقت ترقی پانے پر میں نے مشرقی پاکستان سے ابا کو لکھا تھا۔ ”دریا کے کنارے اس کشادہ بنگلے میں میں تنہا ہوں۔ درختوں کے جھنڈ اور سبز گھاس کے وسیع قطعے میرے ارد گرد بکھرے ہیں۔ یادوں کا ریلہ مجھے دُور لے گیا ہے۔ میرے بچپن کا فیروز پور پھر ۱۹۳۰ء سے لائل پور میں قیام، آزادی سے پہلے کا صاف ستھرا لائل پور، گرمیوں کے مہینے طویل اور لاتناہی، پھر سرما کی چمک دار دھوپ، زراعتی کالج روڈ پر پہلا مکان جہاں میں نے سن شعور کی بہت سی منزلیں طے کیں، میں سوچتا ہوں انسان حادثات کی تخلیق ہے۔ میں وہی کچھ ہوں جو میں نے والدین سے ورثے میں پایا۔ جو میں نے

اُس ماحول سے حاصل کیا جس میں میری نشوونما ہوئی۔ کتابیں، اساتذہ کرام، اقربا، اسباب، وہ لوگ جنہوں نے میری زندگی کو متاثر کیا۔ وہ چیزیں جن سے رغبت یا نفرت ہوئی۔ ہاں ماں باپ کا احسان کبھی نہ چُکاسکوں گا۔ جب پلٹ کے دیکھتا ہوں تو پس منظر میں آپ دونوں کی تصویر آویزاں پاتا ہوں۔ حسب معمول امی کا چہرہ مہر افشاں ہے۔ آپ کے باذوق اور پُرتمکنت چہرے پر دلفریب ملائمت آچلی ہے۔ وہ پُررعب شخصیت جس سے کبھی دبدرہ مترشح تھا، شفقت میں ڈھل گئی ہے۔ ایسے میں اگر طلسمات کی پوری مجھ سے کہتی، کوئی ایسی خواہش بتلاؤ جو میں فوری طور پر پوری کر دوں تو میں سوچ میں پڑ جاتا کہ جواب میں کیا کہوں — دل جذبہ تشکر سے لبریز تھا۔ میں کہہ بھی کیا سکتا تھا۔“

ان کی وفات سے چند ماہ پیشتر پانچ سالہ ندیم نے اچانک سوال کیا تھا: ”ابو یہ دن کب ختم ہوں گے؟ صبح ہوتی ہے پھر شام ہو جاتی ہے، پھر صبح ہوتی ہے — تو یہ دن ختم نہیں ہوں گے کیا؟“

میں ذرا بوکھلا گیا — ”بیٹے، جب تک زندگی ہے یہ سلسلہ جاری رہتا ہے۔ جب کوئی مر جاتا ہے تو اُس کے لیے یہ دن رات ختم ہو جاتے ہیں۔“

”اُسی کے لیے یا سب کے لیے؟“

”صرف اُسی کے لیے۔“

ہم پائیں باغ میں بیٹھے تھے۔ ندیم چاند کی طرف تکیں لگا۔ خنک چاندنی ہمیں لوری دے رہی تھی۔ ہوا کے نرم جھونکے سفید سے کپتوں کو سہلا رہے تھے اور میں یہ سوچے بغیر کہ میرے ارد گرد ننھی جانیں اس فلسفہ کا بوجھ برداشت نہ کر سکیں گی —

”سلسلہ روز و شب نقش گر حادثات“ کے بند کی تفسیر بیان کر رہا تھا کہ وہ ذاتِ اقدس، اُس تاجِ حریرِ دوزنگ سے کیسے قبائے صفات بناتی ہے۔ دن اور رات، جلال و جمال اور پھر تہااری و غفاری کا بظاہر تضاد ایک ہی ذات میں ضم ہوتا ہے۔ آج اُس سلسلہ

روز و شب کا دروازہ آبا پہ بند ہو گیا تھا۔

چند روز پیشتر آبا کے دوست اور رفیقِ کار میاں افضل حسین نے باتوں باتوں میں کہا تھا۔ ”بیٹا ہمارا کیا ہے۔ ہم پلیٹ فارم پر کھڑے ہیں۔ جانے کب گاڑی آجائے۔“  
”میاں صاحب! آج آپ کی آنکھیں سُرخ ہو رہی ہیں۔ میرے آبا کی گاڑی نکل گئی ہے نا.....!“

وہ دن بہت سرد تھا جب آبا چلے گئے۔ سہ شام بادل گھرائے تھے۔ رات گئے تک بارش کے تھپیڑے بند سے چونکا دیتے تھے۔ صبح بھی مطلع ابراؤد تھا۔ خلی فضا میں رنج گئی تھی۔ جب ہم لائل پور کی جانب روانہ ہوئے بوندا باندی پھر شروع ہو گئی۔  
ابرمی بارود من می شوم از یار حُدا

گدلا پانی سڑک پر بسر رہا تھا یا ارد گرد نشیب میں جمع ہو گیا تھا۔ وہ اُداس سفر بھی عجیب تھا۔ آج وہ ہستی ہماری منتظر نہ تھی مگر مجھے ایسا معلوم ہو رہا تھا جیسے وہ کہہ رہے ہوں ”سردی زیادہ ہے۔ میں خود کمرے سے باہر نہیں نکلا۔ موسم کھل جائے تو آنا۔“

ہر چیز اپنی جگہ پہ ہوتی تھی۔ کافذات، فائلیں، خطوط، مختلف اداروں سے متعلق میٹنگ کا ایجنڈا، ریڈیو، رپورٹ! لیکن آج کمرے میں کوئی چیز نہ تھی۔ پرانا کلاک اور کیلنڈر تک۔ اُتار لیے گئے تھے۔ وہ عمر بھر خوش پوش رہے۔ آج ایک سفید چادر آخری زینت تھی اور پیرے پرسکون جیسے کہہ رہے ہوں۔

سانوں تاڑی مارا اڑاؤ نہ باہو

اساں اپنی اڑن ہارے ہو

يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ أَيْمَانِ بَابِ رَبِّكَ

إِلَىٰ سَبْتِكَ رَاضِيَةً مَّرْضِيَةً ۚ الْعَبْرُ طَرَفُ لُوطٍ ۖ وَأُولَٰئِكَ هُمُ الرَّاغِبُونَ

”سہانی یادوں کی غلام گردش میں آجان کی نسویرا زں نور سے رخشہ ہے۔“ ایک

لفظی تغیر کے ساتھ میں نے یہ الفاظ ڈیوک آف ونڈر سر سے مستعار لے لیے ہیں۔ جب ہم منفرد تفتیش کے ذخیرے کھنگال کر اٹانہ از سر نو سنوارتے ہیں تو شکستہ فریم سے کسی بچھڑے ہوئے کی تصویر نکال کر کس پیار سے گرد پونچھتے ہیں۔ اُسے دیکھتے ہی یادوں کے سیلاب اُٹھ آتے ہیں۔ خوشادہ صنم خانہ جو دل کے کسی گوشے میں آباد ہے — اور — یاد کا پہلو اس خوشبو سے مملو ہے جو گزر گئی۔ درد کا دامن اس دولت سے معمور ہے جو بکھر گئی۔

کھجور کے پتوں میں سے اُبھرتا ہوا زرد چاند جدائی کا سندیرہ لایا تھا، شاداب فضا میں گواہی دیں گی کہ یہ باتیں یاد کر کے میرا گلہ زندہ گیا تھا۔  
برصاکی اگنی ٹھنڈی پڑ جائے گی، ہجر کی رات کھلا جائے گی۔ صبر کی اوس دھیرے دھیرے اترے گی۔

عالمے صاحب دل است اما کے بیدل نشد

## یاروں نے کتنی دُور بسائی ہیں بستیاں

لوگ ایئر پورٹ پر جمع ہو گئے تھے، عزیز واقارب، دوست احباب، فوجی اور سیولین، بارات بن گئی تھی، صرف دُلہا کے آنے کی دیر تھی، یوں بھی شہر میں جگہ جگہ منقش سائبان اور فنائیں لگی تھیں، ہر طرف خوشی کے شادیاں نچ رہے تھے، گلابی جاڑے تھے، بہت سے لوگوں نے شادیاں رچائی تھیں۔

ڈھاکہ سے فلائٹ مقررہ وقت سے چند منٹ پہلے آگئی..... جسم جہاز فضا میں دیکھ کے پکے تالیاں بجاتے تھے، آج اُس پر نظر پڑتے ہی کلیجہ منہ کو آ رہا۔ ایک مہیب پرندے کی طرح چیختا ہوا جیٹ ٹارمیک کی سطح کے متوازی ہو گیا تو دل سے بے اختیار نکلا

سارباں آہستہ راں کارام جاں در محل است

جب طیارے نانی اماں کے مکان پر سے گزرتے تو وہ کہہ اٹھتیں ”تمہاری خیر سب مسافروں کی خیر، جن ملکوں میں تم جا رہے ہو اُن کی خیر“ اُن دعاؤں میں سادگی اور نیکی جھلمکتی تھی، آج ایک طیارہ اُن کے پوتے کا جسیدِ خاکی لار ہا تھا، بیوی کا ٹاسہاگ، بہنوں کی آنکھوں کا بے نور تارا، بچوں کا خاموش باپ..... پار سال جب احمد چھ ہفتے کے

لیے امریکہ گئے تو میں نے صفیہ سے کہا تھا صبا اپنے پاپا کو بہت یاد کرتی ہوگی، آج جو صبا پوچھتی ہے پاپا کہاں ہے تو اُس سے کوئی جواب نہیں بن پڑتا، بیٹی تمہارے پاپا حج پہ نہیں گئے۔ وہ دُور دس چلے گئے، بہت دُور، انسانی دسترس سے دُور..... لیکن احمد کے لیے آج کا سفر ایک کام سے زیادہ نہ تھا، اُس میں تکلیف تھی نہ کش مکش، چند لمحوں میں وہ زندگی کی جدوجہد سے آزاد ہو چکے تھے، وہ فرائض کا تسلسل نام ہے جس کا حیات، دُنیا کے دھندے کہاں ختم ہوئے تھے، بچے کس تھے، اُن کی تعلیم نامکمل تھی، مستقبل محض خاکہ تھا، اُس میں رنگ کہاں بھرا تھا لیکن آفتاب نصف النہار پہ تھا کہ گنا گیا، وہ اپنے عروج پہ تھے کہ موت کی زردی کھنڈ گئی، بیومی بچوں کے بندھن، بہن بھائی، رشتے نلے، یہ زنجیر زنجیر پیچ در پیچ الجھنیں، اپنے پرائے سب ساحل پہ رہ گئے، حیات و ممات کے درمیان ایک لمحہ حائل تھا جو پھیل کے بکراں ہو گیا، قسمت کے دُور اپنے کا فیصلہ کن لمحہ!

صفیہ غم سے ٹدھال تھی، انا فانا اُس کے سر پہ قیامت ٹوٹ پڑی تھی، جہاز سے اترتے ہوئے وہ ایئر ہوٹس کا سہارا لیے تھی کہ بڑھ کے میں نے اُسے آغوش میں لے لیا، جی چاہتا تھا کہ دھاروں دھاروں لیکن ضبطِ نفس کی سُولی گڑھی تھی، چند منٹ میں ختم ہو جانے کا قصہ سُن کے غیر سکتے میں آگئے تھے، بیومی کے دل کی لگی کون جُھا سکتا تھا، بہت دیر وہ سمجھ نہ سکی کہ یہ سب کچھ کیوں کر ہو گیا، وہ رو رو کے ہر ایک کو ایک ہی جواب دیتی ”کچھ بھی تو نہیں ہوا تھا“ پھر وہ حسرت و یاس کی تصویر بن گئی، بارِ الم اُٹھائے نہ اُٹھاتا تھا، رونے پینے کے بعد بے حستی کا وقفہ تھا، وہ بت کی طرح بے جان تھی اور تصویر کی طرح خاموش، کلمھے شاہ نے ٹھیک کہا تھا

اوہ میرے سر دا چھت کڑے

میرا رانجھا ماہی.....

آج وہ چھت اُدپر اُن رہی تھی جیسے وہ بے اَسرارہ گئی ہو، گھر کی ملکہ کا راج ختم ہوا، بچوں کے لیے شفقت کے چشمنے خشک ہوئے، دُنیا بھر کی نعمتیں بھی میسر ہوں تو اس خلا کو کوئی پاٹ نہیں سکتا، احساسِ محرومی دل میں شبنون مارتا رہے گا، کون کسی کا غم بٹا سکتا ہے، کون سہارا دے سکتا ہے، عزیز دُور کھڑے ہاتھ ملتے رہ جاتے ہیں، جس پہ گزر جاتی ہے وہی مر مر کے جیتا ہے، یہ گھاؤ پورے طور کبھی نہ بھر پائے گا، جب بھی کوئی غم ہوگا — اپنا یا پرایا — تو زخم ہرا ہو جائے گا، زندگی کبھی تھی دامن نہیں ہوتی، اس طویل اندھیری رات میں روشنی کی کرنیں تو ہوں گی لیکن پہلا سا روزِ روشن ٹوٹ کے نہ آئے گا۔

اس ماتم کدے میں میری نظریں اُس ماں کی زیارت کی متمنی تھیں جس نے احمد ایسا بیٹا جنا تھا، میرا جی چاہتا تھا کہ اُن سے لپٹ کے خوب روؤں لیکن جب وہ اُنسوؤں میں نہائی ہوئی کمرے میں داخل ہوئیں تو میری ہمت نہیں پڑی، ماں کے غم کے سامنے میرے غم کی کیا حقیقت تھی لیکن چند گھنٹوں میں بلند حوصلہ ماں ایمان کی کچنگی کا منظر تھی، احمد کے چھوٹے بہن بھائی اُس نے بیوگی میں پالے تھے اور پرورش بھی ایسی کی کہ دُنیا عیشِ عیش کراٹھی، اُس نے زندگی کے سامنے ہتھیار نہیں ڈالے نہ ہی کسی سے ہمدردی کی توقع کی، احمد نے بھی قدم قدم پر سعادت مندی کا ثبوت دیا، ماں کا ہر حکم سرانگھوں پر تھا، آج ماں وہ طویل رفاقت یاد کر رہی تھی ”میرے بیٹے نے میرے لیے بہت تکلیف اٹھائی، اُس نے بھائی بہنوں کو احساس نہیں ہونے دیا تھا، آج میرے بچے دوبارہ یتیم ہو گئے“ یہ بات اُس کے کلیجے پھٹتا تھا لیکن وہ صبر و استقامت کا پیکر تھی، اُنسوؤں میں بھی اپنے عزم کی طرح ثابت قدم،

آخری سفر کی تیاری مکمل تھی، دلوں کے اَبٹے پھوٹ رہے تھے، درد کی لہریں کنارے سے ٹکرائی جا رہی تھیں لیکن اُن کا زور کم نہ ہوتا تھا۔

نہیں بھولتا اُس کی رخصت کا وقت  
وہ رورو کے ملنا بلا ہو گیا

جب اُسے اٹھا کر لے چلے تو ایک گلوگیر آواز نے کہا ”یارو کیا غضب کر رہے ہو، بسے کہاں لے جا رہے ہو؟“ روزِ ازل سے یہ فریاد گنبدِ گردوں تک جاتی ہے اور صدائے بازگشت کی طرح خالی ہاتھ لوٹ آتی ہے۔

سُنان اندھیری رات میں آخری ساتھ دینے والے غم سے چورِ راستہ طے کر رہے تھے، کوئی اپنے خیالات کی دُنیا میں گم تھا تو کوئی کسی حرماں نصیب کو سہارا دیٹے تھا، قدموں کی مدغم چاپ اس خاموشی میں مُخل ہو رہی تھی، دُور مضامات کی روشنیاں ٹمٹما رہی تھیں، قبرستان میں صرف نو تھی، تاروں اور شہر کی بستیوں کی نو، قدیم گھنے اشجار تھے اور پھولوں سے لدے نورستہ پودے، چند لمحوں میں آخری رشتہ منقطع ہوا چاہتا تھا، وہ ازلی تنہائی جو عمر بھر انسان کا ساتھ دیتی ہے مجبوریِ عریاں کی صورت میں جلوہ گر تھی، کیفیتِ غیاب و شہود سمجھنے کی ساعت آن پہنچی تھی، وہ کھلتا ہوا شفیق چہرہ گل ہو گیا، وہ سورج جو مشرقی پنجاب میں طلوع ہوا تھا ادھی رات کے وقت مغربی پنجاب میں آن غروب ہوا، ڈھاکہ کی دعوتِ شبینہ سے لائل پور کی وادیِ خاموشاں کا سفر چوبیس گھنٹے میں طے ہو گیا تھا، مشرق سے مغرب کا سفر، زلیت سے ممات کا سفر۔

احمد کتنے تھے جی چاہتا ہے ریٹائر ہونے کے بعد لائل پور میں بس جاؤں، قدسی نے کشمیر میں رہ جانے کی تمنا کی تھی۔

دریں گلشن کہ ہم گل ہست ہم خار

مرا ہم جاہی وہ یک آستیاں دار

اور گلبنِ کشمیر نے ہمیشہ کے لیے اُسے اپنی آغوش میں لے لیا۔ پرنیڈنٹ کینڈمی قتل ہونے سے پہلے لی ممیوریل سے واشنگٹن شہر کا نظارہ دیکھ رہے تھے، دفعتاً ایک ساتھی سے کہنے لگے میرا بس چلے تو یہیں زندگی گزار دوں، وہ آرزو پوری ہوئی، ممیوریل کے نیچے ڈھلوان پر اُن کی آخری آرام گاہ ہے، اسے روشنیوں کے شہر! تو جگجگ جگجگ کرتا رہے،

تیرے بھرے بازاروں کی رونق کم نہ ہو، تیرے چمن لہلہاتے رہیں، آج ایک گراں بہا امانت تیرے سپرد کر چلے، انسان بھری دنیا سے چلا جاتا ہے اور اُسے جاننے والے زندگی میں ایک خلا محسوس کرتے ہیں لیکن یہ میلے ختم نہیں ہوتے، یہ رونق کم نہیں ہوتی.....

جب میں نذیر بھائی کے متعلق سوچتا ہوں تو یاد آتا ہے کہ اُس رات بھی کوئی خاص بات نہیں ہوئی تھی، ایک سپر ایئر ٹرین ٹھیک وقت پہ آ کے رُکی، ایک تابوت اُتار لیا گیا جسے چند مسافروں نے خاموشی سے دیکھا، گاڑی تین منٹ سے زیادہ نہیں رُکی، گارڈ نے سیٹی دے کر ہری بتی ہو امیں لہرا دی، زندگی کے بہاؤ میں کوئی فرق نہیں آیا تھا، اُس رات گھر سے سیاہ بادل گھرائے تھے اور چاند بدلی کی اوٹ میں آ گیا تھا، اتفاق سے عین اُس وقت سب بتیاں جھج گئیں تو ایک جگر و گار نے چلا کر کہا تھا ”ہائے سب روٹنیاں گل ہو گئیں“ اُس کے لیے ہر طرف تاریکی تھی، ایسی تاریکی جس سے مضر نہ ہو، ڈوبتے بھائی کی جان بچاتے ہوئے نذیر شکم سمندر کی پہنائیوں میں کھو گئے تھے، جوان سال بیوی، چھوٹے چھوٹے بچے..... اس حادثے کو اوپر تلے کئی سال گزر چکے تھے لیکن زخم تیغِ فرقت، شاید کبھی مندمل نہیں ہو پاتا، گذشتہ سہ ماہ میں ایک صبح سیر کو نکلے تو جانے کیسے نذیر بھائی کی یاد آگئی، زہرا کی آنکھیں سُرخ کٹورا ہو گئیں، باہر گلاب کے پیالے اوس سے بھر رہے تھے، دھند میں لپٹی ہوئی یخ بستہ فضا میں دم بخود تھیں، وہ گل گشت شروع ہونے سے پہلے ختم ہو گئی، جب چلتے رستے ویران ہو جاتے ہیں تو کھنڈر ہی راہ نور دکوراستہ بتلاتے ہیں، دور وید درختوں کی خنک چھاؤں کہاں رہ جاتی ہے لیکن نیک لوگ یادوں کے تاج محل میں آباد ہیں، اُن کی یاد سدا بہار ہے۔

..... اور نیاز صاحب؟ ایک وسیع بنگلے میں شادی کی تقریب تھی، خوب  
 گھاگھی تھی کہ ایک دوست نے چپکے سے کہا ”کچھ سنا آپ نے؟ نیاز کار کے حادثے  
 میں جاں بحق ہو گئے“ چشم زدن میں رشتہ زندگی منقطع ہو چکا تھا، بینڈ پر فلمی دھنیں  
 بج رہی تھیں لیکن ماحول پہ اُداسی چھائی تھی، لوگ اسی ٹریجڈی کی بات کر رہے  
 تھے جیسے بے وقت موت سے سنبھلی خائف ہوں، انسان کی بے بسی سے خائف ہوں۔

اُس روز بہار جو بن پر تھی، کچنار کے درخت کا سنی پھولوں سے بھر پور تھے اور سبز  
 بیل سفید پھولوں سے لد گئی تھی، باغ جناح کے اوپر پندرھویں کا چاند اپنا ازلی سفر  
 طے کر رہا تھا اور وہ گنجینہ اشعار و لطائف تازہ مٹی کے نیچے دفن ہو چکا تھا، نیاز احمد  
 جو محفلوں کی جان تھے، جنہیں ہزاروں منتخب اشعار از بر تھے، جن کے چٹکلے محفل کو  
 زعفران زار بنا دیتے تھے اب انہیں نہ دیکھ پائیں گے، مجھے مرحوم کے الفاظ یاد آ گئے  
 ”ہمیں ایک روز اس جہاں سے جانا ہے ورنہ ہمارے بچوں کے لیے کہاں جگہ ہوگی۔“  
 کسے معلوم تھا کہ چند ہفتوں میں اُن کا خاک و خون میں غلطیدہ جسم چلتی سڑک کے کنارے  
 پڑا ہوگا — بے یار و مددگار۔

خدا بخشنے وہ خوب آدمی تھے، چھوٹوں کے ساتھ شفقت اور بے تکلفی، دنیاوی  
 معاملات میں حق گوئی و بیباکی، انسان دوستی کا یہ عالم کہ حیدرآباد چھوڑے انہیں کئی سال  
 ہو گئے تھے لیکن مجھے کسی بار فون کیا ”بھیا فلاں کارج کے لیے کچھ کیا؟ میاں دیکھ لینا  
 بڑا مستحق ادارہ ہے، حیدرآباد پبلک اسکول کی کچھ امداد کی؟ وہ بچھٹہ بیٹھ رہا ہے۔“  
 یہ اسکول انہوں نے کمشنری کے زمانے میں بڑے شوق سے بنوایا تھا، امتدادِ زمانہ  
 کے باوجود اُس علاقے سے اُنس قائم تھا۔

دوستو! جو کرنا ہے کر ڈالو، عمر کو تاہ فرصت نہیں دیتی، یہ گہری نیند بسا اوقات  
چور دروازے سے دبے پاؤں داخل ہو جاتی ہے، زان پشتیر کہ بانگ برآید فلاں نماںد،  
اور جو طالب علموں کے لیے وظائف مقرر کرنا تھے، کسی دُور اُفتادہ دوست کو پیار بھرا خط  
لکھنا تھا، کسی زخم پر پھیپا رکھنا تھا، آخر وہ کب کرنا ہے؟

ہم نے سوچا تھا نیاز صاحب لطیفہ گوئی اور بذلہ سنجی سے یونہی محفل گرماتے رہیں  
گے، اُن کے بیاختہ تہقیرے گو بختے رہیں گے اور وہ بغل ہی میں رہتے ہیں، کبھی ہوائیں  
گے، عقیدت کا اظہار گا ہے سر را ہے بھی ہو جاتا ہے، ایسی بھی کیا جلدی ہے....  
اور احمد بھائی کے متعلق بھی ہمارے ذہن لاشعور میں ہو گا کہ وہ تو موجود ہیں، ہنسی  
مذاق کے لیے، محبت جتلانے کے لیے ساری عمر پڑھی ہے، اُن کی پوسٹنگ کہیں نزدیک  
ہو جائے گی، یار زندہ صحبت باقی لیکن یار نے وفانہ کی، کوئی شناسا چل بسے تو دل دکھتا  
ہے، اُس دوست کا کیا کیے جس کی رفاقت عمر بھر کی ہو، جس کی معیت میں ساہا سال  
پُر لطف صبحیں بسر ہوئی ہوں۔

میں متعدد بار احمد بھائی کا مہمان ہوا اور وہ ہمیشہ باعثِ راحت ہوتا، ہر چھوٹی تکلیف  
کا خیال، مہمان کو زیادہ سے زیادہ آرام بہم پہنچانے کی سعی ”دفتر جا کے گاڑی بھجوادوں،  
آدمی جا کے سوٹ استری کر دلائے؟“

۱۹۵۸ء کے موسم بہار میں پشاور میں اُن کے ہاں قیام تھا، اُس پُر سکون ماحول  
میں چمن میں بیٹھے ہوئے میں نے اپنی ڈائری میں یہ فقرے لکھے تھے:

”معاف کر دینا ممکن ہے

اپنی محدود انا سے بلند ہو جانا ممکن ہے

افسردہ خوشبو سے بو بھل فضا میں ابدی نیند سو جانا ممکن ہے“

چھ برس بعد مجھ سے پہلے احمد جاسوئے، میں اُسے پیار بھرے خط لکھ سکتا تھا،

چھوٹے چھوٹے تحفے بھیج سکتا تھا، یہ جتانے کے لیے کہ ہمارے دل میں اُس کے لیے کتنی عزت ہے اور میں اور زہرا بسا اوقات اُس کی خوبیوں کا قصہ لے بیٹھتے ہیں، میں ٹرنک کال کر سکتا تھا تاکہ وہ جان جائے کہ دُور می کے باوجود ہم اُسے نہیں بھولے، اُس کا مسکراتا ہوا چہرہ اور معصوم مذاق یاد سے محو نہیں ہوئے۔

محفوظ ہیں سب یادیں اور یاد ہیں سب باتیں

لیکن وہ جُل دے گیا، وہ انا فانا چلا گیا اور ہم کچھ بھی نہ کر سکے، شاید پیاروں کی زندگی میں ہم اپنی محبت اُن پہ ظاہر نہیں کر پاتے، کبھی حجاب مانع ہوتا ہے، کبھی اظہار کے لیے مناسب الفاظ نہیں ملتے، ہم بھوٹے پن سے چپکے ہو رہتے ہیں لیکن کسی کے متعلق حُسن ظن رکھنا اور اُس کا اظہار لب پر نہ لانا گُن گنوانے میں سُجّل سے کام لینا ہے، ہم روزمرہ کے کاموں میں اتنا اُلجھ جاتے ہیں زندگی کے قضیوں سے اتنا تھک جاتے ہیں کہ ہم باتوں کے لیے ہمت نہیں رہتی، شاید نادانستہ طور پر یہ موت کی حقیقت کو جھٹلانا ہے، ہم باور نہیں کرنا چاہتے کہ ایک عزیز ہمیشہ کے لیے جدا ہو سکتا ہے۔

جب میں نے آخری مرتبہ اُسے خُدا حافظ کہا تو سچی بات میری زبان پر آگئی تھی اور میں نے کہہ ڈالا تھا ”میرے ننھیال میں ایک گھرے جتنا موتی، پیدا ہوا اور وہ احمد حسین تھا“ وہ سادہ دلی سے ہنس دیا تھا، میں نے سچ کہا تھا، اُس نے کبھی کسی کے ساتھ تلخ کلامی نہیں کی، طعن و تشنیع کے تیر نہیں چلائے

کانٹوں سے بھی نباہ کیے جا رہا ہوں میں

باہمی رنجشوں سے دامن بچا کے نکل جانے والا، صلتی پہ پانی ڈالنے والا، صلح کُل ، بادوستاں تلطف بادشمنان مدارا کی تفسیر، دل آزاری سے پرہیز، طنز سے اجتناب ، اُس کے مذاق میں تضحیک کا شائبہ تک نہ ہوتا، اُس کے عزیز اُدنیے عہدوں پر فائز تھے، اُس کے لیے یہ فخر و مباہات کا موجب تھا اور نہ رشتہ داروں کا چھوٹی جگہ پر ہونا باعث

احمد کی بھاری بھر کم شخصیت نہ تھی کہ پہلی نظر میں آنکھ میں کھب جاٹے، اُس کی جبلی نیکی اور شرافت چپکے سے ہم آہنگ ہو گئی تھی، وہ انجانے طور پر گرد و پیش ہمدردی اور خیر سگالی کے تاثرات بکھیر دیتا، قریبی ہو یا غیر ہر اک کی خدمت کے لیے مستعد، اور آپ سوچتے تھے یہ شریف آدمی میرے لیے ناحق پریشان ہو رہا ہے، اب وہ درد مند دل ہمارے لیے نہیں دھڑکے گا۔ وہ ہمیشہ کے لیے خاموش ہے۔

ہماری اُمیدیں، ہمارے خواب، ہمارے فیصلے، ان کی کیا وقعت ہے، مجبور و بے بس انسان کی کیا وقعت ہے؟ تقدیر کھڑی مسکراتی رہتی ہے.....  
 نذیر چھوٹے بھائی کی جان بچاتے ہوئے ڈوب گئے، جب انہیں باہر نکالا گیا تو چند سانس باقی تھے، اگر بروقت طبی امداد مل جاتی..... نیاز احمد کار کے اندر ہناک حادثے میں جان سے گئے، اگر ہوائی جہاز میں سفر کر رہے ہوتے..... لیکن احمد بھائی کے متعلق کیا سوچوں؟ خود ڈاکٹر، دو ڈاکٹر گھر میں مہمان، چھیرا بدن، ٹینس کا شوقین، ہر بات میں اعتدال پسند اور محتاط لیکن قلب کا پہلا دورہ جان لیوا تھا۔

آج میں تنہا ہوں، مسلسل تین روز باد و باراں کا طوفان برپا رہا، غروب آفتاب کے بعد میری نظر اُوپر اٹھ گئی تو دیکھتا ہوں کہ ہلکے نیلے آسمان کا منہ دھل گیا ہے، بے گرد و غبار سر و سہی آسمان کی طرف سر اٹھائے ہے، اُس کی پنتیوں میں سے چاند کی سبک نیا نظر آرہی ہے، سندرتا میرے آنگن میں اتر آئی ہے، اکتوبر کی دلپذیر لطافت گزر گئی، نومبر کے گلابی جاڑے رخصت ہوئے، اب ساری رات زمستان کی اُداس چاندنی چھن چھن کے درپچوں میں سے آتی ہے، ساری رات سرد ہوا میں چلتی ہیں، درختوں سے زرد پتے گر گرنے لڑکھڑاتے ہیں۔

کتنی یادیں عزمِ امروز سے جاگ اٹھتی ہیں  
 گرتے پتوں سے بہاروں کا خیال آتا ہے

یہ کرسمس کارڈ کا موسم ہے، بے داغ برف کے مناظر، غروب آفتاب کے سنہرے  
حاشیے میں بے پیتے کی گاڑی کھینچتے ہوئے ریڈیو، کرسمس کارڈ جو احمد لڑکپن سے بھیجتے  
آئے ہیں، وہ کارڈ جن کا انتظار رہا کرتا تھا،

### بشاہراہِ وصال انتظارِ دشتے

”علی عزیزی نے لکھا ہے کہ ایک موقع پر جب اُن کا دل محبت کا نشتر خوردہ تھا،  
ایک شب، اصفہان کی کسی صحبت میں جو باغ میں تھی، مطرب نے ساز درست کر کے ایک  
شعر سنایا، صبح تک وہی نغمہ تھا، اس شعر کو گاتا، چُپ ہو جاتا، پھر گاتا، پھر چُپ ہو جاتا،  
عزیزی کہتے ہیں کہ معلوم نہیں کتنی مرتبہ سلطانِ رُوح نے قالبِ خالی کیا تھا۔“  
نہ جانے شیخ تصوف کے کس مقام پہ تھے ورنہ روحِ مسافر ہونے کے بعد کہاں  
ٹوٹتی ہے، وہ اپنی منزل کی طرف رواں دواں ہوتی ہے جیسے تھکا ہوا راہوار ہوا رپیاختہ  
”تھکان“ کی طرف مُڑ جاتا ہے۔

نہ خون نہ برادری نہ شہر کی ہمسائیگی، کہاں دریا ئے سندھ کا وہ حصّہ جہاں پنجاب اور  
صوبہ سرحد کی حدیں ملتی ہیں کہاں ستلج کا وہ مقام جہاں سے نہر سرہند نکلتی ہے، وہ  
کہاں کا رہنے والا میں کہاں کا، اُس کا ملنا ایک اتفاق تھا، میں نے زندگی کی گہرائیوں  
میں جھانک لیا ہے، آج معلوم ہوا عزیز ترین دوست کا چھن جانا اپنی ذات کے  
ایک حصّے سے ہاتھ دھونا ہے۔

تائیس برس کی مسلسل رفاقت، میں اس بوجھ تلے دب گیا ہوں، امتدادِ وقت  
سے کک کم ہو جائے گی لیکن اب تو یوں ہے جیسے کوئی نیند سے چونک پڑے اور دیر  
تک ایک خیالِ ذہن کے غزفے میں مچھڑ مچھڑائے، جب ہمیں کوئی صدمہ پہنچتا ہے تو

یادوں کے چہرے ماضی کے دریچوں میں سے جھانک کر ہمیں پریشان کرتے ہیں، وہ ایک دوست کی موت ہو یا ایک جذبے کی . . . . .

یاد آیت آل مہر و وفا دار یہا      وان در حق منے بلطف غمخوار یہا  
اکنوں بتصویر چپناں یار یہا      مائیم و شبِ دراز و بیدار یہا

(خسرو)

وہ خوش گوار لمحے کتنے گریز پاتھے، ”ابتدائے شوق کی لمبی ملاقاتیں“ ایک مستحکم دوستی کا پیش خیمہ تھیں جو تادم واپس قائم رہی، ہم مری میں تھے کہ ستمبر میں دوسری جنگِ عظیم شروع ہوئی، یوں بھی وہ ایک یادگار سیزن تھا، انتہائی بے فکری اور غیر ذمہ داری کا زمانہ تھا، سات آٹھ احباب کی ٹولی ”خوش وقتی“ کی فکر میں رہتی، قہوہ خانوں میں یا کسی کی رہائش گاہ پر مجلس آرائی ہوتی، محض تفریحِ طبع کے لیے کسی مصرع پر طبع آزمائی، لطیفے، خوش گپیاں اور دو فارسی اور انگریزی میں پیروڈی، فیض اور راشد کی نظمیں، قہوے کے دور اور مستقبل کے سترے خواب، ہم اس بھول میں تھے کہ یہی زندگی ہے۔

مقامی مذاکرات میں حصہ لینے میں امان پیش پیش ہوتا اور احباب کو بھی آمادہ کر لیتا، اگر دوستوں کی کامیابی اس کی کوشش کی مرہون بنت ہوتی تو وہ اسے اپنی کامیابی تصور کرتا اور ان کی آنکھوں میں اپنا عکس دیکھ کے خوش ہوتا، اس حد تک وہ دوسروں کا ہو کے رہ گیا تھا۔ شاید یہ اس نے طور پر اس کی شخصیت کی تکمیل تھی۔

۱۹۳۹ء کے سیزن میں اس کی مسلسل کوشش تھی کہ مباحثہ میں نسیم پہلا انعام حاصل کرے۔ سیر کے دوران میں مشق کروا رہا ہے، اچھے الفاظ کا ذخیرہ بڑھانے میں مدد دے رہا ہے۔ اولین دور میں تقریر تک لکھ کے دینا اپنے ذمے لے لیا تھا اور جب نسیم نے پہلا انعام پالیا تو یوں معلوم ہوتا تھا جیسے اُسے خزانہ مل گیا ہو، کردار کا یہ پہلو عمر بھر نمایاں رہا۔ ہم ۱۹۴۹ء میں ٹریننگ کے لیے ڈھاکہ پہنچے تو نو بیاہتا دلہن اس کے ساتھ تھی۔

شادی شدہ جوڑوں کے لیے اُوپر کی منزل میں کمرے مخصوص تھے، ان کا کھانا بھی وہیں بھیج دیا جاتا، باقی اصحاب میں میں کھانا کھاتے، میں ابھی ناکتہ تھا لیکن یاد نہیں پڑتا کہ ڈھاکہ کے تین ماہ کے قیام میں انہوں نے کوئی کھانا میری شمولیت کے بغیر کھایا ہو، مجھے اسرار ہوتا کہ میں خلوت میں محفل ہو رہا ہوں لیکن اس کا فیصلہ اُٹل تھا، اسے گوارا نہ تھا کہ میں تنہا کھانا کھاؤں۔ امان سے ہر ملاقات کے بعد محبت میں اضافہ ہوتا مگر تشنگی رہ جاتی۔ ہر چھوٹے بڑے سے اخلاص، ہر کہہ و مہ سے اُلفت، اتنی محبت اس کے دل میں کیسے سما آئی تھی، افسوس محبت کا اتھاہ سمندر خشک ہو گیا۔

وہ کبھی بھی اتنا محتاط نہ تھا، نہ جانے دل میں کیا آئی کہ اس سال رخصت پر لاہور آگیا اور سب احباب کو مل گیا، ہمارے ہاں دو گھنٹے نشست رہی، ایک آدھ سنجیدہ بات پھر وہی سنسنی مذاق اور قہقہے، مسکرا کر خدا حافظ اور گرم جوش معانقہ، کسے معلوم تھا کہ پلک بھپکنے میں وہ ہم سے پچھڑ جائے گا۔

یہ خوشیاں منانے کا دن تھا لیکن اس دفعہ صبح عید امان اللہ کی جُدائی کا داغ ساتھ لے کے آئی، دوست کو وداع کرنے کے لیے بے خیالی میں رخت سفر باندھا، ہم ستائے بغیر منزل مقصود کی طرف بڑھ رہے تھے، باہر مناظر بدل رہے تھے، ٹنڈ منڈ درخت، چٹیل میدان، کبھی ہرے بھرے درخت اور نیشکر کی فصل لیکن دل ویراں جذبات سے عاری تھا، گاہے یاد کا جھوٹا کچھو کچھو کا دے کے نکل جاتا، اب کون مجھے آغوش میں لیکر پھینچ لے گا، وہ دکھتا ہوا گلزار چہرہ کہاں دیکھوں گا جس پہ کندن کی آمیزش جھلکتی تھی۔ چینیوٹ، سرگودھا، خوشاب اور میانوالی کی منزلیں ہم نے تیزی سے طے کیں، یہ برق رفتاری اُس طوفان کی غمازی کرتی تھی جو ہمارے سینوں میں بپا تھا یا اُس یارِ مہربان کے اخلاص کی آخری کشش تھی؟

آشنایانہ کشد خارِ رہت دامنِ ما!

جب ہم میانوائی سے روانہ ہوئے سورج ڈوب رہا تھا، اب درد کی منزل قریب تھی، سلسلہ کوہ کے اُس پار جوئے خون بہہ نکلی تھی، تاحہ نظر شفق کی لالی کا تسلط تھا، تمنائوں اور آرزوں کا خون جس کے لیے سندھ کا وسیع پاٹ آئینہ لیے تھا،

سنگ نالہ می زد زوداعِ دوست یاراں

پھر سنگلاخ پہاڑیوں کی اوٹ میں سورج غروب ہو گیا، پہاڑیوں کی ڈھلوان پہ سرمئی رنگ نے ڈیرے ڈال دیئے، دریا عبور کرنے پر سوال کا چاند اور ایک تارہ ہمارا ساتھ دینے لگے جیسے ریگستان کو پیار بھری نظر سے تک رہے ہوں، اے خوبڑو تارے! میرے دوست کو کس کی نظر کھا گئی، زندگی کی تپتی ہوئی شاہراہ مستقل جدائی کے تب و تاب کی نشاندہی کرتی ہے، وہ سبیل کہاں ہے جہاں پیاسے مسافر تشنگی بجھاتے ہیں، آہ وہ کشیدہ قامت خوبڑو آج نظر سے اوجھل ہو جائے گا، اس سرورِ رواں کو خاک ڈھانپ لے گی، وہ زبان جو شیریں گفتاری کا جادو جگاتی تھی آج گنگ ہوگی۔

۱۹۴۸ء میں ہم شادی میں شہرت کے لیے عیسیٰ خیل پہنچے تو امان اسٹیشن پر موجود تھا، آج ہم نے منزل پہ منزل طے کی، سڑکیں بدل گئیں، سمتیں بدل گئیں، رات نے اپنی چادر پھیلا دی، ہمیں آخری منزل پالینے کی جلدی ہے لیکن وہ ہمارا منتظر نہیں ہوگا، وہ جو نامرگ عزیزوں اور دوستوں سے جا ملا ہے، وہ دل جو آئینے کی طرح شفاف تھا آئینے کی طرح ریزہ ریزہ ہو گیا۔

افناں و خیزاں چند احباب پہنچ پائے باقی نہ پہنچ سکے، عید کے روز خبر نہ ملی ہوگی لیکن میرا دوست تو دریا دل تھا، ایسی باتیں خاطر میں نہ لانا تھا، اُس نے کبھی گلہ نہ کیا تھا، آج بھی وہ تصویرِ دنا زبانِ حال سے کہہ رہی تھی

باں گروہ کہ از ساغروف مستند

زما سلام رسانید بہر کعبہ مستند

یہ اُفتخ تک پھیلاؤ، یہ وسیع و عریض قبرستان، اُن کروڑوں انسانوں کی آخری آرام گاہ  
 جنہیں کبھی زندگی عطا ہوئی، زمانے کا بے رحم سیل اپنے دامن میں خس و خاشاک اور بعل و  
 گوہر سمیٹتا ہوا کہاں نکل گیا، جانے صفدر اور نواز کہاں تڑپتے ہوں گے، نسیم پیرس میں کلیجہ  
 موسس کے رہ گیا ہوگا، امان نے فخر سے کہا تھا، پچیس تیس سال کی ریاضت کے بعد ہمیں  
 یہ دوستی حاصل ہوئی ہے، اسے سنور نے میں اتنی دیر لگی، اب یہ انمول ہے۔ مجھے کہا کرتے  
 ہمارا رشتہ ایسی بنا پر استوار ہے کہ چھوٹی چھوٹی باتیں اس میں مُخل نہیں ہو سکتیں۔

تائیس برس کا مسلسل ساتھ لپ گورپہ ختم ہو گیا، یہ مال و دولت دنیا پر رشتہ و پیوند،  
 لپ گورنک ہی ہے، نشست جو اس کے اُٹھ جانے سے برہم ہوئی پھر نہ جم سکے گی۔

شکست جام و حریفان شدند و مردِ چراغ

اگلی صبح فاتحہ خوانی کے لیے بیٹھے تو کنارِ سندھ سے سرد ہوا کے جھونکے اولین دُھوپ  
 کی آسودگی میں گھل کے ہمارے زخموں پر مرہم رکھ رہے تھے۔

اے بادِ خوش کہ اچھین دوست می وزی

میرا دوست بھی تو قریب ابدی نیند سو یا پڑا تھا۔ عیسے اخیل سے منتشر ہونے وقت  
 عم زاد اور خالہ زاد بھائی امان کے دوستوں سے لپٹ لپٹ کے رونے لگے، انہیں ہر دوست  
 سے بونے یار آتی تھی۔ اس شعر کا معنی اب آشکار ہوئے،

دوروزہ مہر گروں افسانہ ایست و افسوں

نیکی بجائے یاراں فرصت شمار یارا  
 (حافظ)

وہ نہ بھولنے والی کربناک رات، اُس رات ایک دوست نے کیا بات کہہ دی تھی "خدا کی  
 خدائی میں لاکھوں لوگ بستے ہیں لیکن انسان کوئی کوئی ہوتا ہے"

زمانے کی یہی ریت ہے وقت ہماری عزیز متاع چھین کے آگے بڑھ جاتا ہے، جو

کل تھا آج نہیں، جو آج ہے جانے کل نہ ہو۔

تو اے پیمان شکن امشب بما باش!

کہ ما باشیم فردا یا نباشیم!

(فیضی)

سیارکشتی سے چٹنم بینا دونوں کناروں پہ بکھرے ہوئے نظاروں کو وقتی طور پر آغوش  
میں لے لیتی ہے، وہ جنتِ نگاہ ہی کیوں نہ ہو اس کی حقیقت ایک حسین یاد کے  
سوا کچھ نہیں۔

ہم شاید سجانے طور پر ایک شخص کو پسند کرنے لگتے ہیں اور اُس میں خوبیوں کے  
متلاشی رہتے ہیں، گو دونوں باتوں میں مماثلت ضرور ہے، کسی کی خوبیاں ہی ہمیں اُس  
کا گرویدہ بناتی ہیں، دوست کی پرکھ اُس کے جانے کے بعد ہوتی ہے، اُس کی زندگی میں  
ہم ایسی گہری سوچ نہیں سوچتے۔

امان نے بتلایا تھا کہ نیویارک پہنچنے پر اُسے محسوس ہوا تھا جیسے کوپے کے دونوں  
کناروں سے فلک بوس عمارتیں اُس پہ یلغار کر آئی ہوں، وہ کاٹنے کو آتی تھیں، سارا  
ماحول اجنبی تھا، صبح بیدار ہوا تو کوئی پُرساں حال نہ تھا، کوئی دوست آشنا نہ ملازم،  
قریب ایک رستوراں میں ناشتہ کے لیے گیا تو دل بھر آیا، نوالہ حلق میں اٹک گیا، ایک اچھی  
ناشتہ چھوڑ بھاگ کھڑا ہوا، ویٹر بھی حیران تھا کہ اس نو وارد کو کیا ہوا، ”شہر جتنا بڑا ہوا اتنا  
ہی ظالم ہوتا ہے“ لیکن وہ شدید طور پر جذباتی بھی تو تھا۔

جو کچھ اُس کے پاس تھا، وقت، قومی، فراغت کے لمحات وہ عزیزوں اور دوستوں  
کے لیے وقف تھا، دنیا داران چیزوں کو بڑی اہمیت دیتے ہیں اور انہیں اپنے  
خاندان تک محدود رکھتے ہیں لیکن اُسے دوسروں کو شریک کر کے دلی مسرت ہوتی، اُس  
کے پاس روپیہ وافر نہ ہوتا لیکن جب ایک ”نشئی“ دوست نے دو ہزار روپے مانگ لیے  
تو اس کا یہی جواب تھا ”میں جانتا ہوں یہ واپس نہ کر سکے گا لیکن انکار کیسے کر دوں؟“  
مردان ہو یا بنوں، لاہور ہو یا راولپنڈی، دوستوں اور واقفوں کا ناتنا بندھا رہتا،

لوگ آجا رہے ہیں، کوئی چند روز یا چند ہفتوں کے لیے ٹھہرا ہوا ہے، ایسے دور کے عزیز یا دوستوں کے جاننے والے بھی ٹھہر جاتے جنہیں امان ذاتی طور پر نہ جانتا تھا، اُن کی بھی توضیح ہوتی، بعض اوقات اتنے مہمان آجاتے کہ برآمدے میں چار پائیاں بچھانی پڑتیں، لوگ ایسا ہجوم دیکھ کے پریشان ہو جاتے ہیں لیکن اُس کے ماتھے پہ شکن تک نہ آتی، مہمان نوازی میں عزیز امیر کی تمیز نہ تھی، بعض اوقات ظاہر ہوتا کہ کوئی شخص چالاکی سے کام لے رہا ہے یا گذشتہ مرتبہ غلط بیانی کی تھی لیکن وسیع قلبی کے باعث ایسی چیزوں کو درخور اعتنا نہ سمجھتا، جب ایک خیر خواہ نے خبردار کیا کہ آپ فلاں صاحب کی مدد کیے جا رہے ہیں لیکن وہ اپنا اُلوسیدھا کرنے کے لیے جا بیجا آپ کا نام لینے سے بھی نہیں چوکتا تو امان کا جواب تھا ”اُسے اپنا کام کرنے دو، میں اپنا کام کیے جاؤں گا“ وہ پارس تھا جو اُسے چھو گیا سونا ہو گیا۔

دوستوں اور عزیزوں کے کام تو یک طرفہ ایسا بھی ہوا کہ کسی دوست کا عزیز چلا گیا تو اُس کے ساتھ بھی شفقت سے پیش آیا، تکلیف کا ازالہ کیا اور کہہ بھی دیا ”تم میرے دوست کے بھائی ہو تو میرے بھائی ہوئے نا!“

ایک ضرورت مند کسی دوست کا تعارفی خط لے کر گیا، امان نے دیکھا کہ وہ راولپنڈی کی سردی میں ٹھہر رہا ہے تو اپنا اور کوٹ اٹھا لایا اور کہا کہ پہن لیجئے، رخصت ہوتے وقت وہ کوٹ اتارنے لگا تو امان نے کہا ”رہنے دیجئے، دیکھئے کتنا مہلما معلوم ہو رہا ہے۔“

جب بڑے بھائی کو ایک عارضہ لاحق ہو گیا جو جان لیوا ہو سکتا تھا تو امان اُس علم میں شمع سوزاں کی طرح گھٹنے لگا، انتقال سے چند ہفتے پہلے اُسے بھائی کے رُوبصحت ہونے کی بڑی خوشی تھی، ایک ایک سے کہتا کہ دیکھئے وہ بالکل ٹھیک ہو گئے ہیں۔

وہ ایک عالی ظرف انسان تھا، اُس کے قُرب سے بادہ گِرفام بود سچتہ کند شیشہ ما، کہ

کیفیت ہوئی، وہ صحبتیں خواب ہو گئیں، کیا عجب کہ رنجِ شمار باقی ہے اور احساسِ محرومی جیسے ایک بے حد عزیز شے کھو گئی ہو..... اُس کے قہقہے دیر تک گونجتے رہتے، اس کا مزاج بے ساختہ تھا، کسی پہ چوٹ ہو بھی تو اتنی خفیف کہ اُسے گراں نہ گزرے اور اپنی خفیت مٹانے کی بجائے وہ بھی مذاق میں برابر کا شریک ہو، اُسے کسی کی دل شکنی گوارا نہ تھی۔

گرم جوشی اور خوش اخلاقی کیئے یا خندہ پیشانی سب کو ہنس کے ملنا اُس کی عادت تھی، فطرتاً رحم دل بلکہ رقیق القلب، وہ بہت دھیما تھا لیکن نتائج و عواقب سے بے پروا حتیٰ کی بات کہہ دیتا، لوگ جہلِ منفعت کے لیے سو حیلے تراشتے ہیں، عمائدین کی دبیز پر جبیں سائی کرتے ہیں لیکن وہ ریاکاری اور منافقت سے کوسوں دُور تھا۔ ابنِ الوقتی کے اس دُور میں ایسی نظیر مشکل سے ملے گی۔

وہ انتہائی زیرک اور ذہین تھا، مردم شناس، سخن شناس، ہر اہم مسئلے پہ اُس کی رائے وقیع ہوتی، ایسے موقع پر وہ مردِ دانا کے روپ میں نظر آتا، ہوس، حسد، جاہ طلبی کی دُور میں حرینوں کو روندنے کا جنوں، وہ اپنے تئیں ان کی حقیقت سمجھے ہوئے تھا، تبھی تو وہ زندگی کی آنکھوں میں آنکھیں ڈال کے مسکرا سکتا تھا۔

راہِ زریں دیدہ وراں پُرس کہ درگرم روی

جہادہ چو نبض تپاں در تن صحرا بیند

دل نبند نند بہ نیرنگ و دریں دیرِ دورنگ

ہر چہ بیند بعنوان تماشا بیند

(غالب)

ہم ایسے دوست سے زندگی کے ادق مسائل پہ گفتگو کی تمنا کرتے ہیں لیکن دوستوں کا جھگڑا ایسا ہوتا کہ تخلیہ قریباً ناممکن ہوتا، جن دنوں وہ لٹاؤں کالج میں تھا میرے ایک آدھ

بارشکوہ کرنے پر اُس نے ہنس کے کہا تھا "ہاں تمہارے ساتھ مخصوص نشست جملے مدت ہو گئی، اب کے ضرور ہونی چاہیئے۔" کراچی میں آنسوؤں سے بھگی ہوئی وہ شام جو اُس کی یاد میں بسر ہوئی اُس شام نواز نے ہچکیاں لیتے ہوئے بتلایا تھا کہ امان سے اس کی ملاقات اُس واقعہ کے دوسرے روز ہوئی۔ وہ شش و پنج میں تھا اور کہہ رہا تھا منظور کو گلہ ہے کہ مجھے فرصت نہیں ہوتی، میں ایسے احباب کو کیا کروں جو ایک عمر سے مجھ سے غسک ہیں اور برابر نبھا رہے ہیں، لیکن میں کبیدہ خاطر تو نہ ہوا تھا، وہ بھی اسجانے طور پر اظہارِ محبت تھا، قُرب کی خواہش بلا شرکتِ غیرے

ذوقِ حضور در جہاں رسمِ صنم گرمی نہاد

عشقِ فریبِ می دہد جانِ اُمیدوار را

(اقبال)

میرے سامنے عیدِ کارڈوں کا انبار ہے، اتنے کارڈ پہلے کبھی نہ آئے تھے، انہیں کیا کروں؟ بچوں کو دے دوں جو ایسے کارڈ جمع کر کے خوش ہوتے ہیں، اُن کے گھر وندے بنا کر بگاڑتے ہیں۔ ہم بڑوں کی طرح جو ساری عمر ریت کے گھر وندے بناتے ہیں اور سُرابِ کامرانی کو کامیابی تصور کرتے ہیں۔

خوش باش دے کہ زندگانیِ ایں است

اُس کا نصب العین ہو گیا تھا، وہ ایک شمع کی مانند تھا جو تیز می کے ساتھ جلا کی، یہ جانتے ہوئے کہ شمع پگھل رہی ہے ہم اُس سیلِ نور کا نظارہ کرتے رہے، اُس کی ضو سے انجمن کا گوشہ گوشہ مسکرا اٹھا تھا۔ . . . . ہمارا ندیم ہم سے روٹھ گیا، وہ بھرا مبلہ چھوڑ گیا، ماہ و سال کی ریگِ رواں شیشہ ساعت سے پھسلتی رہے گی، اپنے آنسو پی کے ہم آگے بڑھتے رہیں گے، غالب پوچھتے ہیں

مٹا ہے فوتِ فرصتِ ہستی کا غم کوئی

فوتِ فرصتِ ہستی کا غم، یوں تو کب تک مٹا ہے، اگر کم ہوتا ہے تو وہ ساعتیں یاد کر کے

جو ایسے حبیب کی صحبت میں بسر ہوئیں، ربودگی کے وہ لمحے جو اس کی صحبت میں گزرے  
گو یا ما حصل زندگی تھے۔

شب و روز کا یہ چکر بیک وقت طویل بھی ہے اور مختصر بھی، دُھند اور کھر میں  
پلٹے ہوئے دن، اُجلیے نکھرے دن، پاکیزہ شامیں اور برستی راتیں گزرتی جا رہی ہیں،  
دھیرے دھیرے سہم سہم کر، جیسے آنے والی تقدیر سے خائف ہوں لیکن تقدیر کا لکھا  
کون مٹا سکا ہے، وقت کے اس بوجھ کو میں نے کئی بار محسوس کیا ہے اور یہی سوال  
ذہن میں گونجتا ہے ”اگر یہی صبحیں اور شامیں بار بار لوٹ کے آئیں گی تو جلد جلد کیوں  
نہیں آچکتیں؟“

میرے ترکش میں کوئی تیر باقی نہیں، اب کوئی اس نہیں، کوئی شکوہ نہیں، تنہا  
تھی دامن جانے کس لمحے کا منتظر ہوں، جب پوپ جان کا آخری وقت آیا تو اس نے  
کہا تھا ”میرا رختِ سفر بندھ چکا ہے، میں جانے کے لیے تیار ہوں“  
کَبَّرْنَا مَوْتَ الْكَبْرَا

بڑوں کی موت نے بڑا کر دیا لیکن جب طرزِ تپاکِ اہل دُنیا، وہ ہو جو ہے، جب  
پرانے بادہ کش اٹھ جائیں اور کوئی ’عریفِ مے مردانگنِ عشق‘ باقی نہ رہے تو اے  
ندیم میں خون کے آنسو کیوں نہ روؤں  
گردِ فنا شدند حریفانِ بزمِ عشق

کیسے کیسے لوگ اٹھ گئے لیکن چاند پہ خونیں لکیر نہیں آئی، دامنِ صبا میلا نہیں  
ہوا، پہاڑ کی اوٹ میں شرمیلا چشمِ ڈوبتے سورج کی کرنوں سے زرنکار ہے، ہاں دلوں

کے زخم کون دیکھ سکتا ہے ۔

دل دریا سمندروں ڈوہنگا کون دلال دیاں جانے ہو

اس تاروں بھرے آسمان نے زندگی کا مد و جزر دیکھا، قوموں کے عروج و زوال کا نظارہ  
کیا، ایک ایسی ہی رات تھی جب جواں سال، جواں بخت سکندر نے بد نصیب دارا کا لشکر  
تیر تیغ کر کے اس کا زخمی سر اپنے زانو پہ رکھ لیا تھا

مہر خستہ را بر سرِ دریاں نہاد

شب تیرہ بر روزِ رنشاں نہاد

(فردوسی)

گنبدِ آبلینہ رنگ، کبھی راحت کا سدیسہ لاتا ہے، کبھی اس میں درد کی لہریں اٹھتی ہیں اور  
خون کی ندی موجزن ہوتی ہے، یہ آسمان سہاگ رات آغوش میں لیے ہے اور ایسی رات  
کو بھی جب غم کی خون آشام تلوار روح کی گہرائیوں تک کاٹی چلی جاتی ہے، خاوند کی  
جدائی پر بیوی کا غم، وہ کرب جس کی شدت حیضہ تحریر میں نہیں آسکتی، بچوں کا احساس  
محرومی، دوستوں کی زندگی میں خلا جیسے کوئی پُر نہیں کر سکتا۔

یہ تخلیق کا معجزہ ہے کہ ہر انسان منفرد ہے، اُس کا ہر خیال اچھوتا ہے اور تکرار کا  
متحمل نہیں، پھر رشتہ مودت میں منسک کرنے والی وہ کڑی جو تعریف سے ماورا ہے کونسی  
ہے؟ وہ یگانگی اور ہم آہنگی جو باہمی اُنس پر منتج ہوتی ہے، جس سے دو متنفس ایک  
دوسرے کے دل میں گھر کرتے ہیں؟ شاید اچھوتی خوبیاں اور نادر خیالات ایک شخصیت  
میں مجتمع ہونے سے ہماری محبوب شخصیت بن جاتی ہے، اسجانے طور پر دل اُس کی  
جانب کھینچتا ہے، آنکھیں اُسے ڈھونڈتی ہیں اور اُس کی جدائی شاق گزرتی ہے۔

یہ کون لوگ تھے جو شہابِ ثاقب کی مانند تیرگی کو چیرتے ہوئے، جلو میں نور کی لیکر  
پھوڑتے ہوئے گزر گئے؟ صدحیف احباب آنا فنا چل بسے

حریفان بادہ ہا خوردند و رفتند

لیکن ہزار بادہ ناخوردہ، ابھی رگ تاک، میں تھے، افسوس وہ پیش از وقت اٹھ گئے۔

اے ہم نسانِ محفلِ ما

رقبید و لے نہ از دلِ ما

مادست ز غم نہادہ بر سر

غم پائے نشتر و در گلِ ما

(فیضی)

ایسا اتفاق بھی ہوا کہ میاں محمد شفیع سے ہفتوں ملاقات نہ ہو سکی، یہی چھوٹی چھوٹی

مصروفیتیں، دُنیا کے بکھیرے، اس پر مستزاد یہ خوش فہمی کہ وہ پڑوس میں تو ہیں، اُن

کے ساتھ تو کبھی بھی محفلِ جم سکتی ہے اور ہوتا بھی یہی کہ جب کبھی ملاقات ہو جاتی وہ اسی

بے لوث محبت اور گرم جوشی سے ملنے جو اُن کی طبیعت کا خاصہ تھی۔

آج ایک سال بیت گیا اور تلخابہ زلیبت کا ایک گھونٹ کم ہو چکا، عید کے اگلے

روز میاں صاحب ہمارے ہاں تشریف لائے، پائیں باغ میں کڑیاں بچھا دی گئیں

اور بڑی متانت کے ساتھ

چہ خوش است از دو یکدل سر حرف باز کردن

سخن گذشتہ گفتن گلہ را دراز کردن

(نظیری)

کا سلسلہ شروع ہوا، کہنے لگے بعض دفعہ انسان کو آگ میں سے گزرنا پڑتا ہے۔ اُس پر مصائب

کا پہاڑ ٹوٹ پڑتا ہے، داماد کی خودکشی پر میرے ساتھ یہی کچھ ہوا لیکن ایسے وقت میں انسان

انسان کے کام آتا ہے، ایک ایسے شخص نے میری دم سازی کی جس سے کوئی قربت داری

نہ تھی، ہر وقت اُس کی رفاقت مجھے حاصل رہی، ہر حیلے اور ہر بہانے سے اُس نے

میری دلجوئی کی، جب دل غم سے بوجھل تھا اُس نے بوجھ ہلکا کرنے میں بڑھی تنگ دُوکی۔

'انسان انسان کے کام آتا ہے، خود اُن کی زندگی اس حقیقت کی تفسیر تھی، وہ سادگی،

خلوص اور شرافت کا سپر تھے لیکن مریخاں مریخ انسان ہونے کے باوجود زیادتی اور

بے انصافی کے خلاف سینہ سپر ہو جاتے، جب ایک دوست جھپٹیں وہ بے قصور سمجھتے تھے سیکورٹی ایکٹ کے تحت جیل خانے بھیج دیئے گئے تو دونوں وقت کا کھانا میاں صاحب کے گھر سے جاتا رہا، ایسی بے خونی کی ایک زندہ مثال ان کی کتاب ۱۸۵۷ء ہے جس میں انہوں نے ان زعماء کا کھلے بندوں ذکر کیا جنہوں نے جنگِ آزادی میں سفید نام آقاؤں کی طرفدار می کر کے جاگیریں حاصل کی تھیں حالانکہ مصلحتِ وقت کا تقاضہ تھا کہ وہ خاموش رہتے۔

اولین ملاقاتوں کا ایک واقعہ یاد آرہا ہے، ہم ایک محفلِ سرود میں حاضر تھے، مغربی نے دھیمے سُروں میں راگ چھیڑا تو میاں صاحب نے جھک کے سرگوشی کے انداز میں کہا ”یہ جے ونٹی ہے، رات گئے کا راگ“ اسی زمانے میں انہوں نے اصغر گوٹڈومی کا قصہ سنایا تھا جو کبھی لاہور میں ان کے مہمان رہے تھے، میاں صاحب فرمانے لگے کہ اصغر صاحب علی الصباح اپنا ہیڈ بیگ اٹھا کر عینک بیچنے نکل جاتے لیکن استغنا کا یہ عالم تھا کہ جب دو عینکیں پک جاتیں تو لوٹ آتے اور کہتے یہ گزراوقات کے لیے کافی ہے، پھر میاں صاحب نے اصغر کے تین پسندیدہ اشعار سنائے :

اُس نے نگاہ ڈال دی مجھ پہ ذرا سُور میں

صاف ڈوبو دیا مجھے موجِ مے طہور میں

تیری ہزار برتری، تیری ہزار مصلحت

میری ہراک شکست میں میرے ہراک تصور میں

خیرگی نظر کے ساتھ ہوش کا بھی پتہ نہیں

اور بھی دُور ہو گئے آ کے تیرے حضور میں

کچھ عرصہ ہوا وہ میرے دفتر میں تشریف لائے وہاں شیشے کی تختی پر یہ شعر کندہ تھا :

خواجہ من نگاہ دار آبروئے گدا ئے خویش

آں کہ ز جُوئے دیگر اں پُر نہ کند پیالہ را

اور نیچے لکھا تھا 'خواجہ معین الدین' میاں صاحب نے فوراً کہا "یہ علامہ اقبال کا شعر ہے، زبور عجم کی چوتھی سوزل" چند ماہ بعد یہ عقدہ کھلا کہ کسی عقیدت مند نے یہ شعر اجیر شریف کی درگاہ پہ نذر کرنے کی نیت سے لکھوایا تھا، حسن اتفاق دیکھئے یہ شعر خود اُن پہ صادق آتا تھا۔

میرے ذہن میں سیر کے دوران مڈبھیڑ کی تصویر اُبھرتی ہے، چُست بادامی رنگ کا کوٹ، نکلتا ہوا قد، چال میں نوجوانوں کا سا عزم، منزل کو پائینے کی دُھن، ذرا سی بات سے چہرے پہ مسکراہٹ پھیل جاتی، ہو حلقہ یاراں تو بریشم کی طرح نرم، اُردو فارسی اور انگریزی زباں پہ عبور، منجھا ہوا اندازِ گفتگو، اپنا نقطہ نظر منوانے کے لیے نہ سخت الفاظ چُھنتے نہ درشت لہجہ اختیار کرتے، سچ تو یوں ہے کہ وہ اپنی ذات سے اک انجمن، تھے، ہر ملاقات میں چٹکلے لطفی اور منتخب اشعار یا مذہب، تاریخ، آثارِ قدیمہ، ادبیات اور سیاسیات پہ بحث، اقبال کہتے ہیں:

جہاں بانی سے ہے دشوار تر کارِ جہاں بینی

جگرخوں ہو تو چشمِ دل میں ہوتی ہے نظر پیدا

تو وہ آدابِ جہاں بینی سے آگاہ تھے، خطاطی کا اُنہیں شوق تھا، رموزِ بے خودی پڑھنے کے لیے علامہ کے سامنے زانوئے تلمذ طے کیا تھا، اپنی کتاب ۱۸۵۷ لکھنے کے لیے اُنہوں نے چند ماہ کی رخصت لے لی تھی، اُس زمانے میں مجھ سے کہنے لگے "یہ ایک یادگار چیز ہوگی، ملازمت میں اگر بیس برس اور محنت کروں تو اس کے پانگ نہ ہوگی۔" وہ قنوطیت سے دُور تھے، رجائیت اُن کی طبیعت کا خاصہ تھا، جب چار سو اندھیرا چھا جانا اور اُن کے دوست حسرت و در ماندگی دل کا ذکر کرتے تو وہ اُمید کا دامن ہاتھ سے نہ چھوڑتے، نہیں معلوم کتنے لوگوں نے اس زندگی سے جلا پائی، اس لحاظ سے میاں صاحب خوش قسمت انسان تھے، اُنہیں نوجوانوں سے اُس تھا، اُن کی توقعات نئی پود سے وابستہ تھیں جن کے بشاش، پُر اُمید اور تابناک چہروں میں وہ آنے والے پاکستان

کی جھجک دیکھتے تھے۔

ونسٹن چرچل کسی کے متعلق لکھتے ہیں :

HE BORE ADVERSITY WITH DIGNITY

میاں صاحب نے زندگی کی ترشی مسکرا کر برداشت کی اور سرکاری ملازمت کے نشیب و فراز تحمل اور حوصلے کے ساتھ طے کیے، نامساعد حالات میں بھی وہ باوقار رہے، لاہور کا پوریشن سے علیحدہ ہونے پر وہ دل برداشتہ ضرور تھے لیکن ان کا کہنا تھا ”میں وہ کچھ نہیں کر سکتا جس کی توقع اربابِ بست و گنہگار مجھ سے کرتے ہیں، عزتِ نفس کا سودا نہیں ہو سکتا، میں طویل رخصت پر جا رہا ہوں“

میاں صاحب چھوٹی چھوٹی باتوں سے خوش ہو جاتے پھر اصرار اور تکرار کے ساتھ شکریہ ادا کرتے، احسان مندی کا مادہ ان میں بدرجہ اتم موجود تھا، وہ ایک اسکول کے بانی تھے، ایک مثالی درس گاہ جہاں علومِ متدوالہ کے علاوہ وہ بچوں کے اخلاق سنوارنا چاہتے تھے، شروع شروع میں ادارہ مالی مشکلات سے دوچار تھا، جب ان کی کوشش سے سرکاری امداد مل گئی تو وہ ہر اہل کار کے یوں ممنونِ احسان ہو رہے تھے جیسے وہ قومی نہیں ان کا ذاتی کام تھا۔

۱۹۵۴ء میں میں دوسری مرتبہ ملتان گیا تو میاں صاحب لاہور آچکے تھے، وہاں باتوں باتوں میں ایک سفیر سے ذکر آگیا کہ قلعہ ملتان کے ویرانے کو گل و گلزار بنانے میں کس کا ہاتھ تھا، اتفاق سے انہیں اس گفتگو کا علم ہو گیا، اس معمولی بات کے لیے بھی انہوں نے شکریہ ادا کرنا ضروری سمجھا، خلوص لہجے سے ترشح تھا، وہ رسمی تشکر نہ تھا۔

بڑارے کے بعد ایک شاعر ملتان پہنچے تو میاں صاحب نے گزر اوقات کے لیے انہیں ایک چکی الاٹ کروادی، ایک روز میاں صاحب کے پاس بیٹھے ہوئے انہیں ثمراتِ سوجھی، پوچھنے لگے ”آپ کی وجاہت کا آج یہ عالم ہے تو شباب میں خدا معلوم کیا ہوگا،

آپ تھے بھی انگلستان میں، وہاں کون نہ مرٹا ہوگا!“ میاں صاحب کی غلامی آنکھیں  
 شرمگین ہو گئیں، بے حد منانت سے کہنے لگے ”ہاں انگلستان میں ایک دفعہ ایک  
 لڑکی نے مجھے ناحق روکے رکھا اور اصرار کے باوجود نہ جانے دیا، لینڈ لیڈی گرجا میں میرا  
 انتظار کر رہی تھی، اُس روز مجھے بڑی سخت اٹھانی پڑی تھی“۔

مجھے میاں صاحب کی رفاقت آج بھی حاصل ہے، وہ مسکراہٹ جو چہرے پر کھل  
 جاتی تھی آج بھی نظر کے سامنے ہے، اگر دن کو ذرا نیہوڑا کے خطاب کرنا، پیار کے ساتھ  
 الف کو ذرا کھینچ کے ”منظور صاحب“ کہنا، یہ متحرک تصویریں میں دیکھتا ہوں، وہ آواز  
 سُنتا ہوں جس سے کان آشنا ہیں،

اے لوگو! یہ جہانِ گزراں ہے

جس فریاد می وارد کہ برسندید محل ہا

لوحِ جہاں سے نقوش مٹتے رہتے ہیں، فانی چیزوں سے محبت کر لو، پھولوں سے،  
 بچوں سے، کھلونوں سے دل بہلا لو۔

تَمَّتْ مِنْ شَمِيمٍ عَرَارِ نَجْدٍ

وَمَا بَعْدَ الْعَشِيَّةِ مِنْ عَرَّاسٍ

(سجد کی خوشبودار گھاس سے جی بھر کے لُطف اندوز ہو لو، یہ ایک

ہی شام بہار آور ہوتی ہے!)

’کشاکشِ غمِ پنہاں‘ سے فرصت ملے تو ہم نفسوں کے ساتھ محفلِ سجالو، طویل

نشست، صحبتِ گرم، مبادا کوئی حسرت باقی رہ جائے..... لیکن

اس درد کا درماں نہیں، دُنیا کا میلہ یکدم درہم برہم نہیں ہو جاتا، ایک روز ہم ایسے

’درماندہ راہرو‘ ضرور کہیں گے۔

چہ خوش بودی اے دل دریں دیر فانی  
 کہ کس را بکس آشنائی نہ بودی  
 وگر زانکہ بودی بیاران ہمدم !  
 فلک را سربے و فانی نہ بودی

(ابن نمین)

شاید زندگی اور موت کو صرف روشنی اور تاریکی سے تعبیر نہیں کر سکتے، بجائے خود زندگی نور اور ظلمت کی ٹکڑیوں کا مرقع ہے، دنیوی رشتوں سے بالا، محبت کے رشتے میں منسک دو دلوں کا دھڑکننا زندگی ہے، دوستوں اور عزیزوں کی نیش زنی موت کے مترادف ہے، یہ متوازی خطوط متکثر ہوتے ہیں تو زندگی پر، یوں بھی مرنے سے پہلے انسان متعدد بار مرتا ہے، کبھی ایک چرکا لگ گیا، کبھی زخم کاری، پھر ایسے محرکات بھی ہیں — حق و باطل کی جنگ، زیر دستوں کی حمایت جو نیم جان انسان کو زندگی کی شاہراہ پر لاکھڑا کرتے ہیں، انصاف سے انحراف، حق کی بات کہنے سے پہلو تھی یا ضمیر کا سودا موت نہیں تو کیا ہے؟ وہ موت جو جسم کی تحلیل سے بہت پہلے واقع ہو جاتی ہے، بہت سے لوگ سالہا سال اپنی زندہ لاش اٹھائے پھرتے ہیں.....

طالب علمی کے زمانے میں یہ سبق از بر تھا:

’بچو! دیکھنا زندگی اکارت نہ جائے، دن رات ایک کر کے کوئی قابلِ قدر کام کر ڈالنا، اسکول میں ہر صبح اس دُعا کا اعادہ ہوتا تھا۔  
 لب پہ آتی ہے دُعا بن کے تمنا میری  
 زندگی شمع کی صورت ہو خدا یا میری

دُور دنیا کا میرے دم سے اندھیرا ہو جائے

ہر جگہ میرے چمکنے سے اجالا ہو جائے

(اقبال)

یا قرآنِ کریم کی اس دعا کا

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا  
مِنْ لَدُنْكَ رَحْمَةً إِنَّكَ أَنْتَ الْوَهَّابُ (سورہ آل عمران)

(اے اللہ! ہدایت عطا فرمانے کے بعد ہمارے دلوں کو گم رو نہ بنا،

اپنی جناب سے ہم پر رحمت عنایت کر، تو ہی ہر چیز عطا فرمانے والا ہے)

اُن جلیل مقاصد کا کیا ہوا؟ زندگی کے کس موڑ پر وہ نظر سے اوجھل ہو گئے؟ مقصدِ حیات  
کیا تھا؟ کیا میں زندگی کا عظیم تحفہ پانے کا اہل تھا؟ اگلے روز ایک دوست پوچھ رہا تھا،  
کبھی بیلنس شیٹ بھی بنائی ہے؟ کچھ عاقبت کا بھی خیال ہے؟

یارسہرید پتا تانگ سی

جدن چڑھی پھٹی ہمتہ بازاں

ہم میں سے بیشتر نیک تمناؤں کے اظہار پر اکتفا کرتے ہیں یا کمرِ ہمت باندھنے میں اتنا  
وقت صرف کر دیتے ہیں کہ جنگ ختم ہو چکتی ہے، میاں شفیع جیسے علو ہمت لوگ  
یہ راز پا جاتے ہیں کہ مہلت چند روزہ ہے اور زندگی میں وہ کچھ کر ڈالتے ہیں جو اپنی  
دانست میں انہیں کرنا چاہیے تھا، وہ تمام عمر ہمتوں کی پستی اور شوق کی بلندی کا تقابل  
نہیں کرتے، اس کے باوجود بہت سے شاہکار ادھورے رہ جاتے ہیں، شہ پارے  
اُن کے رہ جاتے ہیں۔

میت لندن سے آرہی تھی، ایئر پورٹ پر عزیز و اقارب کا ہجوم تھا، اُن کی محبت  
کی یاد میں آنسو اُمڈے پڑتے تھے، شدتِ غم سے گلے زندھ گئے تھے، واپسی پر....  
... صاحب راستے میں کہنے لگے ”میاں صاحب کی اہلیہ نے فون پر چند مسائل کا ذکر کیا  
تھا، میں نے کہا تھا آپ فکر نہ کریں، یہ چیزیں طے ہو جائیں گی“ یہ کہتے ہوئے اُن کی  
آواز بھرائی ”جب یہی حشر ہونا ہے تو سمجھ میں نہیں آتا کہ لوگ فرعونیت کا مظاہرہ کیوں

کرتے ہیں، اُن کا حکمانہ انداز، اُن کے طور طریقے، جیسے وہ حکومت کرنے کے لیے ہی پیدا ہوئے تھے۔ وہ کار چلاتے ہوئے زار و قطار رو رہے تھے..... ایک سینئر افسر جو اپنے لائبریری کے لیے مشہور تھے !

دو دھیا چاندنی میں نہائے ہوئے بادلوں کے اوپر پرواز کرتے ہوئے میں نے سوچا کہ پیاروں کی روحیں ایسے میں سمیں جھیلوں کی طرف اڑ جاتی ہوں گی، مجازی کٹافٹیں دھل جاتی ہوں گی، رُوح لطیف ترین شے کی طرح منترہ ہو کر اپنے حقیقی گھر لوٹتی ہوگی۔

تالفرایغِ خاطرے نغمہ تازہ زخم  
باز بہ مرغزار دہ طائر مرغزار را

(اقبال)

۱۹۶۴ء - ۱۹۶۷ء

## قرۃ العین طاہرہ

زمان و مکاں کی قیود سے آزاد ہو کر میں نے کئی بار محبت کی ، وہ چھٹینے کی محبت ہو یا عنفوانِ شباب کی ، شمالی برما کے دلاویز سبزہ زار ، پچھری کی پراسرار گھٹیاں ، ہپاٹومی مورس بھی پراس محبت کا سایہ پڑا تھا۔ وہ شیفتگی کبھی کلامِ اقبال سے ہوئی تو کبھی عفت و عصمت کی دیومی سیبا کے ساتھ ہیں نے کئی بار سو چاند آتش تو ایسے زمانہ قرۃ العین کے نام سے جانتا ہے جسمانی ہیولی میں کیسی ہوگی ؟ زریں تاج کا خطاب پانے والی مقہور و مغتوب ، راندہ درگاہ ہوئی اور فزاقوں کی طرح بھاگی پھری ، وہ یارانِ صادق الولا کون تھے جنہوں نے اُسے پناہ دی۔ یہ حسرت رہی کہ عالمِ رویا میں اُس عظیم شاعرہ کا دیدار کر سکوں جو زندگی میں سیما بگوں تھی ، اگر انسان کبھی ماضی کی طرف لوٹ سکا اور سرورِ رفتہ کے ساتھ اُن حوادث کو آواز دے سکا جو تاریخ کے سینے میں آسودہ ہیں اور جن کی حیثیت اساطیر کی ہے تو میں وہ جانسوز نظارہ دیکھنے کی تمنا کروں گا جب قرۃ العین کو پابجولاں سلطانِ وقت کے سامنے لایا گیا ، نو اختیار مسک کے عشق میں وہ آپسے باہر تھی ، فرطِ غضب سے اُس پر جنونی کیفیت طاری تھی۔ زلفیں پریشان ہو کر اڑ رہی تھیں۔ آنکھیں شعلہ بار تھیں اور

منہ سے کف جاری تھا۔ ناصر الدین تاجدار سنگدل سہی لیکن اس منظر کی تاب نہ لاسکا اور کہہ اٹھا۔۔۔ بگزارید کہ صورت زیبا وارد۔۔۔ کہاں کا فتویٰ، کہاں کا فرمانِ موت لوگ ہزار کہیں کہ کشتنی ہے ناصر الدین پہ اُس ساحرہ کا جادو چل چکا تھا۔ کبھی رات کی گرمی خاموشی میں ذہن کے گوشے گوشے میں یہ نغمہ گونج اٹھتا ہے

گر بتو اُفتدم نظر چہرہ بچہرہ رُو برو

عمرہ سے واپسی پر ایک دوست نے آکسفورڈ کے فارغ التحصیل ایک عرب کا قصہ سنایا جو مدینہ میں روضہ مبارک کے سامنے مقیم تھے، کسبِ حلال کے لیے لکڑہارے کا کام کرتے اور عشقِ مصطفیٰ میں غرق رہتے۔ انہیں یہ سن کر حیرت ہوئی کہ گنبدِ خضریٰ کا رنگ مدہم پڑ گیا ہے ”میری نظر حضور کے قدموں پر رہی، نگاہ اٹھانے کی جسارت نہ کر سکا!“

عینِ وصال میں مجھے حوصلہ نظر نہ تھا  
گر چہ بہانہ جو رہی میری نگاہ بے ادب

(اقبال)

اور یہاں یہ خود اعتمادی

گر بتو اُفتدم نظر چہرہ بچہرہ رُو برو  
شرح و ہم غم ترا نکتہ بہ نکتہ مو بہ مو  
حضرت موسیٰؑ اُس چر دا ہے پر خشمیگیں تھے جسے محبوب کی زلفوں میں شانہ  
کرنے اور اُس کے کپڑے سینے کی تمنا تھی اور کتا تھا اسے خدا! تو کہیں مل جائے  
تو خود لاکے بچھے مزے مزے کے کھانے کھلاؤں اور سامنے بیٹھا دیکھا کروں  
تو کجائی تا سرت شانہ کم  
سازم و آرم بہ پیشیت صبح و شام  
چارقت را دوزم و بخیہ ز غم  
از من آوردن ز تو خوردن طعام

(غزلی مولانا دم)

چرا ہے کے بلا واسطہ مخاطب میں ایک دہقان کی سادگی ہے اور ہزاروں تمنائیں  
اس شعر میں غلطاں و پیچاں ہیں۔

گر نبو اقدم نظر چہرہ بچہرہ رُو برو  
شرح دہم غم ترا نکتہ بہ نکتہ مو بہ مو

اس کے باوجود خطاب میں بلند حوصلگی اور بے باکی ہے، کہاں وصل میں تشنگی آرزو  
اور حسرتِ قریب!

چہ قیاستی کہ نمی رسی ز کنار ما بکنار ما

اور کہاں

شرح دہم غم ترا نکتہ بہ نکتہ مو بہ مو

محبت کی ہمہ گیری کے سامنے وہ عاجز بنتی۔ اُس نے سپر ڈال دی تھنی اور شوقِ سپردگی  
میں اقرار کر لیا تھا

مہر ترا دل حزیں بافتہ بر قماش جاں  
رشتہ بہ رشتہ سخ بہ سخ تار بہ تار پو بہ پو

”تم میری رُوخ کے دیدار سے کیا ہو گے؟ میری یاد ایک بہتان سے ملوث ہے،  
جسمِ رُوخ کی عفت کے لیے زینہ نوز سہی لیکن جسم کی تطہیر کے داعی عس تو نفس کی  
لذت سے نا آشنا ہیں، محمد علی بار فرودش! دنیا قصے بنا نا خوب جانتی ہے، لاکھ نیکیاں  
جھلا کر ایک عیب پکڑ لیتی ہے۔“

”میں نے ناز و نعم کے گوارے میں آنکھ کھولی۔ قدرت کا کوئی انعام ایسا نہ  
تھا جو مجھے دو بیت نہ ہوا ہو۔ جاہ و حشم، دینی و دنیوی علوم، حسنِ خدا داد، ذہانت و  
فطانت، شعر کہنے کے لیے موزوں طبیعت، والد نے مجھے اُمّ سلمیٰ پکارا، میرے  
اُستاد کاظم رشتی نے قرۃ العین کا نام دیا اور بہا اللہ نے طاہرہ کے لقب سے نوازا۔“

میرا والد سو بہ قزوین کا مجتہد اعظم تھا، وہ بڑا علم دوست انسان تھا، قزوین سے کچھ دور ایک گاؤں اُس نے مجھے بہ طور تحفہ دیا تھا جس کا نام میں نے بھجت آباد رکھا، شہری بھیلوں سے طبیعت گھراتی تو میں اُس کنج عافیت میں پناہ ڈھونڈتی اور مطالعہ میں گم ہو جاتی۔ جب میں نے سنا کہ میری بہن مرنیہ کا خاندان ایک طویل سفر پر جا رہا ہے تو میں نے اُسے ایک سر بہر خط دیا کہ اُس موعودہ ہستی کو پہنچا دے جس کی مجھے مدت سے جستجو تھی۔ مجھے یقین تھا کہ مرزا محمد علی اُس مردِ کامل کو ضرور ملے گا۔ جب باب کو میرا خط ملا تو اُس نے مجھے مریدانِ خاص کے حلقہ میں داخل کر لیا۔ باب ہمیں 'حروفِ حییٰ' کہتا تھا اور اپنے آپ کو 'نقطہ' گو عالمِ رویا میں متعدد بار دیدارِ دوست سے شاد کام ہوئی اور میری چشم بصیرت نے سب سے پہلے اسے پہچانا لیکن محرومی قسمت دیکھئے "حروفِ حییٰ" میں سے ایک میں ہی تھی جو عالمِ آب و گل میں اس کے دیدار سے محروم رہی، باب کے فراق میں میں نے متعدد نظمیں لکھیں، میرے شوق کا اندازہ اس شعر سے کرو سہ

لمعاتٌ وُتَّحکُ اشْرَثَتْ وَشَعَاعٌ طَلَعَتْكَ اَعْتَلٰ

زچہ رُو اَلْتُ بَرِّجْمُ نَزْنِ بَرْنِ کہ بلی بلی

"جب اُس نے ایک نئے مسک کی داغ بیل ڈالی تو ایران میں حکومت کی اساس

تشداد اور جارحیت پر تھی جس سے مذہب کو دور کا بھی واسطہ نہ تھا۔ لاقانونیت کا ڈر دورہ تھا، شاہ ایک مطلق العنان حکمران تھا۔ وزیر اور صوبائی گورنر تو ایک طرف، قریب کے منبردار تک میں شاہانہ آمریت کی جھلک دکھائی دیتی تھی، کوئی عدالت ایسی نہ تھی جو شاہ کے احکام میں مداخلت کر سکے۔"

"میری نظر میں باب ایک مہا پُرش تھا، چہ عجب کہ میرے شوق کی ہمہ گیری

مئے پیغام کی ترویج کے لیے وقف ہو گئی، جب میں ماضی بعید کی جھلستی راتوں کا نظارہ

کرتی ہوں تو حیران ہوتی ہوں کہ نئے مذہب نے میری نس نس میں چنگاریاں بھردی  
تھیں، میری تقریروں کی روانی دلوں کو رام کرتی رہی، روایت کی آہنی زنجیریں گھلتی  
رہیں، اُس سیال سے ایک اتی تیار ہوتی رہی جسے میرے سینے میں پیوست ہونا تھا،  
قزوين لوٹی تو میں یکسر بدل چکی تھی، میرا عم زاد خاندان ملا محمد میرے برق تاب خیالات  
کا ساتھ کہاں دے سکتا تھا، پھر وہ باب کا منکر تھا، ہماری علیحدگی ناگزیر تھی، اُنہی دنوں  
ملا تقی قتل ہوا، ملا محمد نے اپنے والد کا خون میرے سر کھنچا، ایک روز گریباں چاک  
کر کے محمد شاہ کے حضور حاضر ہوا اور فریاد کی ”ملا تقی قتل کر دیا گیا کیا اُس کا خون رائیگاں  
جائے گا؟“ محمد شاہ نے کہا ”اصل قاتل بھاگ گیا ہے، شریعت کا کوئی قاضی اس کی بجائے  
کسی معصوم کو سزائے موت نہ دے گا، تمہیں آتش انتقام بجھانی ہے تو شرع کو بیچ میں  
کیوں لاتے ہو؟ یہ بھتی بساط میرے جیون سا تھی ملا محمد کی!

”سید کاظم رشتی ایک جید عالم تھے، ایک مدت میری اُن سے خط و کتابت رہی،  
کر بلا میں اُن کے جانشین کی حیثیت سے میں نے پس نقاب درس دیا، بعض لوگ میری  
مقبولیت برداشت نہ کر سکے اور درپے آزار ہوئے، میں نے بغداد کی طرف ہجرت کی،  
یہاں بھی میری شعلہ نوائی نے دلوں کو موہ لیا، میرے خطبات مخصوص طبقے کی اجارہ داری  
کو کھلا چیلنج تھے، یہ اعلان کہ شرع میں رد و بدل ہو سکتا ہے قابلِ عقوبت کیسے ہونا؟ ہماری  
شدید مخالفت لازمی تھی، بابیوں کا شیرازہ منتشر کر دیا گیا، باب کو سزائے موت ہوئی، اُس  
کے نائبین چُن چُن کے قتل کر دیئے گئے۔

”بادشت سے لوٹتے ہوئے مجھے گرفتار کر کے محمود خاں کلانتر کے گھر نظر بند کر دیا  
گیا، قید ایسی سخت نہ تھی، کلانتر کی بیوی نے میرا تعارف اُونچے طبقے کی بیگمات سے کروا  
دیا تھا جو کمال تملطف پیش آتیں، سچ تو یہ ہے کہ قیام تہران کے دوران میری شہرت  
کا آفتاب نصف النہار پہنچا۔

”دنِ شبنم آسا گزر رہے تھے کہ ایک عاقبت نائندیش بابی نے باب کی شہادت کا بدلہ لینے کے لیے ناصر الدین پر قاتلانہ حملہ کر دیا، شاہ بچ گیا لیکن بابی سازش کے ذمہ دار ٹھہرائے گئے، شاہ اور وزیر میری ہر دلعزیزی سے خائف تھے مگر مقدمہ چلائے بغیر سزائے موت دینے سے ہچکچاتے تھے، حکم ہوا کہ تہران کے دو مجتہد بچت و تمیص کے بعد طے کریں کہ میں کس حد تک قصور وار ہوں لیکن استدلال کی گنجائش کہاں تھی، مال معلوم تھا، انہوں نے فیصلہ کیا کہ یہ عورت خود گمراہ ہے اور دوسروں کو گمراہ کرتی ہے۔“ وہ بھی کیا دن تھا، مجھے نوید مل چکی تھی کہ آخری وقت آپہنچا ہے، میں نے عرقِ گلاب سے غسل کر کے بہترین سفید جامہ زیب تن کیا اور اہل خانہ کو بتا دیا کہ میں ایک طویل سفر پر جا رہی ہوں۔

”ڈمی گریبنو نے میرے جلائے جانے کا قصہ درست نہیں لکھا، قدرت کو یہی منظور تھا کہ طاہرہ ایک مستِ شراب حبشی کی پھانس کا شکار ہو، اُس کی نیم جاں لاش کو ایک اندھے کنوئیں میں دھکیل دیا جائے اور کوڑا کرکٹ سے وہ کنواں پاٹ دیا جائے۔“

گیرم کہ وقتِ ذبح پھپھیدنِ گناہ من

دانستہ دشنہ تیز نکردنِ گناہِ کسیت !

”فلکِ مشتری کی سیر کے دوران زندہ رُو د نے مجھے ’خاتونِ عجم‘ کے نام سے یاد کیا،

میرا چہرہ سوزِ دروں سے فرخندہ، تھا اور سینہ سوزاں گیتی گزار،

سینہ بکشودیم و خلقے دید کا سجا آتشت

اُس نے میرے ’شوقِ بے حد‘ اور شوقِ شہادت کی صحیح عکاسی کی تھی

شوقِ بے حد پردہ ہارا بر درد کنتگی را از تماشای بردا

آفر از دار و رس گیر و نصیب برنگردد زندہ از کوئے حبیب !

(اقبال)

”میرے ہم عصر پوچھتے تھے عزت، دولت، آرام و آسائش تجھ کے میں نے  
 کیا پایا؟ انہیں کون سمجھاتا کہ زندگی وقت کر دینے میں حقیقی مسرت کا راز پہنا ہے  
 کسی میں کھو کر ہم اپنے آپ کو پالیتے ہیں۔“

در دل ما غم دنیا غم معشوق شود  
 بادہ گر خام بود پختہ کند شیشہ ما

(عربی)

۶۱۹۵۶



